


ವಾರ್ಷಿಕ ಚಂದಾ ರೂ.25/-

ವಾರ್ಷಿಕ

# ಜನಪದ

ಸಂಪುಟ-06 • ಸಂಚಿಕೆ-04 • ಫೆಬ್ರವರಿ 2022



ನವ ಕರ್ನಾಟಕ ನಿರ್ಮಾಣಕ್ಕೆ

ಮುಖ್ಯಮಂತ್ರಿಗಳ  
ನಿರ್ಣಾಯಕ ಹೆಜ್ಜೆಗಳು

Download From : [www.kpscvaani.com](http://www.kpscvaani.com)



ಸಿದ್ಧಗಂಗಾ ಮಠದಲ್ಲಿ ದಾಸೋಹ ದಿನಾಚರಣೆಗೆ ಚಾಲನೆ ನೀಡಿದ ಮುಖ್ಯಮಂತ್ರಿ ಅವರು ಶ್ರೀ ಶ್ರೀ ಶ್ರೀ ಡಾ ಶಿವಕುಮಾರ ಸ್ವಾಮೀಜಿ ಅವರ ಗದ್ದುಗೆಗೆ ಪೂಜೆ ಸಲ್ಲಿಸಿದರು.



ರಾಣಿಬೆನ್ನೂರು ವಿಧಾನಸಭಾ ಕ್ಷೇತ್ರದಲ್ಲಿ ಕೋವಿಡ್-19 ಸೋಂಕಿನಿಂದ ಮೃತಪಟ್ಟ ಕುಟುಂಬದ ಸದಸ್ಯರಿಗೆ ಮುಖ್ಯಮಂತ್ರಿಗಳು ತಲಾ 1 ಲಕ್ಷ ರೂಪಾಯಿ ಮೊತ್ತದ ಪರಿಹಾರ ಚೆಕ್ ಅನ್ನು ವಿತರಿಸಿದ ಸಂದರ್ಭ. ಈ ಸಂದರ್ಭದಲ್ಲಿ ಶಾಸಕರಾದ ವಿರೂಪಾಕ್ಷಪ್ಪ ಅರುಣ್ ಕುಮಾರ್ ಮತ್ತಿತರು ಉಪಸ್ಥಿತರಿದ್ದರು.



**06** ನವ ಕರ್ನಾಟಕ ನಿರ್ಮಾಣಕ್ಕೆ ಮುಖ್ಯಮಂತ್ರಿಗಳ ನಿರ್ಣಾಯಕ ಹೆಜ್ಜೆಗಳು  
• ವಿ. ನಂಜುಂಡಪ್ಪ



**15** ಕಲ್ಯಾಣ ಕರ್ನಾಟಕ ಅಭಿವೃದ್ಧಿಗೆ ಪಣತೊಟ್ಟಿರುವ ಸರ್ಕಾರ  
• ಬಿ.ಜಿ.ಪೂರ್ಣಿಮ

**ಪ್ರಧಾನ ಸಂಪಾದಕರು**

**ಡಾ|| ಪಿ. ಎಸ್. ಹರ್ಷ, ಐಪಿಎಸ್**  
ಆಯುಕ್ತರು, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ

**ಸಂಪಾದಕೀಯ ಸಲಹೆ**

**ಡಿ.ಪಿ. ಮುರಳೀಧರ್**  
ಜಂಟಿ ನಿರ್ದೇಶಕರು

**ಸಹನಾ ಎಂ.**  
ಉಪ ನಿರ್ದೇಶಕರು

**ಉಪ ಸಂಪಾದಕರು**

**ಬಿ. ಜಿ. ಪೂರ್ಣಿಮ**

**ಪ್ರಕಾಶಕರು**

ಆಯುಕ್ತರು  
ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ  
#17, ವಾರ್ತಾ ಸೌಧ, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 560 001  
Ph : 080-22028103 / 22028023  
email : varthajanapada@yahoo.co.in  
https://dipr.karnataka.gov.in

**ಮುದ್ರಕರು**

ಲಾವಣ್ಯ ಮುದ್ರಾ  
# 19, ವಿದ್ಯಾಪೀಠ ವೃತ್ತ,  
ಬನಶಂಕರಿ 1ನೇ ಹಂತ, ಬೆಂಗಳೂರು-50

# ಜನಪದ

ಸಂಪುಟ-06 • ಸಂಚಿಕೆ-04 • ಫೆಬ್ರವರಿ 2022

**22** ರೈತರ ಆದಾಯ ಹೆಚ್ಚಿಸುವ ನಿಟ್ಟಿನಲ್ಲಿ ಸೆಕೆಂಡಲಿ ಅಗ್ರಿಕಲ್ಚರ್ ನಿರ್ದೇಶನಾಲಯ ಸ್ಥಾಪನೆ  
• ಸಂಧ್ಯಾ ಸೊರಬ



**24** ಸಮ ಸಮಾಜದ ಕನಸುಗಾರ ಶಿವಕುಮಾರ ಶ್ರೀ ಗೌರವಾರ್ಥ 'ದಾಸೋಹ ದಿನ' ಆಚರಣೆ  
• ಎನ್.ಭೃಂಗೀಶ್

**27** ಸುರಕ್ಷತಾತ್ಮಕ ಪಾಲನೆಯೇ ಓಮಿಕ್ರಾನ್ ತಡೆಗೆ ಮದ್ದು  
• ಡಾ: ಎಸ್.ಎಂ.ಶಿಮ್ಲಾಪೂರ

**30** ವಿದ್ಯುತ್ ಶುಲ್ಕ ಪಾವತಿಗಾಗಿ ಇ-ಬಿಳಕು ಅನ್‌ಲೈನ್ ತಂತ್ರಾಂಶ  
• ಆರ್. ಸ್ನಿಹಾ

**33** ಅಬಲೆಯಲಗೊಂದು ಸಬಲಿತೆಯ ಆಶಾಕಿರಣ "ಸುರಕ್ಷಿಣಿ"  
• ಮಂಜುನಾಥ ಸುಳ್ಯೋಳ್ಳಿ

**35** ಅರಣ್ಯ ರಕ್ಷಕರಿಗಾಗಿ ವಿಧ್ ಯುಗ್ 4.0 ನೌರಶಕ್ತಿ ಬೈಕ್  
• ಡಾ: ಪರಪ್ರಸಾದ್ ರಾವ್



**40** ಸ್ವಾತಂತ್ರ್ಯ ಸಮರಕ್ಕೆ ಹಾಡಿಶೋಷೆ ಶಿವಕುಮಾರ ಧ್ವಜ ಸತ್ಯಾಗ್ರಹ  
• ಎನ್. ಜಗನ್ನಾಥ್ ಪ್ರಕಾಶ್

**37** ಅಧುನಿಕ ಮಾದಲಿಯಲ್ಲಿ ದಾಖಲೆಗಳ ಸಂರಕ್ಷಣೆ  
• ಚಾರುಸ್ನಿಹಾ



**42** ಬೆಳಗಾವಿಯಲ್ಲೊಂದು ಮಾದಲಿ ತಿನಿಸು ಕಟ್ಟಿ  
• ಡಿ. ಪಿ. ಮುರಳೀಧರ್

**44** ಹಸಿಲಿನಿಂದ ಕಂಗೊಳಿಸುವ ಕುಮಾರ ಪರ್ವತ  
• ಶ್ರೀನಿವಾಸ್ ಕಕ್ಕಪ್ಪ

**46** ಸಮಗ್ರ ಕೃಷಿಯಲ್ಲಿ ಸಂತೃಪ್ತ ಜೀವನ  
• ಗಣಪತಿ ಹಾಸ್ತುರ


**50** ಪದಬಂಧ-27



ನಮ್ಮ ರಾಜ್ಯ ಸರ್ಕಾರವು ನಾಗರಿಕರ ಮನೆ ಬಾಗಿಲಿಗೆ ನೀಡುತ್ತಿರುವ ಸೇವೆಯಾದ 'ಜನಸೇವಕ' ಬಹಳ ಅನುಕೂಲವಾದ ಯೋಜನೆಯಾಗಿದೆ. ವೃದ್ಧರು, ಅನಾರೋಗ್ಯ ಪೀಡಿತರು, ವಿಕಲಚೇತನರು ಒಂದು ಸೇವೆಯನ್ನು ಪಡೆಯಲು ಐದಾರು ಬಾರಿಯಾದರೂ ಸರ್ಕಾರಿ ಇಲಾಖೆಗಳಿಗೆ ಅಲೆದಾಡಬೇಕಾಗುತ್ತಿತ್ತು. ಆದರೆ ಈಗ ಈ ಜನಸೇವಕ ಯೋಜನೆಯ ಸಿಬ್ಬಂದಿಯವರೇ ನಮ್ಮ ಮನೆಗೆ ಬಂದು ಸಲ್ಲಿಸಬೇಕಾದ ಎಲ್ಲಾ ದಾಖಲೆಗಳನ್ನು ಪಡೆದುಕೊಂಡು ಹೋಗಿ, ನಮಗೆ ಬೇಕಾದ ದಾಖಲೆ ಪತ್ರವನ್ನು ಮತ್ತೆ ಮನೆಗೇ ತಲುಪಿಸುತ್ತಿದ್ದಾರೆ. ಇದರಿಂದ ನಾಗರಿಕರು ಒಂದು ದಾಖಲೆ ಪಡೆಯಲು ಅಲೆದಾಡುವುದು ತಪ್ಪಿದೆ.

ಸರ್ಕಾರದ ಕೆಲಸ ಇಷ್ಟು ಸುಲಭವಾಗಿ ಆಗುತ್ತದೆಯೇ ಎಂದು ಆಶ್ಚರ್ಯಪಟ್ಟಿದ್ದ ನಮಗೆ, ಈ ಯೋಜನೆಯಿಂದ ಸೇವೆಯನ್ನು ಪಡೆದು ತುಂಬಾ ಸಂತೋಷವಾಯಿತು. ಜನವರಿ ವಾರ್ತಾ ಜನಪದ ಸಂಚಿಕೆಯಲ್ಲಿ ಈ ಕುರಿತು ಲೇಖನ ಪ್ರಕಟಿಸಿರುವುದು ನಾಗರಿಕರಿಗೆ ಜನಸೇವಕ ಯೋಜನೆಯ ಬಗ್ಗೆ ತಿಳಿದುಕೊಳ್ಳಲು ಮತ್ತು ಯೋಜನೆಯ ಲಾಭ ಪಡೆದುಕೊಳ್ಳಲು ಅನುಕೂಲವಾಗಲಿದೆ. ಇಂತಹ ಉತ್ತಮ ಲೇಖನಗಳನ್ನು ಪ್ರಕಟಿಸುತ್ತಿರುವ ಸಂಪಾದಕ ವಿಭಾಗದವರಿಗೆ ಧನ್ಯವಾದಗಳು.

—ಕೀರ್ತನಾ ಕೆ. ಎಂ, ಬೆಂಗಳೂರು



ಜನವರಿ 2022 ರ ವಾರ್ತಾ ಜನಪದ ಸಂಚಿಕೆಯಲ್ಲಿ ಪ್ರಕಟವಾಗಿರುವ ಮುಖಪುಟ ಅತ್ಯಂತ ಸುಂದರವಾಗಿ ಮೂಡಿ ಬಂದಿದೆ. ಜನರ ಸೇವಕನಂತೆ ಕೆಲಸ ಮಾಡುತ್ತಿರುವ ಮುಖ್ಯಮಂತ್ರಿಗಳು ಜನಸೇವಕ ಬಾವುಟ ಹಿಡಿದಿರುವುದು ನೋಡಿ ಖುಷಿಯಾಯಿತು. ಸರ್ಕಾರದ ಜನಸೇವಕ ಯೋಜನೆಯು ನಮ್ಮ ಅಮೂಲ್ಯ ಸಮಯವನ್ನು ಉಳಿಸುವ ಜೊತೆಗೆ ಸರ್ಕಾರಿ ಕೆಲಸಕ್ಕೆ ಅನಗತ್ಯವಾಗಿ ತಿರುಗಾಡುವ ಅವಶ್ಯಕತೆಯನ್ನು ತಪ್ಪಿಸಿದೆ. ಅಲ್ಲದೆ ಮಧ್ಯವರ್ತಿಗಳಿಗೆ ಹಣ ನೀಡಿ ಮೋಸ ಹೋಗುತ್ತಿದ್ದುದು ಕೂಡ ತಪ್ಪಿದೆ. ಇಷ್ಟು ಒಳ್ಳೆಯ ಯೋಜನೆಯ ಯಾವುದೇ ಕಾರಣಕ್ಕೂ ದಿಕ್ಕು ತಪ್ಪದಂತೆ ನೋಡಿಕೊಳ್ಳುವುದು ಸರ್ಕಾರದ ಜವಾಬ್ದಾರಿಯಾಗಿದೆ.

—ಡಾ: ಎಂ. ಎನ್. ನಾಗರಾಜ್, ನಂಜನಗೂಡು

\* \* \*

ಸರ್ಕಾರವು ಬೆಟ್ಟಿಂಗ್ ದಂಧೆಗೆ ಕಡಿವಾಣ ಹಾಕಿರುವುದು ನಿಜಕ್ಕೂ ಶ್ವಾಘನೀಯ ವಿಚಾರ. ಆಧುನಿಕ ತಂತ್ರಜ್ಞಾನವು ಎಷ್ಟು ಅನುಕೂಲತೆಯನ್ನು ಒದಗಿಸುತ್ತಿದೆಯೋ ಅಷ್ಟೇ ಸಮಸ್ಯೆಗಳನ್ನು ಹುಟ್ಟು ಹಾಕುತ್ತಿದೆ. ಲಾಟರಿಯನ್ನು ನಿಷೇಧ ಮಾಡಿರುವುದಕ್ಕೆ ಪರ್ಯಾಯವಾಗಿ ಉದಯಿಸಿರುವ ಆನ್‌ಲೈನ್ ಬೆಟ್ಟಿಂಗ್ ದಂಧೆಗೆ ಅರಿವಿಲ್ಲದೆ ತಮ್ಮ ಮಕ್ಕಳು ವ್ಯಸನಿಗಳಾಗುತ್ತಿರುವುದನ್ನು ಕಂಡು ಪೋಷಕರಿಗೆ ಚಿಂತೆಯಾಗಿತ್ತು.

ಜನರು ಸರ್ಕಾರವನ್ನು ಈ ವ್ಯಸನದಿಂದ ತಮ್ಮ ಮಕ್ಕಳನ್ನು ಪಾರು ಮಾಡುವಂತೆ ಕೋರಿದ್ದರು. ಸರ್ಕಾರ ಕೂಡ ಜನರ ಮನವಿಗೆ ಶೀಘ್ರವಾಗಿ ಸ್ಪಂದಿಸಿ, ಹಣ ಅಥವಾ ಬಾಜಿ ಕಟ್ಟಿ ಆಟ ಆಡುವ ಎಲ್ಲಾ ತರಹದ ಗೇಮ್‌ಗಳನ್ನೂ ನಿಷೇಧ ಮಾಡುವ ಮಸೂದೆಯನ್ನು ತಂದಿದೆ. ತಮ್ಮ ಪತ್ರಿಕೆಯಲ್ಲಿ ಈ ಮಸೂದೆಯ ಕುರಿತು ತಿಳಿಸುವ ಮೂಲಕ ಯುವ ಜನರು ದಾರಿ ತಪ್ಪಿ, ಮೋಸ ಹೋಗದಂತೆ ತಿಳುವಳಿಕೆ ಪಡೆಯಲು ಸಾಧ್ಯವಾಗಲಿದೆ.

—ರಾಮಚಂದ್ರ, ಕೆ.ಆರ್.ಪೇಟೆ

\* \* \*

ಈ ಬಾರಿ ವಿಶೇಷವಾಗಿ ನಿಮ್ಮ ಪತ್ರಿಕೆಯಲ್ಲಿ ಪ್ರಕಟವಾಗಿದ್ದ ಲೇಖನ ಓದಿ ಸಾಕು ಪ್ರಾಣಿಗಳು ರಕ್ತದಾನ ಮಾಡಬಹುದು ಎಂಬುದು ತಿಳಿಯಿತು. ನಾವು ಕೂಡ ಮೂರ್ನಾಲ್ಕು ನಾಯಿಗಳನ್ನು ಸಾಕಿದ್ದೆವು. ಆದರೆ ಆಸ್ಪತ್ರೆಗೆ ಕರೆದುಕೊಂಡು ಹೋಗುತ್ತಿದ್ದುದು ಕೇವಲ ಒಂದೆರಡು ಬಾರಿ ಇರಬೇಕು ಅಷ್ಟೇ. ಆದರೆ ಈಗಿನ ಕಾಲದಲ್ಲಿ ಜನರು ತಮ್ಮ ಪ್ರೀತಿ ಪಾತ್ರ ನಾಯಿಯನ್ನು ತುಂಬಾ ಮುತುವರ್ಜಿಯಿಂದ ನೋಡಿಕೊಳ್ಳುತ್ತಾರೆ. ಅವುಗಳ ಆರೋಗ್ಯದಲ್ಲಿ ಒಂದು ಚೂರು ಏರುಪೇರು ಆದರೂ ಕೂಡಲೇ ಡಾಕ್ಟರ್ ಹತ್ತಿರ ಕರೆದುಕೊಂಡು ಹೋಗುತ್ತಾರೆ. ಹಾಗಾಗಿಯೇ ಇಂದಿನ ದಿನಗಳಲ್ಲಿ ಖಾಸಗಿ ಪ್ರಾಣಿ ಕ್ಷೀಣಿಕಗಳು ಹೆಚ್ಚುತ್ತಿವೆ.

ನಾಯಿ, ಬೆಕ್ಕುಗಳು ರಕ್ತದಾನಿಗಳಾಗಿ ನೋಂದಣೆ ಮಾಡಿಸಬಹುದು ಎಂಬ ವಿಷಯ ತಿಳಿದ ಕೂಡಲೇ ಸಾಕು ಪ್ರಾಣಿ ಸಾಕುತ್ತಿರುವ ನನ್ನ ಪರಿಚಯದವರಿಗೆಲ್ಲಾ ಈ ವಿಚಾರವನ್ನು ತಿಳಿಸಿದೆ. ಕೆಲವರಿಗೆ ಈ ವಿಚಾರ ಗೊತ್ತಿದ್ದರೆ, ಕೆಲವರಿಗೆ ಗೊತ್ತಿರಲಿಲ್ಲ. ಇಂತಹ ಜಾಗೃತಿ ಮೂಡಿಸುವ ಲೇಖನ ಹೆಚ್ಚು ಉಪಯುಕ್ತವಾಗಲಿದೆ.

—ರೇಖಾ ಶಿವಣ್ಣ, ಚನ್ನಪಟ್ಟಣ

\* \* \*

ಕರ್ನಾಟಕ ಆರ್ಯ ವೈಶ್ಯ ಸಮುದಾಯ ಅಭಿವೃದ್ಧಿ ನಿಗಮವು ಫಲಾನುಭವಿಗಳು ಮೊಬೈಲ್ ಮೂಲಕ ಸಾಲ ಮರುಪಾವತಿ ಮಾಡಬಹುದಾದಂತಹ ಆ್ಯಪ್ ಸಿದ್ಧಪಡಿಸಿರುವುದನ್ನು ನಿಮ್ಮ ಪತ್ರಿಕೆ ಓದಿ ತಿಳಿಯಿತು. ಡಿಜಿಟಲ್ ಯುಗದಲ್ಲಿ ಇಂತಹ ಸೌಲಭ್ಯಗಳು ಅವಶ್ಯಕವಾಗಿದೆ. ಈ ಸೌಲಭ್ಯವನ್ನು ಒದಗಿಸಿಕೊಟ್ಟಿರುವ ನಿಗಮದ ಅಧಿಕಾರಿಗಳು ಮತ್ತು ಅಧ್ಯಕ್ಷರಿಗೆ ಧನ್ಯವಾದಗಳು.

—ಭುಜಂಗಯ್ಯ ತೆಟ್ಟಿ, ಚಿತ್ತೂರು

ರಾಷ್ಟ್ರಧ್ವಜವನ್ನು ಸಿದ್ಧಪಡಿಸಿ ಭಾರತ ದೇಶದಾದ್ಯಂತ ಸರಬರಾಜು ಮಾಡುವ ಧಾರವಾಡ ಜಿಲ್ಲೆಯ ಬೆಂಗೆರಿಯ ಖಾದಿ ಮತ್ತು ಗ್ರಾಮೋದ್ಯೋಗ ಸಂಯುಕ್ತ ಸಂಘದ ರಾಷ್ಟ್ರಧ್ವಜ ಉತ್ಪಾದನ ಕೇಂದ್ರದ ಕುರಿತ ಲೇಖನ ಓದಿ ನಮ್ಮ ರಾಜ್ಯದ ಬಗ್ಗೆ ಹೆಮ್ಮೆ ಎನಿಸಿತು. ಲೇಖಕರು ರಾಷ್ಟ್ರಧ್ವಜ ಉತ್ಪಾದನಾ ಕೇಂದ್ರದ ಪರಿಚಯದ ಜೊತೆ ಜೊತೆಗೆ ಎಲ್ಲೆಲ್ಲಿ ಎಷ್ಟೆಷ್ಟು ಅಳತೆಯ ಧ್ವಜಗಳನ್ನು ಹಾರಿಸಲಾಗುತ್ತದೆ ಮತ್ತು ಧ್ವಜದ ತಯಾರಿಕೆಯನ್ನು ಹೇಗೆ ಮಾಡಲಾಗುತ್ತದೆ ಎಂಬ ಮಾಹಿತಿ ನೀಡಿರುವುದು ನಮ್ಮ ಜ್ಞಾನಾರ್ಜನೆಯನ್ನು ಹೆಚ್ಚಿಸಿತು.

—ಪ್ರತಾಪ್, ಮೈಸೂರು

'ವಾರ್ತಾ ಜನಪದ' ಮಾಸಿಕ ಈಗ [www.kanaja.in](http://www.kanaja.in) ನಲ್ಲಿ ಲಭ್ಯ

ವಾರ್ತಾ ಜನಪದ ಮಾಸಿಕಕ್ಕೆ ಚಂದಾದಾರರಾಗಲು ಬಯಸುವವರು ರೂ 25/- ಅನ್ನು ಪಾವತಿಸಲು ಕಡ್ಡಾಯವಾಗಿ ಸೇವಾಸಿಂಧುವಿನ <https://sevasindhu.karnataka.gov.in> ಮೂಲಕ ಆನ್ ಲೈನ್ ಅರ್ಜಿಯನ್ನು ಸಲ್ಲಿಸಬೇಕು.

ವಾರ್ತಾ ಜನಪದ ಪತ್ರಿಕೆಯ ಸಾಫ್ಟ್ ಕಾಪಿಯನ್ನು ಇ-ಮೇಲ್ ಮೂಲಕ ಉಚಿತವಾಗಿ ಚಂದಾದಾರರಾಗಲು ಇಚ್ಛಿಸುವವರು ತಮ್ಮ ಇ-ಮೇಲ್ ವಿಳಾಸವನ್ನು 9480841210 ಗೆ ಕಳುಹಿಸಿ ನೋಂದಾಯಿಸಿ ಕೊಳ್ಳಬಹುದು.

Download From : [www.kpscvaani.com](http://www.kpscvaani.com)



## ಸಂಪಾದಕೀಯ...

### ಪ್ರಿಯ ಓದುಗ ಮಿತ್ರರೇ

ನಮ್ಮ ರಾಜ್ಯದ ಮುಖ್ಯಮಂತ್ರಿ ಬಸವರಾಜ ಎಸ್ ಬೊಮ್ಮಾಯಿ ಅವರ ನೇತೃತ್ವದ ಸರ್ಕಾರ ಜನವರಿ 28ಕ್ಕೆ 6 ತಿಂಗಳು ಪೂರೈಸುತ್ತಿದೆ. ಕೇವಲ ಆರು ತಿಂಗಳ ಅವಧಿಯಲ್ಲಿ ಮುಖ್ಯಮಂತ್ರಿಗಳು ಜನರ ಆಶೋತ್ತರಗಳನ್ನು ಅರಿತು, ಬಂದ ಸವಾಲುಗಳನ್ನು ದಿಟ್ಟತನದಿಂದ ಎದುರಿಸುತ್ತಾ, ಜನಸ್ನೇಹ ಆಡಳಿತವನ್ನು ನೀಡುವ ಮೂಲಕ ರಾಜ್ಯವನ್ನು ಅಭಿವೃದ್ಧಿ ಪಡೆದತ್ತ ಕೊಂಡೊಯ್ಯುವ ಹಾದಿಯಲ್ಲಿ ಸಾಗಿದ್ದಾರೆ. ಈ ಕನಿಷ್ಠ ಅವಧಿಯಲ್ಲಿ ಅವರು ರಾಜ್ಯದ ಅಭಿವೃದ್ಧಿ ಮತ್ತು ಜನರ ಕಲ್ಯಾಣಕ್ಕಾಗಿ ಹಲವು ಪ್ರಮುಖ ನಿರ್ಧಾರಗಳನ್ನು ತೆಗೆದುಕೊಂಡು ರಾಜ್ಯದ ಜನತೆಯ ಮನಸ್ಸನ್ನು ಗೆದ್ದಿದ್ದಾರೆ. ಜನರ ಕಲ್ಯಾಣಕ್ಕಾಗಿ ಹೊಸ ಹೊಸ ಯೋಜನೆಗಳನ್ನು, ನೀತಿಗಳನ್ನು ಅನುಷ್ಠಾನಗೊಳಿಸುವ ಜೊತೆಗೆ ಹಿಂದಿನ ಸರ್ಕಾರದ ಯೋಜನೆಗಳನ್ನು ಪ್ರಸ್ತುತ ಪರಿಷ್ಕಿತಿಗೆ ಅನುಗುಣವಾಗಿ ಪರಿಷ್ಕರಣೆ ಮಾಡಿ ತಮ್ಮ ಕಾರ್ಯಕ್ರಮತೆಯನ್ನು ಓರೆಗೆ ಹಚ್ಚಿದ್ದಾರೆ.

ಸದಾ ಬಡ ಜನರ ಸಂಕಷ್ಟಗಳಿಗೆ ಮಿಡಿಯುವ ಮುಖ್ಯಮಂತ್ರಿಗಳು, ಪಾರದರ್ಶಕ ಮತ್ತು ಪ್ರಾಮಾಣಿಕ ಆಡಳಿತ ನೀಡುವ ಮೂಲಕ ಜನರ ಸಂಕಷ್ಟಗಳನ್ನು ಪರಿಹರಿಸಬೇಕೆಂಬ ಆಶಯವನ್ನು ಹೊಂದಿದ್ದಾರೆ. ಆ ನಿಟ್ಟಿನಲ್ಲಿ ಅವರು ಯಾವುದೇ ರಾಜ್ಯವೂ ಇದುವರೆಗೂ ಮಾಡಿರದ ಹಲವಾರು ಜನಪರ ಯೋಜನೆಗಳನ್ನು ಜಾರಿಗೆ ತಂದಿದ್ದಾರೆ. ರಾಷ್ಟ್ರೀಯ ಶಿಕ್ಷಣ ನೀತಿಯಿಂದ ಮಕ್ಕಳಿಗೆ ಕೌಶಲ್ಯಭರಿತ ಶಿಕ್ಷಣ ದೊರಕುವಂತಾಗಿದ್ದರೆ, ಸರ್ಕಾರ ಸಿದ್ಧ ಪಡಿಸುತ್ತಿರುವ ಉದ್ಯೋಗ ನೀತಿಯಿಂದ ರಾಜ್ಯದ ಯುವಕರಿಗೆ, ಸ ಉದ್ಯೋಗಾಕಾಂಕ್ಷಿಗಳಿಗೆ ಉದ್ಯೋಗ ದೊರಕಿಸಿಕೊಡಲು ಅನುಕೂಲವಾಗಲಿದೆ. ಇನ್ನು ಯುವ ಜನರ ಕ್ರಿಯಾಶೀಲತೆಗೆ ಉತ್ತೇಜನ ನೀಡುವ ಸಲುವಾಗಿ ಹೊಸ ಯುವ ನೀತಿಯನ್ನು ಜಾರಿಗೆ ತರಲು ಸರ್ಕಾರ ಉದ್ದೇಶಿಸಿದೆ.

ವಿಶ್ವ ರೈತ ದಿನಾಚರಣೆ ದಿನದಂದು ಮುಖ್ಯಮಂತ್ರಿಗಳು ರೈತರ ಆದಾಯವನ್ನು ಪರ್ಯಾಯ ಕ್ರಮಗಳ ಮೂಲಕ ವೃದ್ಧಿ ಮಾಡಲು ನಿರ್ದೇಶನಾಲಯವನ್ನು ಸ್ಥಾಪನೆ ಮಾಡುವುದಾಗಿ ಘೋಷಣೆ ಮಾಡಿದಂತೆ 'ಸೆಕೆಂಡರಿ ಅಗ್ರಿಕಲ್ಚರ್' ನಿರ್ದೇಶನಾಲಯವನ್ನು ಸ್ಥಾಪಿಸಿ ಆದೇಶ ಹೊರಡಿಸಿದ್ದಾರೆ. ರೈತರ ಮಕ್ಕಳು ಉನ್ನತ ಶಿಕ್ಷಣದಿಂದ ವಂಚಿತರಾಗಬಾರದು ಎಂಬ ಉದ್ದೇಶದಿಂದ ಜಾರಿಗೆ ತರಲಾಗಿರುವ ರೈತ ವಿದ್ಯಾನಿಧಿ ಯೋಜನೆಯ ಸೌಲಭ್ಯವನ್ನು ಹೈಸ್ಕೂಲ್ ಹೆಣ್ಣು ಮಕ್ಕಳಿಗೂ ವಿಸ್ತರಿಸಿದ್ದಾರೆ. ಗ್ರಾಮೀಣ ಭಾಗದ ಜನರಿಗೂ ಕೂಡ ಇಲಾಖೆಯ ಸೇವೆಗಳನ್ನು ಸ್ಥಳೀಯವಾಗಿ ದೊರಕಿಸಿಕೊಡಬೇಕೆಂಬ ಉದ್ದೇಶದಿಂದ ಬೆಂಗಳೂರು ಒನ್ ಮಾದರಿಯಲ್ಲಿ 12 ಜಿಲ್ಲೆಗಳಲ್ಲಿ ಒಟ್ಟು 3000 'ಗ್ರಾಮ ಒನ್' ಕೇಂದ್ರಗಳನ್ನು ತೆರೆಯಲಾಗುತ್ತಿದೆ. ಮುಂದಿನ ದಿನಗಳಲ್ಲಿ ಎಲ್ಲಾ ಜಿಲ್ಲೆಗಳಲ್ಲೂ ಈ ಕೇಂದ್ರವನ್ನು ತೆರೆಯಲು ಸರ್ಕಾರ ಸಿದ್ಧತೆ ನಡೆಸಿದೆ. ಇನ್ನು 'ಅಮೃತ ಗ್ರಾಮ' ಯೋಜನೆಯಡಿ ಮೊದಲ ಹಂತದಲ್ಲಿ 750 ಗ್ರಾಮಗಳನ್ನು ಅಭಿವೃದ್ಧಿ ಮಾಡಲಾಗುತ್ತಿದ್ದು, ಹಂತ ಹಂತವಾಗಿ ಎಲ್ಲಾ ಗ್ರಾಮಗಳನ್ನು ಅಭಿವೃದ್ಧಿ ಮಾಡಲಾಗುವುದು.

ನಮ್ಮ ನಾಡಿನ ನಡೆದಾಡುವ ದೇವರಾದ ಶ್ರೀ ಶ್ರೀ ಶ್ರೀ ಡಾ: ಶಿವಕುಮಾರ ಸ್ವಾಮೀಜಿ ಅವರು ಲಿಂಗೈಕ್ಯರಾದ ದಿನವಾದ ಜನವರಿ 21 ರಂದು 'ದಾಸೋಹ ದಿನ' ಆಚರಿಸಲು ತೀರ್ಮಾನಿಸಿದ್ದಂತೆ, ಇದೇ ಮೊದಲ ಬಾರಿಗೆ ಸರ್ಕಾರದ ವತಿಯಿಂದ ದಾಸೋಹ ದಿನಾಚರಣೆಯನ್ನು ಕೋವಿಡ್‌ನಿಂದಾಗಿ ಸರಳವಾಗಿ ಆಚರಿಸಲಾಯಿತು. ಸ್ವಾಮೀಜಿ ಅವರ ತ್ರಿವಿಧ ದಾಸೋಹದ ಆದರ್ಶದಂತೆಯೇ ಸರ್ಕಾರವು ರಾಜ್ಯದ ಪ್ರತಿಯೊಬ್ಬರಿಗೂ ಅನ್ನ, ಆಶ್ರಯ ಮತ್ತು ವಿದ್ಯಾಭ್ಯಾಸ ಒದಗಿಸುವ ನಿಟ್ಟಿನಲ್ಲಿ ಯೋಜನೆಗಳನ್ನು ಹಮ್ಮಿಕೊಳ್ಳುತ್ತಿದೆ.

ಸರ್ಕಾರ ಮತ್ತು ಜನರ ನಡುವಿನ ಸಂವಹನದ ಸೇತುವೆಯಾಗಿ ಕಾರ್ಯನಿರ್ವಹಿಸಲಿರುವ ವೆಬ್‌ಸೈಟ್ ಅನ್ನು ಸರ್ಕಾರವು ಆರಂಭಿಸಿದೆ. ಇದರಲ್ಲಿ ಕೇಂದ್ರ ಮತ್ತು ರಾಜ್ಯ ಸರ್ಕಾರದ ಎಲ್ಲಾ ಯೋಜನೆಗಳ ಮಾಹಿತಿಯನ್ನು ಇದರಲ್ಲಿ ಅಳವಡಿಸಲಾಗಿರುವುದರಿಂದ ಜನರು ಯೋಜನೆಗಳ ಲಾಭವನ್ನು ಪಡೆದುಕೊಳ್ಳಲು ಮಾರ್ಗದರ್ಶಕವಾಗಲಿದೆ. ಈ ಎಲ್ಲಾ ಜನಪರ ಯೋಜನೆಗಳು ಬಸವರಾಜ ಬೊಮ್ಮಾಯಿ ಅವರ ನೇತೃತ್ವ ಸರ್ಕಾರದ ಮುಂದಿನ ಆಡಳಿತ ಹೇಗಿರಲಿದೆ ಎಂಬುದಕ್ಕೆ ದಿಕ್ಕೂಚಿಯಾಗಿದೆ.

  
ಡಾ|| ಪಿ. ಎಸ್. ಹರ್ಷ, ಐಪಿಎಸ್  
ಪ್ರಧಾನ ಸಂಪಾದಕರು

ಪ್ರಧಾನ ಸಂಪಾದಕರು, ವಾರ್ತಾ ಜನಪದ, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ,  
#17, ವಾರ್ತಾ ಸೌಧ, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 560 001. email : feedbackjanapada@gmail.com

**ಮಾಜಿ** ಮುಖ್ಯಮಂತ್ರಿ ದಿವಂಗತ ಎಸ್.ಆರ್. ಬೊಮ್ಮಾಯಿ ನಾಡು ಕಂಡ ಅಪರೂಪದ ರಾಜಕಾರಣಿ. ಮಹಾನ್ ಮಾನವತಾವಾದಿ ಎಂ.ಎನ್. ರಾಯ್ ಅವರಿಂದ ಪ್ರಭಾವಿತರಾಗಿ, ಅವರ ತತ್ವ, ಸಿದ್ಧಾಂತಗಳನ್ನು ಅಳವಡಿಸಿಕೊಂಡಿದ್ದವರು. ಮುಖ್ಯಮಂತ್ರಿಯಾಗಿ ಸೈದ್ಧಾಂತಿಕ ರಾಜಕಾರಣ, ಅಭಿವೃದ್ಧಿ ರಾಜಕಾರಣ ಮತ್ತು ಮಾನವೀಯ ರಾಜಕಾರಣಕ್ಕೆ ಮುನ್ನುಡಿ ಬರೆದಿದ್ದರು. ಇಂತಹ ರಾಜಕೀಯ ವಾತಾವರಣದಲ್ಲಿ ಬೆಳೆದ ಅವರ ಪುತ್ರ ಬಸವರಾಜ ಬೊಮ್ಮಾಯಿ ಅವರು ಸಹಜವಾಗಿಯೇ ಎಲ್ಲಾ ಬೆಳವಣಿಗೆಗಳಿಗೆ ಸಾಕ್ಷಿಯಾಗಿದ್ದರು.

ಹೀಗಾಗಿಯೇ ಅವರಿಗೆ ರಾಜಕಾರಣದ ಪಟ್ಟುಗಳು, ಗುಟ್ಟುಗಳು ಗೊತ್ತು. ಯಾವಾಗ ಮಾತನಾಡಬೇಕು. ಎಷ್ಟು ಪ್ರತಿಕ್ರಿಯೆ ನೀಡಬೇಕು. ಮೌನವಹಿಸುವ ಸಂದರ್ಭಗಳು ಅವರಿಗೆ ಚೆನ್ನಾಗಿಯೇ ತಿಳಿದಿದೆ. ರಾಜಕಾರಣಿಗಳ ಜತೆ, ಅಧಿಕಾರಿಗಳೊಂದಿಗೆ ಹೇಗೆ ವರ್ತಿಸಬೇಕೆಂಬ ಸಂವಹನದಲ್ಲಿ ಬಸವರಾಜ ಬೊಮ್ಮಾಯಿ ಮಂಚೂಣಿಯಲ್ಲಿ ನಿಲ್ಲುತ್ತಾರೆ. ಉತ್ತಮ ವಾಗ್ಮಿ, ನಿರ್ಗಳವಾಗಿ ಭಾಷಣ ಮಾಡುವ ಅವರು ಆಡಳಿತ ವ್ಯವಸ್ಥೆಯ ಎಲ್ಲಾ ಆಯಾಮಗಳನ್ನು ಬಲ್ಲ, ಎಲ್ಲಾ ಇಲಾಖೆಗಳ ಆಡಳಿತ ವೈಖರಿಯನ್ನು ನೋಡಿರುವ, ನಾಡಿನ ನೆಲ, ಜಲ, ಭಾಷೆ ಕುರಿತಾದ ಸಮಸ್ಯೆಗಳನ್ನು ಅವರು ಚೆನ್ನಾಗಿಯೇ ಅರಿತಿದ್ದಾರೆ. ಇದು ರಾಜ್ಯಭಾರ ಮಾಡಲು ಬಸವರಾಜ ಬೊಮ್ಮಾಯಿ ಅವರಿಗಿರುವ ಸಕಾರಾತ್ಮಕ ಅಂಶಗಳು. ಅವರು ಮುಖ್ಯಮಂತ್ರಿಯಾಗಿ ಜನವರಿ 28 ಕ್ಕೆ ಆರು ತಿಂಗಳು ತುಂಬುತ್ತಿದೆ. 1960 ರ ಜುಲೈ 28 ರಂದು ಜನಿಸಿದ ಅವರು, ತಮ್ಮ ಜನ್ಮದಿನದಂದೇ ಮುಖ್ಯಮಂತ್ರಿಯಾಗಿ ಪದಗ್ರಹಣ ಮಾಡಿರುವುದು ಕಾಕತಾಳೀಯ.

## ನವ ಕರ್ನಾಟಕ ನಿರ್ಮಾಣಕ್ಕೆ ಮುಖ್ಯಮಂತ್ರಿಗಳ ನಿರ್ಣಾಯಕ ಹೆಜ್ಜೆಗಳು

 ನಂಬುಂಡಪ್ಪ.ವಿ

ಕೇಂದ್ರ ಹಾಗೂ ರಾಜ್ಯ ಸರ್ಕಾರದ ಕಾರ್ಯಕ್ರಮಗಳು, ಯೋಜನೆಗಳ ಉದ್ದೇಶ, ಅದರ ಮಾಹಿತಿ ಹಾಗೂ ಪ್ರಯೋಜನಗಳ ಬಗ್ಗೆ ಜನರಿಗೆ ಸ್ಪಷ್ಟವಾಗಿ ಮಾಹಿತಿ ದೊರಕಿಸುವ ಸಲುವಾಗಿ ಇತ್ತೀಚೆಗೆ ವೆಬ್‌ಸೈಟ್ ಗೆ ಸರ್ಕಾರ ಚಾಲನೆ ನೀಡಿದೆ. ಈ ವೆಬ್‌ಸೈಟ್ ಜನರ ಮತ್ತು ಸರ್ಕಾರದ ನಡುವೆ ಸಂವಹನಕ್ಕೆ ಸೇತುವೆಯಾಗಿ ಕಾರ್ಯ ನಿರ್ವಹಿಸಲಿದೆ.



ಮುಖ್ಯಮಂತ್ರಿಗಳಾಗಿ ಅಧಿಕಾರ ಸ್ವೀಕರಿಸಿದ ನಂತರದಲ್ಲಿ ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರನ್ನು ಭೇಟಿಯಾದ ಸಂದರ್ಭ

ಪ್ರಜಾಪ್ರಭುತ್ವದಲ್ಲಿ ಜನರು ಕೇವಲ ಮತಗಳನ್ನು ಹಾಕುವುದಲ್ಲ, ಅವರು ಎಲ್ಲಾ ಯೋಜನೆಗಳ ಪ್ರಕ್ರಿಯೆಯಲ್ಲಿ ಪಾಲ್ಗೊಳ್ಳಬೇಕು. ಪಾಲ್ಗೊಳ್ಳುವಿಕೆಯ ಪ್ರಜಾಪ್ರಭುತ್ವವಿದ್ದಾಗ ಮಾತ್ರ ಪ್ರಜಾಪ್ರಭುತ್ವಕ್ಕೆ ಅರ್ಥ ಬರಲಿದೆ.

-ಬಸವರಾಜ ಎಸ್ ಬೊಮ್ಮಾಯಿ ಮುಖ್ಯಮಂತ್ರಿಗಳು, ಕರ್ನಾಟಕ ಸರ್ಕಾರ

ಸಾಮಾನ್ಯವಾಗಿ ಆರು ತಿಂಗಳು ಆಡಳಿತವನ್ನು ಓರೆಗೆ ಹಚ್ಚುವ ಸಮಯವಲ್ಲ. ಆದರೆ ಆಡಳಿತ ಸಾಗಿರುವ ಜಾಡು, ದಿಕ್ಕು ದಿಶೆಗಳನ್ನು ಪತ್ತೆ ಮಾಡಲು ಈ ಸಮಯ ಸಾಕು. ಕೋವಿಡ್ ಎರಡನೇ ಅಲೆ ಇಳಿಕೆಯಾಗುತ್ತಿದ್ದ ಸಂದರ್ಭದಲ್ಲಿ ಅಧಿಕಾರ ಸ್ವೀಕರಿಸಿದ ಮುಖ್ಯಮಂತ್ರಿ ಅವರು ಕೋವಿಡ್ ರೂಪಾಂತರಿ ಓಮಿಕ್ರಾನ್ ಸೋಂಕಿನ ಭೀತಿ ಕಾಣಿಸಿಕೊಂಡಿರುವ ತಮ್ಮ ಅಧಿಕಾರದ ಅವಧಿಯಲ್ಲಿ ಸಾಂಕ್ರಾಮಿಕದ ಜೊತೆ ಜೊತೆಯಲ್ಲಿ ಜನಪರ ಆಡಳಿತ ನೀಡುವತ್ತ ಗಮನಹರಿಸಿದ್ದಾರೆ. ಮುಖ್ಯಮಂತ್ರಿಯಾಗಿ ವಿವಿಧ ಹಂತದ ಅಧಿಕಾರಿಗಳ ಜತೆ ನಡೆಸಿದ ಸಭೆಗಳಲ್ಲಿ ಸರ್ಕಾರದ ಪರಿಕಲ್ಪನೆ, ಭವಿಷ್ಯದ ಕನಸುಗಳನ್ನು ಅನಾವರಣಗೊಳಿಸಿದ್ದಾರೆ. ಬಿತ್ತಿರುವ ಹಲವು ಕನಸುಗಳನ್ನು ನನಸು ಮಾಡುವ ನಿಟ್ಟಿನಲ್ಲಿ ಸಾಗಿದ್ದಾರೆ. ಅಲ್ಲದೇ ಕೆಲವು ಬಾರಿ ದಿಟ್ಟ ಮತ್ತು ಅಚ್ಚರಿ ನಿರ್ಧಾರಗಳನ್ನು ಕೈಗೊಂಡು ತಮ್ಮ ಆಡಳಿತದ ಜಾಣ್ಮೆ ಪ್ರದರ್ಶಿಸಿದ್ದಾರೆ. ದಕ್ಷ, ಪ್ರಾಮಾಣಿಕ, ಪಾರದರ್ಶಕ ಆಡಳಿತ ನೀಡುವ ತಮ್ಮ ಪರಿಕಲ್ಪನೆಗೆ ಛಾಪು ಮೂಡಿಸಿದ್ದಾರೆ. ಹಿಂದಿನ ಸರ್ಕಾರದ ಯೋಜನೆಗಳನ್ನು ಪರಿಣಾಮಕಾರಿಯಾಗಿ ಮುಂದುವರೆಸುವ ಜತೆಗೆ ಅಗತ್ಯ ಕಂಡು

ಬಂದ ಕಡೆಗಳಲ್ಲಿ ಅವುಗಳನ್ನು ಪರಿಷ್ಕರಣೆ ಮಾಡಿ ಅನುಷ್ಠಾನಗೊಳಿಸುತ್ತಿದ್ದಾರೆ. ಮುಖ್ಯಮಂತ್ರಿಯಾದ ಆರಂಭದಲ್ಲಿ ರೈತರ ಮಕ್ಕಳಿಗೆ ವಿದ್ಯಾರ್ಥಿ ವೇತನ ನೀಡುವ ರೈತವಿದ್ಯಾನಿಧಿ ಯೋಜನೆ, ಸಂಧ್ಯಾ ಸುರಕ್ಷಾ, ವಿಕಲ ಚೇತನರು ಮತ್ತು ವಿಧವೆಯರ ಮಾಸಾಶನ ಹೆಚ್ಚಳ ಅವರ ಮೊದಲ ಹೆಜ್ಜೆಗಳು. ಇಲ್ಲಿ ಅವರು ತಮ್ಮ ಮಾನವೀಯ ಮುಖವನ್ನು



ಮುಖ್ಯಮಂತ್ರಿ ಹುದ್ದೆಗೆ ಆಯ್ಕೆಯಾದ ಬಸವರಾಜ ಎಸ್ ಬೊಮ್ಮಾಯಿ ಅವರಿಗೆ ಮಾಜಿ ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ಅಭಿನಂದಿಸಿದ ಸಂದರ್ಭ.



ರಾಜ್ಯದ 31 ನೇ ಜಿಲ್ಲೆಯಾಗಿ ವಿಜಯನಗರ ಜಿಲ್ಲೆಯನ್ನು ಉದ್ಘಾಟನೆ ಮಾಡಿದ ಸಂದರ್ಭ

ಅನಾವರಣಗೊಳಿಸಿದ್ದಾರೆ. ಇಡೀ ಜಗತ್ತು ಬೆಂಗಳೂರಿನತ್ತ ನೋಡುತ್ತಿರುವಾಗ ಅವಕಾಶಗಳ ನಗರದಲ್ಲಿ ನಾಗರಿಕ ಸೇವೆ ಒದಗಿಸುವ 'ಜನಸೇವಕ', ಏಕೀಕೃತ ಕುಂದುಕೊರತೆ ನಿವಾರಣಾ ವೇದಿಕೆ 'ಜನಸ್ಪಂದನ' ಹಾಗೂ ಸಾರಿಗೆ ಇಲಾಖೆಯಲ್ಲಿನ 30 ಸೇವೆಗಳನ್ನು ಆನ್‌ಲೈನ್ ಮೂಲಕ ಒದಗಿಸುವ ಕಾರ್ಯಕ್ರಮಗಳು ಮುಖ್ಯಮಂತ್ರಿ ನೇತೃತ್ವದಲ್ಲಿ ಜಾರಿಯಾಗಿದ್ದು, ಇವು ಮಾದರಿಯಾಗಿವೆ. ಸರ್ಕಾರಿ ಸೇವೆ, ಆಡಳಿತವನ್ನು ಜನರ ಮನೆ ಬಾಗಿಲಿಗೆ ತರುವ, ಭ್ರಷ್ಟಾಚಾರ ರಹಿತ ವ್ಯವಸ್ಥೆ ರೂಪಿಸುವ ಕನಸು ಬಸವರಾಜ ಬೊಮ್ಮಾಯಿ ಅವರದ್ದು. ಇದಕ್ಕಾಗಿಯೇ ಸರ್ಕಾರಿ ಸೇವೆಗಳನ್ನು ಮನೆ ಬಾಗಿಲಿಗೆ ತಲುಪಿಸಲು ಜನಸೇವಕ ಯೋಜನೆಯನ್ನು ಜಾರಿಗೆ ತಂದಿದ್ದಾರೆ. ಅಧಿಕಾರಿಗಳು ಈ ಯೋಜನೆ ಅನುಷ್ಠಾನದಲ್ಲಿ ಬದ್ಧತೆಯಿಂದ ಹಾಗೂ ಜನಸೇವಕರಾದವರು ಪ್ರಾಮಾಣಿಕವಾಗಿ ಕೆಲಸ ಮಾಡಬೇಕು ಎನ್ನುವುದು ಮುಖ್ಯಮಂತ್ರಿಯವರ ಆಶಯವಾಗಿದೆ. ಇವರ ಆಡಳಿತದಲ್ಲಿ

ರಾಜ್ಯದ ಶಿಕ್ಷಣ, ಆರೋಗ್ಯ, ಕೌಶಲ್ಯಾಭಿವೃದ್ಧಿ, ಉದ್ಯೋಗ ನೀತಿಗಳ ಗಮನ ಸೆಳೆಯುತ್ತಿವೆ.

ಕರ್ನಾಟಕ ಪೊಲೀಸ್ ತಿದ್ದುಪಡಿ ಕಾಯಿದೆ 2021ನ್ನು ಜಾರಿಗೊಳಿಸಿದ್ದು, ಮಹತ್ವದ ಕ್ರಮ. ರಾಜ್ಯದಲ್ಲಿ ಬಹು ಹಿಂದೆಯೇ ಜೂಜು ನಿಷೇಧಿಸಿದ ಕಾರಣಕ್ಕೆ ಕರ್ನಾಟಕ ಮಾದರಿ ರಾಜ್ಯವಾಗಿತ್ತು. ಇದೀಗ ತಂತ್ರಜ್ಞಾನದ ರೂಪಾಂತರ ಪಡೆದ ಆನ್‌ಲೈನ್ ಜೂಜನ್ನು ಶಿಕ್ಷಾರ್ಹ ಅಪರಾಧವೆಂದು ಘೋಷಿಸಿ ಜಾರಿ ಮಾಡಿದ್ದು, ಜೂಜಿನ ಚಟಕ್ಕೆ ಬಿದ್ದು ನಷ್ಟ ಅನುಭವಿಸುವ ಬಡವರನ್ನು ರಕ್ಷಿಸುವ ಕ್ರಮವಾಗಿದೆ. ಇದು ಬಸವರಾಜ ಬೊಮ್ಮಾಯಿ ಅವರ ಕಳಕಳಿಯ ಆಡಳಿತಕ್ಕೆ ನಿರ್ದೇಶನವಾಗಿದೆ. ರಾಜ್ಯದಲ್ಲಿ ಕಾನೂನು ಸುವ್ಯವಸ್ಥೆ, ಕೋಮು ಸಾಮರಸ್ಯ ಕಾಪಾಡುವ ಕರ್ನಾಟಕದ ಶ್ರೇಷ್ಠ ಪರಂಪರೆಯನ್ನು ಮುಖ್ಯಮಂತ್ರಿ ಅವರು ಮುಂದುವರೆಸಿದ್ದಾರೆ.

ಸ್ವಾತಂತ್ರ್ಯ ದಿನಾಚರಣೆಯ ಅಮೃತ ಮಹೋತ್ಸವದ ಸಂದರ್ಭದಲ್ಲಿ ಮಾಣಿಕ್ ಷಾ ಪೆರೇಡ್ ಮೈದಾನದಲ್ಲಿ

### ಕೃಷಿಕರಿಗೆ ನೆರವು

ಪ್ರಧಾನಮಂತ್ರಿ ಕಿಸಾನ್ ಸಮ್ಯಾನ್ ನಿಧಿ ಯೋಜನೆಯಡಿ ರೈತರ ಖಾತೆಗೆ ಕೇಂದ್ರದ 6,000 ರೂ ಗಳೊಂದಿಗೆ ರಾಜ್ಯ ಸರ್ಕಾರದಿಂದ 4,000 ರೂಗಳ ನೆರವು ನೀಡಲಾಗುತ್ತಿದೆ. ಈ ಯೋಜನೆಯಡಿ 2021-22 ನೇ ಸಾಲಿನಲ್ಲಿ ಆಗಸ್ಟ್‌ನಿಂದ ಇಲ್ಲಿಯವರೆವಿಗೂ 50 ಲಕ್ಷಕ್ಕೂ ಹೆಚ್ಚು ರೈತರಿಗೆ 2000 ರೂ ನಂತೆ ರಾಜ್ಯ ಸರ್ಕಾರದಿಂದ ಹೆಚ್ಚುವರಿಯಾಗಿ 1007 ಕೋಟಿ ರೂಗಳ ಆರ್ಥಿಕ ನೆರವನ್ನು ರೈತರ ಬ್ಯಾಂಕ್ ಖಾತೆಗಳಿಗೆ ವರ್ಗಾಯಿಸಲಾಗಿದೆ. ರಾಜ್ಯದಲ್ಲಿ 4.57 ಲಕ್ಷ ರೈತರಿಗೆ ಕಳೆದ 6 ತಿಂಗಳಲ್ಲಿ 574.40 ಕೋಟಿ ರೂಗಳನ್ನು ಮತ್ತು ಕರ್ನಾಟಕ ರೈತ ಸುರಕ್ಷಾ ಪ್ರಧಾನ ಮಂತ್ರಿ ಫಸಲ್ ಬಿಮಾ ಯೋಜನೆಯಡಿ 47,669 ರೈತರಿಗೆ 23.05 ಕೋಟಿ ರೂ ಬೆಳೆ ಹಾನಿಗೆ ವಿಮೆ ಪರಿಹಾರವನ್ನು ಪಾವತಿಸಲಾಗಿದೆ.

ಧ್ವಜಾರೋಹಣ ನೆರವೇರಿಸಿದ ಬಸವರಾಜ ಎಸ್ ಬೊಮ್ಮಾಯಿ ಅವರು 13 ಅಮೃತ ಯೋಜನೆಗಳನ್ನು ಘೋಷಿಸಿದರು. ಇವು ಅನುಷ್ಠಾನದ ವಿವಿಧ ಹಂತಗಳಲ್ಲಿದ್ದು, ಮೊದಲ ಹಂತದಲ್ಲಿ 750 ಗ್ರಾಮ ಪಂಚಾಯತಿಗಳ ಸಮಗ್ರ ಅಭಿವೃದ್ಧಿಯಲ್ಲಿ ಹೊಸ ಶಕೆ ಆರಂಭವಾಗಿದೆ. ವಿಶೇಷ ಎಂದರೆ ಆಗಸ್ಟ್ 15 ರಂದು ಘೋಷಣೆಯಾದ ಯೋಜನೆಗೆ ಸೆಪ್ಟೆಂಬರ್ 23 ರಂದು ಕೇಂದ್ರ ಗ್ರಾಮೀಣಾಭಿವೃದ್ಧಿ ಸಚಿವ ಗಿರಿರಾಜ್ ಸಿಂಗ್ ಅವರು ವಿಧಾನಸೌಧದ ಬ್ಯಾಂಕ್ವೆಟ್ ಹಾಲ್‌ನಲ್ಲಿ ಚಾಲನೆ ನೀಡಿದರು. ಸಮಗ್ರ ಮೂಲ ಸೌಕರ್ಯ ಕಲ್ಪನೆಯೊಂದಿಗೆ ನಳನಳಿಸುವಂತೆ ಗ್ರಾಮಗಳನ್ನು ಸಂಪೂರ್ಣ ಅಭಿವೃದ್ಧಿ ಮಾಡುವ ಕಾರ್ಯಕ್ರಮ ಹಂತ ಹಂತವಾಗಿ ಮತ್ತು ತ್ವರಿತವಾಗಿ ಜಾರಿಯಾಗುತ್ತಿದೆ. ಪ್ರತಿ ಗ್ರಾಮ ಪಂಚಾಯತಿಗೆ ಅಂದಾಜು 3.5 ಕೋಟಿ ರೂ ವೆಚ್ಚ ಮಾಡುವ ಅಮೃತ ಯೋಜನೆಗೆ 2300 ಕೋಟಿ ರೂ ವಿನಿಯೋಗಿಸಲಾಗುತ್ತಿದೆ.

ರಾಜ್ಯದ ಗ್ರಾಮೀಣ ಭಾಗದಲ್ಲಿ ಅಂತರ್ಜಲ ಮಟ್ಟ ಕುಸಿದಿದ್ದು, ಶುದ್ಧ ಕುಡಿಯುವ ನೀರಿನ ಸಮಸ್ಯೆ ಗಂಭೀರವಾಗಿದೆ. 160 ತಾಲ್ಲೂಕುಗಳು ನಿರಂತರ ಅಭಾವ ಸ್ಥಿತಿಗೆ ಸಿಲುಕುತ್ತಿವೆ. ಬಯಲು ಸೀಮೆಯಲ್ಲಿ ಸಮಸ್ಯೆ ಇನ್ನಷ್ಟು ತೀವ್ರವಾಗಿರುವ ಕಾರಣ ಕೇಂದ್ರ ಸರ್ಕಾರ ಜಲಜೀವನ್ ಮಿಷನ್ ಅಭಿಯಾನದಡಿ ಮನೆ ಮನೆಗೆ ನಳನಳ ಮೂಲಕ ಶುದ್ಧ ಕುಡಿಯುವ ನೀರು ಪೂರೈಸಲಾಗುತ್ತಿದೆ. ಇದನ್ನು ರಾಜ್ಯ ಸರ್ಕಾರ ಮನೆ ಮನೆಗೆ ಗಂಗೆ ಹೆಸರಿನಲ್ಲಿ ಅನುಷ್ಠಾನಗೊಳಿಸುತ್ತಿದೆ. ರಾಜ್ಯದ ಒಟ್ಟು 97.91 ಲಕ್ಷ ಮನೆಗಳ ಪೈಕಿ 2024ರ ಮಾರ್ಚ್ ವೇಳೆಗೆ 69.75 ಲಕ್ಷ ಮನೆಗಳಿಗೆ ನಳ ಸಂಪರ್ಕ ಕಲ್ಪಿಸುವ ಗುರಿ ಇದ್ದು, ಅಮೃತ ಯೋಜನೆಗೆ ಆಯ್ಕೆಯಾಗುವ ಗ್ರಾಮಗಳಲ್ಲಿ ಸದ್ಯದಲ್ಲೇ ಮನೆ ಮನೆಗೆ ಗಂಗೆ ಹರಿಯಲಿದ್ದಾಳೆ. ಫನತ್ಯಾಜ್ಯ ವಿಲೇವಾರಿ, ಶಾಲೆ, ಅಂಗನವಾಡಿಗಳಲ್ಲಿ ಸುಸಜ್ಜಿತ ಸೌಲಭ್ಯಗಳನ್ನು ಕಲ್ಪಿಸುವ ಜತೆಗೆ ಕೆರೆ, ಕುಂಟೆ, ಕಲ್ಯಾಣಿಗಳಂತಹ ಜಲ ಮೂಲಗಳನ್ನು ಸಂರಕ್ಷಿಸುವ ಕೆಲಸ ನಡೆಯುತ್ತಿದೆ. ಕಾಲಮಿತಿಯಲ್ಲಿ ಅಮೃತ ಯೋಜನೆ ಪೂರ್ಣಗೊಳಿಸುವ ಗ್ರಾಮ ಪಂಚಾಯತಿಗಳಿಗೆ 25 ಲಕ್ಷ ರೂಪಾಯಿ ಪ್ರೋತ್ಸಾಹ ಧನ ನೀಡುವುದಾಗಿ ಸ್ವತಃ ಮುಖ್ಯಮಂತ್ರಿ ಅವರೇ ಘೋಷಣೆ ಮಾಡಿದ್ದಾರೆ.






ಅಮೃತ ಯೋಜನೆಗೆ ಚಾಲನೆ ನೀಡಿದ ಸಂದರ್ಭ

ಕೋವಿಡ್ ಸೋಂಕು ನಿಯಂತ್ರಣಕ್ಕೆ ಮುಖ್ಯಮಂತ್ರಿಗಳು ವಿವಿಧ ಇಲಾಖೆಯ ಸಚಿವರು ಮತ್ತು ಅಧಿಕಾರಿಗಳ ನೇತೃತ್ವದಲ್ಲಿ ರಚನಾತ್ಮಕ ಕ್ರಮಗಳನ್ನು ಕೈಗೊಳ್ಳುತ್ತಿದ್ದಾರೆ. ಮಹಾರಾಷ್ಟ್ರ ಸೇರಿದಂತೆ ಆಸುಪಾಸಿನ ರಾಜ್ಯಗಳಲ್ಲಿ ಸೋಂಕು ತೀವ್ರವಾಗಿದೆ. ಆದರೆ ರಾಜ್ಯದಲ್ಲಿ ಸಾಕಷ್ಟು ಮಟ್ಟಿಗೆ ನಿಯಂತ್ರಣದಲ್ಲಿರುವುದು ಸಮಾಧಾನಕರ ಸಂಗತಿ. ಜತೆಗೆ ಕೋವಿಡ್ ಲಸಿಕಾ ಕಾರ್ಯಕ್ರಮ ಉತ್ತಮವಾಗಿ ಅನುಷ್ಠಾನಗೊಳ್ಳುತ್ತಿದ್ದು, ಲಸಿಕೆ ನೀಡಿಕೆಯಲ್ಲಿ ದೇಶದಲ್ಲೇ ಎರಡನೇ ಸ್ಥಾನವನ್ನು ಪಡೆದಿದೆ. ಬೆಂಗಳೂರು ನಗರದಲ್ಲಿ ಮೊದಲ ಡೋಸ್‌ನಲ್ಲಿ ಶೇ 100 ರಷ್ಟು ಸಾಧನೆಯತ್ತ ಸಾಗಿದ್ದು, ಇತರ ಜಿಲ್ಲೆಗಳಲ್ಲೂ ಪ್ರಗತಿ ಉತ್ತಮವಾಗಿದೆ. ಮಕ್ಕಳನ್ನು ಕೋವಿಡ್‌ನಿಂದ ರಕ್ಷಿಸಲು ಮೊದಲ ಹಂತದಲ್ಲಿ 15 ರಿಂದ 18 ವರ್ಷದವರಿಗೆ ಲಸಿಕೆ ಹಾಕಲಾಗುತ್ತಿದೆ. ಮಾರ್ಚ್ ಮಾಹೆಯಲ್ಲಿ 12 ರಿಂದ 14 ವರ್ಷದ ಮಕ್ಕಳಿಗೂ ಲಸಿಕೆ ಹಾಕಲು ಸಿದ್ಧತೆ ಮಾಡಿಕೊಳ್ಳಲಾಗುತ್ತಿದೆ. ಆರೋಗ್ಯ ನಂದನಾ ಕಾರ್ಯಕ್ರಮದಡಿ 70 ಲಕ್ಷಕ್ಕೂ ಹೆಚ್ಚು ಮಕ್ಕಳ ಆರೋಗ್ಯ ತಪಾಸಣೆ ಮಾಡಿರುವ ಜತೆಗೆ ಹಿರಿಯ ನಾಗರಿಕರು, ಮಂಚೂಣಿ ಕಾರ್ಯಕರ್ತರಿಗೆ ಬೂಸ್ಟರ್ ಡೋಸ್ ಆರಂಭಿಸಲಾಗಿದೆ. ಆರೋಗ್ಯ ಮೂಲ ಸೌಕರ್ಯ ವೃದ್ಧಿಸುವ ಕಾರ್ಯಕ್ರಮಗಳಿಗೆ ಉತ್ತೇಜನ ನೀಡಲಾಗುತ್ತಿದೆ.

ಕೋವಿಡ್ ಸೋಂಕಿನ ಮೂರನೇ ಅಲೆ ಸಂದರ್ಭದಲ್ಲಿ ಪ್ರತಿಪಕ್ಷ ಕಾಂಗ್ರೆಸ್ ನಾಯಕರು ಮೇಕೆದಾಟು ಯೋಜನೆ ಅನುಷ್ಠಾನಗೊಳಿಸುವಂತೆ ಒತ್ತಾಯಿಸಿ ಜನವರಿ 9 ರಿಂದ ಸಂಗಮದಿಂದ ಬೆಂಗಳೂರುವರೆಗೆ ಹಮ್ಮಿಕೊಂಡಿದ್ದ ಹತ್ತು ದಿನಗಳ ಪಾದಯಾತ್ರೆ ಐದೇ ದಿನಕ್ಕೆ ಮುಕ್ತಾಯವಾಯಿತು. ಗೃಹ ಸಚಿವರಾಗಿ ಅನುಭವಿಯಾಗಿರುವ ಬಸವರಾಜ ಬೊಮ್ಮಾಯಿ ಪ್ರತಿಭಟನೆ ವಿಷಯದಲ್ಲಿ ರಾಡಿ ಮಾಡಿಕೊಳ್ಳಲು ಬಯಸಲಿಲ್ಲ. ಕಾನೂನು ಸುವ್ಯವಸ್ಥೆಯನ್ನು ಉತ್ತಮವಾಗಿ ನಿಭಾಯಿಸಿ ಸೈ ಎನಿಸಿಕೊಂಡರು. ಚಾಣಾಕ್ಷತ್ವದಿಂದ ಪ್ರತಿಪಕ್ಷದ ಕಾಂಗ್ರೆಸ್ ನಾಯಕರ ಮನ ಒಲಿಸಿದರು.

ನವೆಂಬರ್ - ಡಿಸೆಂಬರ್‌ನಲ್ಲಿ ಸುರಿದ ಅಕಾಲಿಕ ಮಳೆಯಿಂದ ವ್ಯಾಪಕ ಬೆಳೆ ಹಾನಿಯಾದಾಗ ಸಕಾಲಕ್ಕೆ ಕೇಂದ್ರ ತಂಡವನ್ನು ರಾಜ್ಯಕ್ಕೆ ಕರೆಸುವಲ್ಲಿ ಬಸವರಾಜ ಬೊಮ್ಮಾಯಿ ನಾಯಕತ್ವ ಯಶಸ್ವಿಯಾಯಿತು. ಬೆಳೆ ಹಾನಿ ಕುರಿತ ಅಂದಾಜು ವರದಿ ಆಧಾರದ ಮೇಲೆ ರಾಜ್ಯವು ಕೇಂದ್ರದಿಂದ ಪರಿಹಾರ ನಿರೀಕ್ಷೆಯಲ್ಲಿದೆ.



ಹಿರಿಯ ನಾಗರಿಕರ ಸಹಾಯವಾಣಿಗೆ ಚಾಲನೆ ನೀಡಿದ ಸಂದರ್ಭ



ರೈತ ವಿದ್ಯಾ ನಿಧಿ ಯೋಜನೆಗೆ ಚಾಲನೆ ನೀಡಿದ ಸಂದರ್ಭ

### “ಮುಖ್ಯಮಂತ್ರಿ ರೈತ ವಿದ್ಯಾ ನಿಧಿ”

ರೈತರ ಕಲ್ಯಾಣ ಮುಖ್ಯಮಂತ್ರಿಯವರ ಮತ್ತೊಂದು ಆದ್ಯತೆ. ಈವರೆಗೆ ಕೃಷಿಕರ ಮಕ್ಕಳ ಶಿಕ್ಷಣದ ಬಗ್ಗೆ ಯಾರೂ ಗಮನಹರಿಸಿರಲಿಲ್ಲ. ಆದರೆ ಬಸವರಾಜ ಬೊಮ್ಮಾಯಿ ರೈತ ವಿದ್ಯಾನಿಧಿ ಕಾರ್ಯಕ್ರಮದಡಿ ರೈತರ ಮಕ್ಕಳಿಗೆ ಶಿಷ್ಯವೇತನ ನೀಡಲು ತಾವು ಪದಗ್ರಹಣೆ ಮಾಡಿದ ನಂತರ ಮೊದಲ ತೀರ್ಮಾನ ಕೈಗೊಂಡರು. ಕಳೆದ ವರ್ಷ ಆಗಸ್ಟ್ 7 ರಂದು ಈ ಕುರಿತು ಆದೇಶ ಹೊರಡಿಸಿದ್ದು, ಸೆಪ್ಟೆಂಬರ್ 5 ರಿಂದ ಕಾರ್ಯಕ್ರಮ ಪ್ರಾರಂಭಿಸಲಾಗಿದೆ. ಇದುವರೆಗೆ 4.25 ಲಕ್ಷ ವಿದ್ಯಾರ್ಥಿಗಳ ಬ್ಯಾಂಕ್ ಖಾತೆಗಳಿಗೆ 112.82 ಕೋಟಿ ರೂ. ಮೊತ್ತದ ವಿದ್ಯಾರ್ಥಿವೇತನವನ್ನು ನೇರ ನಗದು ವರ್ಗಾವಣೆ ಮುಖಾಂತರ ಪಾವತಿಸಲಾಗಿದೆ. ಇನ್ನು ರೈತ ವಿದ್ಯಾನಿಧಿ ಯೋಜನೆಯನ್ನು 8,9,10 ನೇ ತರಗತಿಯ ಹೆಣ್ಣು ಮಕ್ಕಳಿಗೂ ವಿಸ್ತರಣೆ ಮಾಡಲಾಗಿದೆ.



ರಾಜ್ಯದ ಎಲ್ಲಾ ಜಿಲ್ಲಾಧಿಕಾರಿಗಳೊಂದಿಗೆ ಮುಖ್ಯಮಂತ್ರಿಗಳು ವಿಧಾನಸೌಧದಲ್ಲಿ ಸಭೆಯನ್ನು ನಡೆಸುತ್ತಿರುವುದು

### ಬಜೆಟ್ ಸಿದ್ಧತೆ :

ಸಾಲು ಸಾಲು ಕೋವಿಡ್ ಮತ್ತು ರೂಪಾಂತರಿ ಸೋಂಕುಗಳಿಂದ ರಾಜ್ಯದ ಆರ್ಥಿಕ ಪರಿಸ್ಥಿತಿ ಮೇಲೆ ಗಂಭೀರ ಪರಿಣಾಮ ಬೀರಿದ್ದು, ಇದರ ಕಠಿಣ ನೆರಳು ಬಜೆಟ್ ಮೇಲೆ ಬೀಳುವ ಸಾಧ್ಯತೆ ಇದೆ. ಆದರೆ ಹಣಕಾಸು ವಿಷಯಗಳ ಬಗ್ಗೆ ಅರಿವಿರುವ ಮುಖ್ಯಮಂತ್ರಿ ಅವರು ಇತಿ ಮಿತಿಯಲ್ಲಿ ಬಜೆಟ್ ಕಾರ್ಯಕ್ರಮಗಳನ್ನು ಜಾರಿಗೊಳಿಸಲು ಆರ್ಥಿಕ ಬೆಳವಣಿಗೆಗೆ ಪೂರಕವಾದ ಯೋಜನೆಗಳನ್ನು ಪ್ರಕಟಿಸಲು ಕಾರ್ಯೋನ್ಮುಖರಾಗುತ್ತಿದ್ದಾರೆ. ಇದು ಹಾಲಿ ಸರ್ಕಾರದ ನಿರ್ಣಾಯಕ ಬಜೆಟ್. ಮುಂದಿನ ವರ್ಷ ಚುನಾವಣೆಗೆ ತೆರಳುತ್ತಿರುವುದರಿಂದ ಇದೀಗ ಮಂಡಿಸುತ್ತಿರುವ ಬಜೆಟ್ ಮಹತ್ವದ್ದಾಗಿದೆ. ಹೀಗಾಗಿ ಜನಪ್ರಿಯ ಕಾರ್ಯಕ್ರಮಗಳ ಜತೆಗೆ ಆರ್ಥಿಕ ಬೆಳವಣಿಗೆಗೆ ಪೂರಕವಾದ, ಸಂಪನ್ಮೂಲ ಸಂಗ್ರಹವನ್ನು ಆಧರಿಸಿದ ಬಜೆಟ್ ಮಂಡಿಸಲು ಸಿದ್ಧತೆ ನಡೆಸಿದ್ದಾರೆ. ಬಜೆಟ್‌ನಲ್ಲಿ ಯುವ ಶಕ್ತಿಗೆ ಪ್ರೋತ್ಸಾಹ, ಹೊಸ ನೀತಿ, ಕಾರ್ಯಕ್ರಮಗಳ ಘೋಷಣೆಯ ನಿರೀಕ್ಷೆ ಇದೆ.

ರಾಜ್ಯದಲ್ಲಿ ಈಗಾಗಲೇ 2012ರ ಯುವ ನೀತಿ ಜಾರಿಯಲ್ಲಿದ್ದು, ಇದನ್ನು ಈಗಿನ ದಿನಮಾನಕ್ಕೆ ತಕ್ಕಂತೆ ಪುನರ್ ಪರಿಶೀಲಿಸಿ, ನವ ಕರ್ನಾಟಕ ಯುವ ನೀತಿಯನ್ನು ರೂಪಿಸಲು ಡಾ: ರಾಮಸ್ವಾಮಿ ಬಾಲಸುಬ್ರಮಣಿಯಂ ಅಧ್ಯಕ್ಷತೆಯಲ್ಲಿ ಸಮಿತಿ ರಚಿಸಲಾಗಿದೆ. ಸ್ವಾಮಿ ವಿವೇಕಾನಂದರ 159 ನೇ ಜನ್ಮ ದಿನೋತ್ಸವದಂದು ಮುಖ್ಯಮಂತ್ರಿ ಅವರು ಮಾಡಿದ ಭಾಷಣದಲ್ಲಿ ಹೊಸ ಯುವ ನೀತಿಯನ್ನು ಬಜೆಟ್ ನಲ್ಲಿ ಪ್ರಕಟಿಸುವುದಾಗಿ ತಿಳಿಸಿದ್ದಾರೆ. ಯುವ ಸಮೂಹದ ಕ್ರಿಯಾಶೀಲತೆಗೆ ಉತ್ತೇಜನ ನೀಡುವ ಹಲವು ಯೋಜನೆಗಳನ್ನು ಪ್ರಕಟಿಸಲಾಗುತ್ತಿದೆ. ಯುವ ಜನಾಂಗಕ್ಕೆ ತತ್ಪ್ರಾಧಾನ್ಯತೆವಾಗಿ ವೈಚಾರಿಕ ನೆಲೆಯಲ್ಲಿ ಪ್ರೋತ್ಸಾಹ ನೀಡಲು ಸರ್ಕಾರ ಉದ್ದೇಶಿಸಿದೆ ಎಂದು ಅವರು ಹೇಳಿದ್ದಾರೆ.

ಪರಿಸರ ಬಜೆಟ್ ಮಂಡನೆಯ ಭರವಸೆ ಮುಖ್ಯಮಂತ್ರಿಯವರ ಪರಿಸರ ಪ್ರೇಮಕ್ಕೆ ಮತ್ತೊಂದು ಉದಾಹರಣೆ. ರಾಷ್ಟ್ರೀಯ ಅರಣ್ಯ ಹುತ್ತಾತ್ಮಕ ದಿನಾಚರಣೆಯಂದು ಮುಖ್ಯಮಂತ್ರಿಯವರು "ರಾಜ್ಯದಲ್ಲಿ ಪರಿಸರ ಹಾನಿ ತುಂಬಲು ಮುಂಬರುವ ದಿನಗಳಲ್ಲಿ ಪರಿಸರ ಬಜೆಟ್ ಪ್ರಾರಂಭಿಸಲಾಗುವುದು" ಎಂದು ಘೋಷಿಸಿದ್ದು, ಪರಿಸರ ಹಾನಿಯ ಬಗ್ಗೆ ಮೌಲ್ಯಮಾಪನ ಕಾರ್ಯ ನಡೆಸಲಾಗುವುದು ಎಂದು ಹೇಳಿದ್ದಾರೆ. ಸರ್ಕಾರದ ವಿವಿಧ ಯೋಜನೆಗಳಲ್ಲಿ ಪರಿಸರಾತ್ಮಕ ಅಂಶಗಳು ಸೇರಿಸುವುದನ್ನು ಅಳಿಯಲು ಪ್ರಸ್ತುತ ಸಾಲಿನಲ್ಲಿ 'ಹಸಿರು ಸೂಚಿ ಸಾಧನ'ವನ್ನು ಪ್ರಪ್ರಥಮ ಬಾರಿಗೆ ಕರ್ನಾಟಕದಲ್ಲಿ ಪರಿಸರ ನಿರ್ವಹಣೆ ಮತ್ತು ನೀತಿ ಸಂಶೋಧನಾ ಸಂಸ್ಥೆ (ಎಂಪಿ) ಮೂಲಕ ಅಭಿವೃದ್ಧಿ ಪಡಿಸಲಾಗಿದೆ. ಈ ಸಾಧನವು ವಿವಿಧ ಯೋಜನೆಗಳಲ್ಲಿ ಪರಿಸರ ನಿರ್ವಹಣೆಯನ್ನು ನಿರ್ಧರಿಸುವ ಅಳತೆಗೊಲಾಗಲಿದೆ. ರಾಜ್ಯದ ಅರಣ್ಯ ಸಂಪತ್ತು ದೇಶಕ್ಕೆ ಮಾದರಿ. ಪಶ್ಚಿಮ ಘಟ್ಟದಲ್ಲಿನ ಜೀವ ವೈವಿಧ್ಯತೆ ಜಗತ್ತಿನ ವಿಸ್ಮಯವೆಂದೇ ಗುರುತಿಸಿರುವ ಅಮೆಜಾನ್‌ಗಿಂತಲೂ ಶ್ರೇಷ್ಠ. ಇಂತಹ ಶ್ರೇಷ್ಠ ಅರಣ್ಯ, ಪರಿಸರ ಸಂಸ್ಕೃತಿಯನ್ನು ಉಳಿಸಿ, ಬೆಳೆಸಲು ಮುಖ್ಯಮಂತ್ರಿಯವರು ಆಶಯ ವ್ಯಕ್ತಪಡಿಸಿರುವುದು ವಿಶೇಷವೇ ಸರಿ.

ಕರ್ನಾಟಕ ಸಂಶೋಧನೆ ಮತ್ತು ಅಭಿವೃದ್ಧಿಯ ನಾಯಕತ್ವ ಸ್ಥಾನದಲ್ಲಿದ್ದು, ಆರ್ಥಿಕ, ಸಾಮಾಜಿಕ ವಿಕಾಸಕ್ಕೆ ಈ ಕುರಿತು ನೀತಿ ರೂಪಿಸಲು ಮುಂದಾಗಿರುವುದು ಮತ್ತೊಂದು ವಿಶೇಷ. ಆರ್ ಅಂಡ್ ಡಿ ನೀತಿ ಕಾರ್ಯಪಡೆಯ ಅಧ್ಯಕ್ಷರಾಗಿ ಡಾ. ಅಶೋಕ ಶೆಟ್ಟರ್ ನೇತೃತ್ವದಲ್ಲಿ ಈಗಾಗಲೇ ಅಧ್ಯಯನ ನಡೆಯುತ್ತಿದೆ. ಕರ್ನಾಟಕ ನಾವೀನ್ಯತೆಯ ನೆಲವೀಡು, ನವೋದ್ಯಮಗಳ ರಾಜಧಾನಿ, ತಂತ್ರಜ್ಞಾನದ ತಾಣವಾಗಿದ್ದು, ಇಲ್ಲಿನ ಶಕ್ತಿ, ಸಾಮರ್ಥ್ಯ, ವಿಶೇಷತೆಗಳನ್ನು ಈ ಕಾರ್ಯಪಡೆ ಹೆಚ್ಚು ತೆಗೆಯಲು ಸಜ್ಜಾಗಿದೆ. ಭವಿಷ್ಯದ ಆಡಳಿತದ ದೃಷ್ಟಿಯಿಂದ ಇದು ಮಹತ್ವದ ಬೆಳವಣಿಗೆ. ಈ ಹಿಂದೆ ಪ್ರಾದೇಶಿಕ ಅಸಮತೋಲನ ನಿವಾರಣೆಗೆ ಡಾ. ಡಿ.ಎಂ. ನಂಬುಂಡಪ್ಪ ಸಮಿತಿ ನೇಮಕ ಮಾಡಲಾಗಿತ್ತು. ಆ ವರದಿ ಅಸಮಾನತೆ ನಿವಾರಣೆಗೆ ಅತಿ ದೊಡ್ಡ ದಾಖಲೆ ಪಾತ್ರವಾಗಿದ್ದು, ಇದರಿಂದ ನಾನಾ ವಲಯಗಳಲ್ಲಿ ಸುಧಾರಣೆಗಳನ್ನು ರಾಜ್ಯ ಕಂಡಿದೆ. ದೇಶದಲ್ಲಿ ಇದೀಗ ಮುಂದಿನ 25 ವರ್ಷಗಳ ಭವಿಷ್ಯವನ್ನು ದೃಷ್ಟಿಯಲ್ಲಿಟ್ಟುಕೊಂಡು ವಿಷನ್ 2047 ಮುನ್ನೋಟ ಸಿದ್ಧವಾಗುತ್ತಿರುವ ರೀತಿಯಲ್ಲೇ ಆರ್ ಅಂಡ್ ಡಿ ನೀತಿ ಸಿದ್ಧವಾಗುವ ನಿರೀಕ್ಷೆಯನ್ನು ಮುಖ್ಯಮಂತ್ರಿ ಹೊಂದಿದ್ದಾರೆ.

ಪ್ರತಿ ವರ್ಷ ಜನವರಿ 16 ರಂದು ನವೋದ್ಯಮಗಳ ದಿನ ಆಚರಿಸಲಾಗುವುದು ಎಂದು ಪ್ರಧಾನಿ ನರೇಂದ್ರ ಮೋದಿ ಘೋಷಿಸಿದ್ದಾರೆ. ಇದಕ್ಕೆ ಅನುಗುಣವಾಗಿ ರಾಷ್ಟ್ರೀಯ ಸ್ಪಾರ್ಟ್‌ಅಪ್ ದಿನದಂದು ಮುಖ್ಯಮಂತ್ರಿ ಅವರು ತಮ್ಮ ಸಂದೇಶದಲ್ಲಿ ರಾಜ್ಯದ ನವೋದ್ಯಮಗಳ ಬೆಳವಣಿಗೆ ಕುರಿತು ಬೆಳಕು ಚೆಲ್ಲಿದ್ದಾರೆ. ದೇಶದ 54000 ಸ್ಪಾರ್ಟ್‌ಅಪ್‌ಗಳಲ್ಲಿ 13000 ಕರ್ನಾಟಕದಲ್ಲಿ ಪ್ರಾರಂಭವಾಗಿರುವುದು ಹೆಮ್ಮೆಯ ವಿಷಯ. ಸ್ಪಾರ್ಟ್‌ಅಪ್‌ಗಳ ಸ್ಥಾಪನೆಯ ಉತ್ತೇಜನಕ್ಕಾಗಿ ಕರ್ನಾಟಕ ಸರ್ಕಾರ ಹಲವಾರು ಕ್ರಮಗಳನ್ನು ತೆಗೆದುಕೊಂಡಿದ್ದು, ಸ್ಪಾರ್ಟ್‌ಅಪ್ ಘಟಕ ಸ್ಥಾಪಿಸಿ ಈ ಮೂಲಕ ಮಾರ್ಗದರ್ಶನ, ವೈಜ್ಞಾನಿಕ ಬೆಂಬಲ ನೀಡುವ ಕೆಲಸವನ್ನು ಸರ್ಕಾರ ಮಾಡುತ್ತಿದೆ. ಈ ಮೂಲಕ ನವಭಾರತಕ್ಕಾಗಿ ನವಕರ್ನಾಟಕ ನಿರ್ಮಾಣದ ಪರಿಕಲ್ಪನೆಯನ್ನು ಸಾಕಾರಗೊಳಿಸಲಾಗುವುದು. ನವೋದ್ಯಮಗಳಿಗೆ, ಉದ್ಯಮಶೀಲತೆಗೆ, ವೈಜ್ಞಾನಿಕ ಚಿಂತನೆಗಳಿಗೆ ಸಂಪೂರ್ಣ



ಕಲಬುರಗಿಯ ಆಳಂದ ತಾಲ್ಲೂಕಿನಲ್ಲಿ ಮುಖ್ಯಮಂತ್ರಿಗಳು ಸರ್ಕಾರದ ಸೇವೆಗಳನ್ನು ಜನರ ಮನೆ ಬಾಗಿಲಿಗೆ ತಲುಪಿಸುವ ವಾಹನಕ್ಕೆ ಚಾಲನೆ ನೀಡಿದ ಸಂದರ್ಭ

ಬೆಂಬಲ ನೀಡಲಿದೆ. ಐಟಿಬಿಟಿಯಲ್ಲಿ ದೇಶದಲ್ಲೇ ಕರ್ನಾಟಕ ಪ್ರಥಮ ಸ್ಥಾನದಲ್ಲಿದ್ದು, ಐಟಿಬಿಟಿ ವಲಯದ ರಫ್ತು ರಾಜ್ಯದಿಂದ ಹೆಚ್ಚಿನ ಪ್ರಮಾಣದಲ್ಲಿ ಆಗುತ್ತಿದೆ.

ಎಲಿವೇಟ್ 100, ಎಸ್‌ಸಿ ಎಸ್‌ಟಿ ವಲಯಕ್ಕೆ ಎಲಿವೇಟ್ ಉನ್ನತಿ, ಅಮೃತ ನವೋದ್ಯಮ ಯೋಜನೆಯಡಿ ಓಬಿಸಿ ಹಾಗೂ ಅಲ್ಪಸಂಖ್ಯಾತರ 75 ಸ್ಪೋರ್ಟ್‌ಅಪ್‌ಗಳಿಗೆ ಆರ್ಥಿಕ ನೆರವು ನೀಡಲಾಗುತ್ತಿದೆ. ಮಹಿಳಾ ನವೋದ್ಯಮಿಗಳಿಗೆ ಉತ್ತೇಜಿಸಲು ಎಲಿವೇಟ್ 25 ಸ್ಪೋರ್ಟ್‌ಅಪ್‌ಗಳಿಗೆ ಆರ್ಥಿಕ ನೆರವು ಕಲ್ಪಿಸಲಾಗುತ್ತಿದೆ. ರಾಜ್ಯದಲ್ಲಿ 482 ಸ್ಪೋರ್ಟ್‌ಅಪ್‌ಗಳಿಗೆ 120 ಕೋಟಿ ರೂ.ಗಳ ಆರ್ಥಿಕ ನೆರವು ನೀಡಲಾಗಿದೆ ಎಂದು ಮುಖ್ಯಮಂತ್ರಿ ತಿಳಿಸಿದ್ದಾರೆ.

ರಾಷ್ಟ್ರೀಯ ಶಿಕ್ಷಣ ನೀತಿ - 2020 ಜಾಗತಿಕ ಗಮನ ಸೆಳೆದಿದೆ. ರಾಜ್ಯದವರೇ ಆದ ಖ್ಯಾತ ಬಾಹ್ಯಾಕಾಶ ವಿಜ್ಞಾನಿ ಡಾ.ಕೆ. ಕಸ್ತೂರಿ ರಂಗನ್ ಅವರ ನೇತೃತ್ವದ ಸಮಿತಿ ದೇಶದ ಎಲ್ಲಾ ಭಾಗಗಳ 2.50 ಲಕ್ಷ ಹಳ್ಳಿಗಳಿಂದ ಅಭಿಪ್ರಾಯ ಕೋಶೀಕರಿಸಿ ಸಿದ್ಧಪಡಿಸಿದ ವರದಿ ಇದಾಗಿದೆ. ರಾಜ್ಯದ ಶಿಕ್ಷಣ ತಜ್ಞ ಎಂ.ಕೆ.ಶ್ರೀಧರ್ ಅವರ ಕೊಡುಗೆಯೂ ಸಹ ಅಷ್ಟೇ ಮುಖ್ಯವಾದದ್ದು. ಇಂತಹ ವರದಿಯ ಬಗ್ಗೆ ವಿಧಾನಮಂಡಲದಲ್ಲೂ

ಚರ್ಚೆ ನಡೆದಿದ್ದು, ಇದೀಗ ಅನುಷ್ಠಾನಕ್ಕೆ ರಾಜ್ಯ ಸಜ್ಜಾಗಿದೆ. ಶಿಕ್ಷಕ ಕೇಂದ್ರಿತ ವ್ಯವಸ್ಥೆಯಿಂದ ವಿದ್ಯಾರ್ಥಿ ಕೇಂದ್ರಿತ ವ್ಯವಸ್ಥೆಗೆ ಪರಿವರ್ತನೆಯಾಗುವ ಜತೆಗೆ 37 ವರ್ಷಗಳ ಹಳೆಯ ಶಿಕ್ಷಣ ಪದ್ಧತಿಯನ್ನು ಎನ್.ಇ.ಪಿ ಬದಲಿಸಿದೆ. ಅಗತ್ಯ ಕೌಶಲ್ಯಗಳೊಂದಿಗೆ ವೃತ್ತಿಪರರನ್ನಾಗಿಸಿ ತಾವು ಇಚ್ಛಿಸುವ ವೃತ್ತಿಯನ್ನು ನಿರ್ವಹಣೆ ಮಾಡಲು ಹಾಗೂ ನಿರುದ್ಯೋಗವನ್ನು ಹಂತ ಹಂತವಾಗಿ ತೊಡೆದು ಹಾಕುವುದು ಈ ನೀತಿಯ ಉದ್ದೇಶವಾಗಿದೆ. ಜತೆಗೆ ವೃತ್ತಿ ಶಿಕ್ಷಣದಲ್ಲೂ ಸಾಕಷ್ಟು ಸುಧಾರಣೆಗಳನ್ನು ತರಲಾಗುತ್ತಿದ್ದು, ವಿಶ್ವೇಶ್ವರಯ್ಯ ತಾಂತ್ರಿಕ ವಿವಿ ಅಧೀನದಲ್ಲಿ ಹೊಸ ಹೊಸ ಕೋರ್ಸ್‌ಗಳ ಆರಂಭ. ನಾಲ್ಕು ಎಂಜಿನಿಯರಿಂಗ್ ಕಾಲೇಜುಗಳಲ್ಲಿ ಪ್ರಾದೇಶಿಕ ಭಾಷೆಯಲ್ಲಿ ತಾಂತ್ರಿಕ ಶಿಕ್ಷಣ ನೀಡುವ ಕ್ರಮದಿಂದ ಕನ್ನಡ ಭಾಷೆಯನ್ನು ಉಳಿಸಿ ಬೆಳೆಸಲು ಇದು ನಿರ್ಣಾಯಕ ಕ್ರಮ ಎನ್ನುವುದು ಭಾಷಾ ತಜ್ಞರು, ಶಿಕ್ಷಣ ಪಂಡಿತರ ಅಭಿಮತವಾಗಿದೆ.

ಕೋವಿಡ್ ನಂತರ ನಿರುದ್ಯೋಗ ಸಮಸ್ಯೆ ನಿವಾರಣೆ ಜತೆಗೆ ಕೈಗಾರಿಕೆಗಳಿಗೆ ಅಗತ್ಯವಾದ ಆಧುನಿಕ ಮಾನವ ಸಂಪನ್ಮೂಲ ಸೃಜನೆಗೆ ಸರ್ಕಾರ ಮುಂದಾಗಿದೆ. ಉದ್ಯಮ ಶೀಲತೆ ಮತ್ತು ಜೀವನೋಪಾಯ ಇಲಾಖೆಯ ಕೌಶಲ್ಯ ಕರ್ನಾಟಕ ಕಾರ್ಯಕ್ರಮಕ್ಕೆ ವಿಶೇಷ ಮನ್ನಣೆ ದೊರೆಯುತ್ತಿದೆ. ಹೊಸ ಜಿಲ್ಲೆ

ವಿಜಯನಗರ ಒಳಗೊಂಡಂತೆ ರಾಜ್ಯಾದ್ಯಂತ 150 ಐಟಿಐಗಳನ್ನು 4,600 ಕೋಟಿ ರೂಪಾಯಿ ವೆಚ್ಚದಲ್ಲಿ ಟಾಟಾ ಹಾಗೂ ಇತರೆ 20 ಖಾಸಗಿ ಸಂಸ್ಥೆಗಳ ಸಹಭಾಗಿತ್ವದಲ್ಲಿ ಮೇಲ್ವರ್ಜಿಗೇರಿಸುತ್ತಿರುವುದು ಮಹತ್ವದ ಸುಧಾರಣಾ ಕ್ರಮವಾಗಿದೆ. ನಾಲ್ಕನೇ ತಲೆಮಾರಿನ ಕೈಗಾರಿಕಾ ಕ್ರಾಂತಿಗೆ ಪೂರಕವಾಗಿ ಕೌಶಲ್ಯ ಶಕ್ತಿಯನ್ನು ಮೇಲ್ವರ್ಜಿಗೇರಿಸುವ ಐಟಿಐಗಳು ಒದಗಿಸಲಿವೆ. ಜತೆಗೆ ಇದೊಂದು ಮಾದರಿ ಯೋಜನೆಯಾಗಿದ್ದು, ತಮಿಳುನಾಡು ಸೇರಿ ಹಲವು ರಾಜ್ಯಗಳು ಇದೇ ಮಾದರಿ ಅನುಷ್ಠಾನಕ್ಕೆ ಕರ್ನಾಟಕದಲ್ಲಿ ಈಗಾಗಲೇ ಅಧ್ಯಯನ ಕೈಗೊಂಡಿವೆ.

ಡಿಪ್ಲೊಮಾ ಪಠ್ಯಕ್ರಮವೂ ಸಹ ನವೀಕರಣಗೊಳ್ಳುತ್ತಿದೆ. ಕೌಶಲ್ಯ ಅಭಿವೃದ್ಧಿ ನಿಗಮ 'ಉದ್ಯಮಿಯಾಗು, ಉದ್ಯೋಗ ನೀಡು' ಎಂಬ ಘೋಷವಾಕ್ಯದಡಿ ಧಾರವಾಡದ ಸೆಂಟರ್ ಫಾರ್ ಆಂಪ್ರೆಪ್ರೈನರ್ಸ್ ಶಿಪ್ ಅಂದರೆ ಸಿಡಾಕ್ ಮೂಲಕ ಉದ್ಯಮಿಗಳನ್ನು ತಯಾರು ಮಾಡುತ್ತಿದೆ. ಇಲ್ಲಿ ತರಬೇತಾದವರು ನವೋದ್ಯಮಿಗಳಾಗಿ ಪರಿವರ್ತನೆಯಾಗುತ್ತಿದ್ದಾರೆ. ಮುಂದೊಂದು ದಿನ ಇವರು ಯೂನಿಕಾರ್ನ್‌ಗಳ ಮಾಲೀಕರಾಗಿ ಪರಿವರ್ತನೆಯಾದರೂ ಅಚ್ಚರಿಯಿಲ್ಲ. ನಗರ ಮತ್ತು ಗ್ರಾಮೀಣ ಜೀವನೋಪಾಯ ಇಲಾಖೆಗಳು ವಿವಿಧ ಕ್ಷೇತ್ರಗಳಲ್ಲಿ ಉದ್ಯೋಗ ತರಬೇತಿ ನೀಡಿ

**ಕೃಷಿಯೇತರ ಚಟುವಟಿಕೆಗಳಿಂದ ರೈತರ ಆದಾಯವನ್ನು ಹೆಚ್ಚಿಸುವ ಸಲುವಾಗಿ ರಾಜ್ಯ ಸರ್ಕಾರವು ಭಾರತ ದೇಶದಲ್ಲೇ ಪ್ರಪ್ರಥಮ ಬಾರಿಗೆ "ಸೆಕೆಂಡರಿ ಅಗ್ರಿಕಲ್ಚರ್" ನಿರ್ದೇಶನಾಲಯ ಸ್ಥಾಪನೆಗೆ ಆದೇಶ ಹೊರಡಿಸಿದೆ.**



ಹದಿನೈದು ವರ್ಷದಿಂದ ಹದಿನೆಂಟು ವರ್ಷದ ಮಕ್ಕಳಿಗೆ ಲಸಿಕೆ ಹಾಕುವ ಅಭಿಯಾನಕ್ಕೆ ಮುಖ್ಯಮಂತ್ರಿಗಳು ಚಾಲನೆ ನೀಡಿದ ಸಂದರ್ಭ

ಸ್ವಾವಲಂಬಿಗಳನ್ನಾಗಿ ಮಾಡುತ್ತಿದೆ. ಎಜುಕೇಷನ್, ಎಂಪ್ಲಾಯ್‌ಮೆಂಟ್, ಎಂಪವರ್‌ಮೆಂಟ್‌ಗೆ ಆದ್ಯತೆ ನೀಡುವ ಮೂಲಕ ಸಮಾಜದ ಕಲ್ಯಾಣ ಇಲಾಖೆಯ ಕಾರ್ಯಕ್ರಮಗಳನ್ನು ರೂಪಿಸಲಾಗುತ್ತಿದೆ.

ಶಿಕ್ಷಣ ಕ್ಷೇತ್ರದಲ್ಲಿ ಸುಧಾರಣೆಯಾಗುತ್ತಿದ್ದು, 2021-22ನೇ ಸಾಲಿನಲ್ಲಿ ರಾಜ್ಯದ ಎಂಟು ಜ್ಞಾನಪೀಠ ಪುರಸ್ಕೃತರು ಅಧ್ಯಯನ ಮಾಡಿದ ಶಾಲೆಗಳನ್ನು ಸಮಗ್ರವಾಗಿ ಅಭಿವೃದ್ಧಿಪಡಿಸಲು 16.88 ಕೋಟಿ ರೂ.ಅನುದಾನ ಒದಗಿಸಲಾಗಿದೆ. ಸರ್ಕಾರಿ ಪ್ರಾಥಮಿಕ, ಪ್ರೌಢಶಾಲೆ ಹಾಗೂ ಪದವಿ ಪೂರ್ವ ಕಾಲೇಜುಗಳಲ್ಲಿ



ಕೋವಿಡ್ ನಿಯಂತ್ರಣದ ಮುಂಚೂಣಿಯಲ್ಲಿ ಕಾರ್ಯನಿರ್ವಹಿಸುತ್ತಿರುವವರಿಗೆ ಲಸಿಕೆ ಹಾಕುವ ಕಾರ್ಯಕ್ಕೆ ಚಾಲನೆ ನೀಡಿದ ಸಂದರ್ಭ

ಶೌಚಾಲಯ ನಿರ್ಮಾಣ, ಪೀಠೋಪಕರಣ ಸಾಮಗ್ರಿಗಳನ್ನು ಮೇಲ್ದರ್ಜೆಗೇರಿಸಲಾಗುತ್ತಿದೆ.

ಬೆಂಗಳೂರು ಅಭಿವೃದ್ಧಿಯತ್ತ ಚಿತ್ತ ಹರಿಸಿರುವ ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ, ನಿರೀಕ್ಷೆಗೂ ಮೀರಿ ಬೆಳವಣಿಗೆಯಾಗುತ್ತಿರುವ ನಗರದಲ್ಲಿ ಸುಗಮ ಸಂಚಾರಕ್ಕೆ ಹೆಸರಾದ ನಮ್ಮ ಮೆಟ್ರೋ ಯೋಜನೆ ವಿಸ್ತರಣೆ ಕಾಮಗಾರಿಯನ್ನು ಚುರುಕುಗೊಳಿಸಿದ್ದಾರೆ. ಹಂತ-2ಬಿ ಅಡಿ ಕೆ.ಆರ್.ಪುರಂನಿಂದ ಕೆಂಪೇಗೌಡ ಅಂತರಾಷ್ಟ್ರೀಯ ವಿಮಾನ ನಿಲ್ದಾಣದ ಮಾರ್ಗಕ್ಕೆ 9583.54 ಕೋಟಿ ರೂ. ಮೌಲ್ಯದ ಸಿವಿಲ್ ಕಾಮಗಾರಿಗಳ ಗುತ್ತಿಗೆಯ ಮೌಲ್ಯಮಾಪನದ ಕೆಲಸ ಆರಂಭಿಸಲಾಗಿದೆ.

ಉಪನಗರ ರೈಲು ಯೋಜನೆಗೆ ಸರ್ವೆಕಾರ್ಯ ಪ್ರಗತಿಯಲ್ಲಿದ್ದು, ಉಪನಗರ ರೈಲು ನಿಲ್ದಾಣಗಳ ಪ್ರದೇಶಗಳು, ಸ್ಥಳಗಳ ಅನ್ವೇಷಣೆ, ಸಮಾಲೋಚಕರ ಸೇವೆಗಾಗಿ ಟೆಂಡರ್ ಪ್ರಕ್ರಿಯೆ ಪೂರ್ಣಗೊಂಡಿದೆ. ಇದುವರೆವಿಗೂ ಶೇ .80 ರಷ್ಟು ಜಿಯೋತಾಂತ್ರಿಕ ಸಮೀಕ್ಷೆಯಾಗಿದೆ. ರಸ್ತೆಗಳಿಗೆ ಹೊಸ ಸ್ವರೂಪ ನೀಡಲು 37 ಪ್ರಾಜೆಕ್ಟ್‌ಗಳ ಅಡಿಯಲ್ಲಿ 704 ಕೋಟಿ ರೂ. ಅನುದಾನದಲ್ಲಿ ಕೈಗೊಂಡಿರುವ ಕಾಮಗಾರಿಗಳು ತ್ವರಿತಗತಿಯಲ್ಲಿವೆ. ಬೆಂಗಳೂರು ನಗರದ ರಾಜಕಾಲುವೆಗಳನ್ನು ಸಾರ್ವಜನಿಕರ ಉಪಯೋಗಕ್ಕೆ ಬಳಸಲು ಅನುವಾಗುವಂತೆ ಜಲ ಮಾರ್ಗವನ್ನಾಗಿ ಅಭಿವೃದ್ಧಿ ಪಡಿಸುತ್ತಿದ್ದು, 169 ಕೋಟಿ ರೂ ವೆಚ್ಚದಲ್ಲಿ ಕೆ.ಆರ್.ಮಾರುಕಟ್ಟೆಯಿಂದ ಬೆಳ್ಳಂದೂರು ಕೆರೆ ವರೆಗಿನ ರಾಜಕಾಲುವೆಯನ್ನು ಅಭಿವೃದ್ಧಿ ಪಡಿಸಲಾಗುತ್ತಿದೆ.

ಸುಗಮ ಆಡಳಿತ ಮುಖ್ಯಮಂತ್ರಿಯವರ ಗುರಿ

ಆಡಳಿತದಲ್ಲಿ ತಂತ್ರಜ್ಞಾನ ಬಳಕೆಗೆ ಒತ್ತು ನೀಡುತ್ತಿರುವುದಲ್ಲದೆ ಗ್ರಾಮೀಣ ಭಾಗದ ಜನರಿಗೂ ಎಲ್ಲಾ ಸೌಲಭ್ಯಗಳು ಸಿಗಬೇಕು



ಮುಖ್ಯಮಂತ್ರಿಗಳು ಅಧಿವೇಶನದಲ್ಲಿ ಪಾಲ್ಗೊಂಡಿರುವುದು

### ಅತಿಥಿ ಉಪನ್ಯಾಸಕರ ವೇತನದಲ್ಲಿ ಹೆಚ್ಚಳ - ಐತಿಹಾಸಿಕ ನಿರ್ಧಾರ

ಮಕರ ಸಂಕ್ರಾಂತಿ ದಿನದಂದು ಮುಖ್ಯಮಂತ್ರಿಗಳು ಐತಿಹಾಸಿಕ ತೀರ್ಮಾನ ತೆಗೆದುಕೊಂಡು ಅತಿಥಿ ಉಪನ್ಯಾಸಕರ ವೇತನದಲ್ಲಿ ಬಾರಿ ಹೆಚ್ಚಳ ಮಾಡಿದ್ದಾರೆ. ಅತಿಥಿ ಉಪನ್ಯಾಸಕರನ್ನು ಸೆಮಿಸ್ಟರ್ ಬದಲಿಗೆ ಶೈಕ್ಷಣಿಕ ವರ್ಷಕ್ಕೆ ನೇಮಕ ಮಾಡಿಕೊಳ್ಳಲು ಅವಕಾಶವನ್ನು ಕಲ್ಪಿಸಲಾಗಿದೆಯಲ್ಲದೆ, ಕಾಲೇಜು ಶಿಕ್ಷಣ ವ್ಯಾಪ್ತಿಯಲ್ಲಿ ಸರ್ಕಾರಿ ಪ್ರಥಮ ದರ್ಜೆ ಕಾಲೇಜುಗಳ ಯುಜಿಸಿ ಕ್ವಾಲಿಫೈಡ್ ಹೊಂದಿದ, 5 ವರ್ಷ ಸೇವೆ ಸಲ್ಲಿಸಿದ ಅತಿಥಿ ಉಪನ್ಯಾಸಕರಿಗೆ 32,000, ಐದು ವರ್ಷಕ್ಕಿಂತ ಕಡಿಮೆ ಅವಧಿ ಸೇವೆ ಸಲ್ಲಿಸಿರುವವರಿಗೆ 30,000 ರೂ. ವೇತನ ನಿಗದಿ ಮಾಡಲಾಗಿದೆ. ಹಾಗೆಯೇ ಯುಜಿಸಿ ಅರ್ಹತೆ ಹೊಂದಿಲ್ಲದೇ 5 ವರ್ಷಗಳ ಕಾಲ ಸೇವೆ ಸಲ್ಲಿಸಿದ ಅತಿಥಿ ಉಪನ್ಯಾಸಕರಿಗೆ 28,000 ರೂ. ಐದು ವರ್ಷಕ್ಕಿಂತ ಕಡಿಮೆ ಅವಧಿ ಸೇವೆ ಸಲ್ಲಿಸಿರುವವರಿಗೆ 26,000 ರೂ. ನಿಗದಿ ಪಡಿಸಲಾಗಿದೆ.

ಎಂಬುದು ಮುಖ್ಯಮಂತ್ರಿಗಳ ಆಶಯ. ಹಾಗಾಗಿ ಬೆಂಗಳೂರು ಒನ್ ಮಾದರಿಯಲ್ಲಿ ಗ್ರಾಮ ಮಟ್ಟದಲ್ಲಿ ಒಂದೇ ಸೂರಿನಡಿ ವಿವಿಧ ಸೇವೆಗಳನ್ನು ಒದಗಿಸುವುದಕ್ಕಾಗಿ "ಗ್ರಾಮ ಒನ್" ಕೇಂದ್ರಗಳನ್ನು ತೆರೆಯಲು ಕ್ರಮಕೈಗೊಳ್ಳಲಾಗುತ್ತಿದೆ. ವಿವಿಧ ಇಲಾಖೆಯ 100 ನಾಗರಿಕ ಸೇವೆಗಳು "ಗ್ರಾಮ ಒನ್" ಕೇಂದ್ರದಲ್ಲಿ ಲಭ್ಯವಾಗಲಿದೆ. ರಾಜ್ಯದ 12 ಜಿಲ್ಲೆಗಳಲ್ಲಿ ಸುಮಾರು 3,000 'ಗ್ರಾಮ ಒನ್' ಕೇಂದ್ರಗಳನ್ನು ಸ್ಥಾಪಿಸಲಾಗಿದೆ. ಮುಂದಿನ ದಿನಗಳಲ್ಲಿ ಎಲ್ಲಾ ಜಿಲ್ಲೆಗಳಲ್ಲಿ ಗ್ರಾಮ ಒನ್ ಕೇಂದ್ರಗಳನ್ನು ತೆರೆಯಲಾಗುವುದು. ಇದರಿಂದಾಗಿ ಗ್ರಾಮೀಣ ಭಾಗದ ಜನರು ತಮಗೆ ಬೇಕಾದ ಸರ್ಕಾರದ ಸೇವೆಗಳನ್ನು ಪಡೆಯಲು ಕೆಲಸ ಕಾರ್ಯಬಿಟ್ಟು ದೂರದ ಊರುಗಳಿಗೆ ಹೋಗುವುದು ತಪ್ಪುವ ಜೊತೆಗೆ ಮಧ್ಯವರ್ತಿಗಳ ಹಾವಳಿ, ಸಮಯ ಮತ್ತು ಹಣ ಉಳಿತಾಯವಾಗಲಿದೆ.

ರೈತರ ಆದಾಯ ದ್ವಿಗುಣಗೊಳಿಸುವ ಕೇಂದ್ರದ ಕಾರ್ಯಕ್ರಮಕ್ಕೆ ಪೂರಕವಾಗಿ ರಾಜ್ಯದಲ್ಲಿ ಸಮಗ್ರ ಕೃಷಿ ಪದ್ಧತಿಯ ವಿಸ್ತರಣೆಗೆ ಒತ್ತು ನೀಡಿದ್ದು, ರಾಜ್ಯದ ಎಲ್ಲಾ ಗ್ರಾಮ ಪಂಚಾಯತಿಗಳಲ್ಲಿ ಸಮಗ್ರ ಕೃಷಿ ಪದ್ಧತಿಯ ಮಾದರಿ ಸ್ಥಾಪನೆಗೆ ತೀರ್ಮಾನಿಸಲಾಗಿದೆ.

ಬಸವರಾಜ ಬೊಮ್ಮಾಯಿ ಅವರು ಜಲ ಸಂಪನ್ಮೂಲ ಸಚಿವರಾಗಿ ಕಾರ್ಯನಿರ್ವಹಿಸಿದ್ದು, ನೀರಾವರಿ ಯೋಜನೆಗಳ ಬಗ್ಗೆ ಅಪಾರ ತಿಳುವಳಿಕೆ ಉಳ್ಳವರು. ಕೃಷ್ಣಾ ಮೇಲ್ದಂಡೆ ಯೋಜನೆ ಹಂತ 3ರಡಿ ಭೂಸ್ವಾಧೀನ, ಪುನರ್ವಸತಿ, ಪುನರ್ ನಿರ್ಮಾಣ ಕಾಮಗಾರಿಗಳ ಚಾಲನೆಗೆ ಭೂಮಿಕೆ ಸಿದ್ಧಮಾಡಲಾಗಿದೆ. ಕಳಸಾ- ಬಂಡೂರಿ, ಮೇಕೆದಾಟು, ಎತ್ತಿನಹೊಳೆ ಹಾಗೂ ಭದ್ರಾ ಮೇಲ್ದಂಡೆ ಯೋಜನೆಗಳಿಗೆ ಕೇಂದ್ರದಿಂದ

ಅನುಮತಿ ಪಡೆಯಲು ಕೇಂದ್ರ ಜಲ ಶಕ್ತಿ ಸಚಿವರೊಂದಿಗೆ ವ್ಯವಹರಿಸುತ್ತಿರುವ ಮುಖ್ಯಮಂತ್ರಿಯವರು ಕೃಷ್ಣಾ ನ್ಯಾಯಾಧಿಕರಣದ ತೀರ್ಪಿನ ಗೆಜೆಟ್ ಪ್ರಕಟಣೆಗೆ ಒತ್ತಡ ಹೇರುತ್ತಿದ್ದಾರೆ. ಅಂತರರಾಜ್ಯ ಜಲ ವಿವಾದಗಳ ಬಗ್ಗೆ ಕಾನೂನು ಪಂಡಿತರ ಜತೆ ನಿರಂತರ ಸಮಾಲೋಚನೆಯಲ್ಲಿ ತೊಡಗಿದ್ದಾರೆ.

ನವ ಭಾರತದಂತೆ ನವ ಕರ್ನಾಟಕ ನಿರ್ಮಾಣಕ್ಕೆ ನಿರ್ಣಾಯಕ ಹೆಜ್ಜೆ ಇಟ್ಟಿರುವ ಬಸವರಾಜ ಬೊಮ್ಮಾಯಿ, ಶೋಷಿತರ ಅಭಿವೃದ್ಧಿಗಾಗಿ ದೇಶದಲ್ಲಿಯೇ ಅತ್ಯಂತ ಮಹತ್ವದ ಎಸ್.ಸಿ.ಪಿ/ಟಿ.ಎಸ್.ಪಿ ಕಾರ್ಯಕ್ರಮಗಳಿಗೆ ವಿವಿಧ ಇಲಾಖೆಗಳಿಗೆ ಒಟ್ಟು 26,005.01 ಕೋಟಿ ರೂ ಸಂವಿಧಾನಬದ್ಧ ಅನುದಾನ ಒದಗಿಸಿದ್ದಾರೆ. ಪರಿಶಿಷ್ಟ ಪಂಗಡಗಳ ಬೇಡಿಕೆ ಮತ್ತು ಅವರ ಸರ್ವತೋಮುಖ ಅಭಿವೃದ್ಧಿಗಾಗಿ ಪ್ರತ್ಯೇಕ ಸಚಿವಾಲಯ ಸ್ಥಾಪಿಸಲಾಗಿದೆ. ಪರಿಶಿಷ್ಟರ ವಿವಿಧ ಅಭಿವೃದ್ಧಿ ನಿಗಮಗಳ ಮೂಲಕ 6689 ಫಲಾನುಭವಿಗಳಿಗೆ ಸ್ವಯಂ ಉದ್ಯೋಗ, ಭೂ ಒಡೆತನ, ಮೈಕ್ರೋ ಕ್ರೆಡಿಟ್ ಮತ್ತು ಗಂಗಾ ಕಲ್ಯಾಣ ಯೋಜನೆಗಳಡಿ ಆರ್ಥಿಕ ನೆರವು ನೀಡಿರುವುದು ಇಲ್ಲಿ ಉಲ್ಲೇಖನೀಯ.

ಹಿಂದುಳಿದ ವರ್ಗಗಳ ಎಲ್ಲಾ ನಿಗಮಗಳಲ್ಲಿನ ವಿವಿಧ ಕಾರ್ಯಕ್ರಮಗಳ ಸಾಲ ಸೌಲಭ್ಯಗಳನ್ನು ಸಕಾಲದಲ್ಲಿ ಒದಗಿಸುವಂತೆ ಮುಖ್ಯಮಂತ್ರಿ ಸೂಚಿಸಿದ್ದು, ಇದಕ್ಕಾಗಿ ಆಧಾರ್ ಕಾಯ್ದೆ ಸೆಕ್ಷನ್ 7ರಡಿ ಅಧಿಸೂಚನೆ ಹೊರಡಿಸಿ ಪ್ರಕ್ರಿಯೆಯನ್ನು ಸುಲಭಗೊಳಿಸಲಾಗಿದೆ. ಪ್ರಸಕ್ತ ಸಾಲಿಗೆ ಆನ್‌ಲೈನ್ ಮುಖಾಂತರ ಸುವಿಧಾ ತಂತ್ರಾಂಶದಡಿ ಅರ್ಜಿಗಳನ್ನು ಆಹ್ವಾನಿಸಲಾಗುತ್ತಿದೆ. ಇದರಿಂದ ಜಾತಿ ಮತ್ತು ಆದಾಯ ಪ್ರಮಾಣ ಪತ್ರದ ರಿಯಲ್ ಟೈಮ್ ವರಿಫಿಕೇಷನ್ ಸಾಧ್ಯವಾಗುವುದರಿಂದ ಕಾಗದ ರಹಿತ, ಪಾರದರ್ಶಕವಾಗಿ ಸಾಲ ಒದಗಿಸಲು ಸಹಕಾರಿಯಾಗಲಿದೆ.

ಸಬ್ ಕಾ ಸಾತ್, ಸಬ್ ಕಾ ವಿಕಾಸ್, ಸಬ್ ಕಾ ವಿಶ್ವಾಸ್ ಎನ್ನುವುದು ಕೇಂದ್ರದ ಘೋಷವಾಕ್ಯ. ಅದರಂತೆ ರಾಜ್ಯದಲ್ಲೂ ಅಲ್ಪ ಸಂಖ್ಯಾತರ ಕಲ್ಯಾಣಕ್ಕೆ ಒತ್ತು ನೀಡಲಾಗಿದೆ. ಅಲ್ಪಸಂಖ್ಯಾತರ ಅಭಿವೃದ್ಧಿ ನಿಗಮಗಳಿಂದ ಸಾಲ ವಸೂಲಾತಿಗಾಗಿ ವಿಶೇಷ ಮರುಪಾವತಿ ಅಭಿಯಾನಗಳನ್ನೂ ಸಹ ನಡೆಸಲಾಗಿದೆ.



ಕೋವಿಡ್ ಪಾಟಿವ್ ಆಗಿ ಮನೆ ಆರೈಕೆಯಲ್ಲಿ ಇದ್ದ ಮುಖ್ಯಮಂತ್ರಿಗಳು ಮನೆಯಿಂದಲೇ ಕೋವಿಡ್ ಸ್ಥಿತಿಗತಿ ಕುರಿತು ಅಧಿಕಾರಿಗಳೊಂದಿಗೆ ಸಭೆ ನಡೆಸುತ್ತಿರುವುದು.

### ಶ್ರಮ ಶಕ್ತಿಗೆ ಮನ್ನಣೆ

ಕಟ್ಟಡ ಮತ್ತು ಇತರ ನಿರ್ಮಾಣ ಕಾರ್ಮಿಕರ ಅಭ್ಯುದಯ ಸರ್ಕಾರದ ಆದ್ಯತೆಯಾಗಿದೆ. ಕೋವಿಡ್ ಸಂಕಷ್ಟದಲ್ಲಿ ಇಡೀ ದೇಶದಲ್ಲಿಯೇ ಮಾದರಿಯಾಗಿ ನೆರವನ್ನು ಕಟ್ಟಡ ಕಾರ್ಮಿಕರಿಗೆ ಒದಗಿಸಲಾಗಿತ್ತು. ಇದೀಗ ಸೌಲಭ್ಯಗಳನ್ನು ಹೆಚ್ಚಿಸಲಾಗಿದ್ದು, ನೋಂದಾಯಿತ ಕಾರ್ಮಿಕರ ಕುಟುಂಬ ಸದಸ್ಯರ ಅಭಿವೃದ್ಧಿಗೂ ಗಮನ ನೀಡಲಾಗಿದೆ. ಕಾರ್ಮಿಕರ ಮಕ್ಕಳಿಗೆ ಸ್ಪರ್ಧಾತ್ಮಕ ಪರೀಕ್ಷೆಗೆ ತರಬೇತಿ, 100 ಶಿಶುಪಾಲನಾ ಕೇಂದ್ರಗಳನ್ನು, ಕಾರ್ಮಿಕರು ಹಾಗೂ ಅವರ ಅವಲಂಬಿತರ ಆರೋಗ್ಯ ತಪಾಸಣೆಗಾಗಿ 10 ಮೊಬೈಲ್ ಕ್ಲಿನಿಕ್‌ಗಳನ್ನು ಪ್ರಾರಂಭಿಸಲಾಗಿದೆ.

ಗ್ರಾಮೀಣಾಭಿವೃದ್ಧಿಗೆ ಹೊಸ ಭಾಷ್ಯ ಬರೆಯಲಾಗುತ್ತಿದೆ. ರಾಜ್ಯ ಸಚಿವ ಸಂಪುಟ 4.09.2021 ರಂದು ಕರ್ನಾಟಕ ಗ್ರಾಮ ಸ್ವರಾಜ್ ಮತ್ತು ಪಂ.ರಾಜ್ ಅಧಿನಿಯಮ 1993ಕ್ಕೆ ತಿದ್ದುಪಡಿಗೆ ಅನುಮೋದನೆ ನೀಡಿ, ಕರ್ನಾಟಕ ಪಂ.ರಾಜ್ ಸೀಮಾ ನಿರ್ಣಯ ಆಯೋಗವನ್ನು ರಚಿಸಿದೆ. ಮಹಾತ್ಮ ಗಾಂಧಿ ರಾಷ್ಟ್ರೀಯ ಗ್ರಾಮೀಣ ಉದ್ಯೋಗ ಖಾತ್ರಿ ಯೋಜನೆಯಡಿ 31.97 ಲಕ್ಷ ಕುಟುಂಬಗಳಿಗೆ 13.77 ಕೋಟಿ ಮಾನವ ದಿನಗಳ ಕೆಲಸ ನೀಡಿ ರೂ. 3912.03 ಕೋಟಿ ರೂ ಹಣವನ್ನು ಕೂಲಿಕಾರರ ಖಾತೆಗೆ ಜಮೆ ಮಾಡಿದೆ. ಕೋವಿಡ್ ಸಾಂಕ್ರಾಮಿಕದ ನಂತರದಲ್ಲಿ ಮನ್ನೇಗಾ ಯೋಜನೆಯಡಿ ಮಹಿಳೆಯರಿಗೆ ಹೆಚ್ಚಿನ ಪ್ರಮಾಣದಲ್ಲಿ ಉದ್ಯೋಗ ಒದಗಿಸಲು ಮಹಿಳಾ ಕಾಯಕೋಶವ ಕಾರ್ಯಕ್ರಮ ಜಾರಿಗೊಳಿಸಲಾಗಿದೆ. ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ ಸರ್ಕಾರಕ್ಕೆ ಮಹಿಳೆಯರ ಬಗ್ಗೆ ಇರುವ ಕಾಳಜಿಗೆ ಇದು ನಿರ್ದರ್ಶನವಾಗಿದೆ. ಪುರುಷರಿಗೆ ಸರಿ

ಸಮಾನವಾಗಿ ಮಹಿಳೆಯರಿಗೆ ಜಾಬ್ ಕಾರ್ಡ್‌ಗಳನ್ನು ನೀಡಲಾಗುತ್ತಿದೆ. ಉದ್ಯೋಗ ಖಾತ್ರಿ ಯೋಜನೆಯಡಿ ಗುರಿ ಮೀರಿ ಸಾಧನೆ ಮಾಡಲಾಗಿದೆ. ಮಳೆ ನೀರು ಸಂರಕ್ಷಣೆಗೆ “ಜಲ ಶಕ್ತಿ ಅಭಿಯಾನ” ಕಾರ್ಯಕ್ರಮ ಜಾರಿ ಮಾಡಿದ್ದು, ಸ್ವಚ್ಛ ಭಾರತ ಅಭಿಯಾನದಡಿ ಗೃಹ ಶೌಚಾಲಯ ಮತ್ತು 465 ಗ್ರಾಮ ಪಂಚಾಯತಿಗಳಲ್ಲಿ ಘನ ತ್ಯಾಜ್ಯ ನಿರ್ವಹಣಾ ಘಟಕಗಳನ್ನು ನಿರ್ಮಿಸಲಾಗಿದೆ.

ನಗರ ಮೂಲಸೌಕರ್ಯಕ್ಕೂ ಸಹ ಅಷ್ಟೇ ಒತ್ತು ನೀಡಲಾಗಿದೆ. ಮಹಾತ್ಮ ಗಾಂಧಿ ನಗರ ವಿಕಾಸ ಯೋಜನೆ, ಕೇಂದ್ರ ಪುರಸ್ಕೃತ ಅಮೃತ್ ಯೋಜನೆ ಹಾಗೂ ಸ್ಮಾರ್ಟ್ ಸಿಟಿ ಯೋಜನೆಗಳಡಿ ಮಹಾನಗರ ಪಾಲಿಕೆಗಳ ಸ್ವರೂಪವನ್ನೇ ಬದಲಿಸಲಾಗುತ್ತಿದೆ. “ಸ್ವಚ್ಛ ಭಾರತ ಮಿಷನ್ (ನಗರ)” ಕಾರ್ಯಕ್ರಮದಡಿ ಮೂಲದಲ್ಲಿಯೇ ತ್ಯಾಜ್ಯ ವಿಗಂಡಣೆಯಲ್ಲಿ ರಾಜ್ಯವು ಕಳೆದ ಮೂರು ತಿಂಗಳಲ್ಲಿ ಶೇ. 8 ರಷ್ಟು ಹೆಚ್ಚಳ ಕಂಡಿದ್ದು, ತ್ಯಾಜ್ಯ ಸಂಸ್ಕರಣೆಯಲ್ಲಿ ಶೇ. 5 ರಷ್ಟು ವೃದ್ಧಿಯಾಗಿದೆ. ಕೋವಿಡ್-19 ಸೋಂಕಿನಿಂದ ಕುಟುಂಬದ ದುಡಿಯುವ ಸದಸ್ಯರನ್ನು ಕಳೆದುಕೊಂಡ ಬಿ.ಪಿ.ಎಲ್ ಕುಟುಂಬದ ವಾರಸುದಾರರಿಗೆ ರಾಜ್ಯ ಸರ್ಕಾರದಿಂದ 1 ಲಕ್ಷ ರೂ ಹಾಗೂ ಕೇಂದ್ರ ಸರ್ಕಾರದಿಂದ ಮರಣ ಹೊಂದಿರುವ ಎಲ್ಲಾ ಪ್ರಕರಣಗಳಿಗೆ ತಲಾ ರೂ 50,000 ರೂ ಪರಿಹಾರ ವಿತರಿಸಲಾಗಿದ್ದು, ಇಲ್ಲಿಯವರೆವಿಗೂ 13,422 ಕುಟುಂಬಗಳಿಗೆ 1 ಲಕ್ಷ ರೂ ಪರಿಹಾರದೊಂದಿಗೆ ಒಟ್ಟು 26,826 ಕುಟುಂಬಗಳಿಗೆ 50,000 ರೂಗಳ ಪರಿಹಾರವನ್ನು ವಿತರಿಸಲಾಗಿದೆ.

ಸರ್ಕಾರಿ ಜಮೀನುಗಳಲ್ಲಿ

ಅನಧಿಕೃತವಾಗಿ ನಿರ್ಮಿಸಿರುವ ಧಾರ್ಮಿಕ ಕಟ್ಟಡಗಳನ್ನು ಸಂರಕ್ಷಿಸುವ ಅಧಿನಿಯಮ ಜಾರಿ ಮಾಡಲಾಗಿದೆ. ಕೋಮು ಸೌಹಾರ್ದತೆ ಕಾಪಾಡುವ ಮತ್ತು ಸಾರ್ವಜನಿಕ ಭಾವನೆಗಳನ್ನು ಗೌರವಿಸುವ ದೃಷ್ಟಿಯಿಂದ ಕಾನೂನಿನ ಅಧಿಕಾರವಿಲ್ಲದೇ ಸರ್ಕಾರಿ ಜಮೀನುಗಳಲ್ಲಿ ಅನಧಿಕೃತವಾಗಿ ನಿರ್ಮಿಸಲಾದ ದೇವಸ್ಥಾನ, ಚರ್ಚ್, ಮಸೀದಿ, ಗುರುದ್ವಾರ, ಬೌದ್ಧ ವಿಹಾರ, ಮಜರ್ ಇತ್ಯಾದಿಗಳಂತಹ ಧಾರ್ಮಿಕ ಕಟ್ಟಡಗಳನ್ನು ಸಂರಕ್ಷಿಸುತ್ತಿದೆ. ಸ್ಮಾರಕಗಳ ರಕ್ಷಣೆಗೂ ಸಹ ಆದ್ಯತೆ ನೀಡಲಾಗುತ್ತಿದೆ.

ರಾಷ್ಟ್ರೀಯ ಹೂಡಿಕೆ ಉತ್ತೇಜನ ಮತ್ತು ಪೂರಕ ಸೌಲಭ್ಯ ಒದಗಿಸುವ ಏಜೆನ್ಸಿ “ಇನ್ವೆಸ್ಟ್ ಇಂಡಿಯಾ” ಜುಲೈನಲ್ಲಿ ಪ್ರಕಟಿಸಿರುವ ಶ್ರೇಯಾಂಕದಂತೆ “ರಾಜ್ಯದಲ್ಲಿ ಉದ್ಯಮ ಸ್ನೇಹಿ ಕ್ರಮಗಳ ಜಾರಿ ಮತ್ತು ಉದ್ಯಮಕ್ಕೆ ಮೂಲ ಸೌಕರ್ಯ ಒದಗಿಸುವ ವಿಚಾರದಲ್ಲಿ ಮಾಡಿರುವ ಸಾಧನೆಯನ್ನು ಗುರುತಿಸಿದೆ. ಕರ್ನಾಟಕ ಉದ್ಯೋಗ ಮಿತ್ರ, ದೇಶದ ಅಗ್ರಮಾನ್ಯ ಹೂಡಿಕೆ ಪ್ರಚಾರ ಏಜೆನ್ಸಿಯಾಗಿ ಹೊರಹೊಮ್ಮಿದೆ.

ಕರ್ನಾಟಕ ಸಾರ್ಟ್‌ಅಪ್‌ಗಳ ರಾಜಧಾನಿಯಾಗಿ ಹೊರ ಹೊಮ್ಮಿದ್ದು, ಸ್ಮಾರ್ಟ್‌ಅಪ್‌ಗಳಿಂದ ಸಾರ್ವಜನಿಕ ಹೂಡಿಕೆಯನ್ನು ಪ್ರೋತ್ಸಾಹಿಸಲು ಹಾಗೂ ಆದ್ಯತೆಯ ಮಾರುಕಟ್ಟೆ ಪ್ರವೇಶಿಸಲು ಭಾರತದಲ್ಲಿಯೇ ಮೊದಲ ಬಾರಿಗೆ ಸಾರ್ವಜನಿಕ ಸಂಗ್ರಹಣೆ ಕಾಯ್ದೆ 1999ಕ್ಕೆ ತಿದ್ದುಪಡಿ ತಂದಿದೆ.

ಮಾಹಿತಿ ತಂತ್ರಜ್ಞಾನ ಸೇರಿದಂತೆ ವಿವಿಧ ವಲಯಗಳ ಹೂಡಿಕೆ ಮತ್ತು ಕೌಶಲ್ಯಗಳನ್ನು ಬೆಂಗಳೂರಿನಿಂದಾಚೆಗೂ ವಿಸ್ತರಿಸುವ ಮಹದದ್ದೇಶದ “ಬಿಯಾಂಡ್ ಬೆಂಗಳೂರು” ಸಮಾವೇಶದ ಅಂಗವಾಗಿ ಅಕ್ಟೋಬರ್‌ನಲ್ಲಿ ಮೈಸೂರಿನಲ್ಲಿ ತಂತ್ರಜ್ಞಾನ ಉದ್ಯಮಿಗೆ ಸಂಬಂಧಿಸಿದ “ದಿ ಬಿಗ್‌ಕ್ ಶೋ ಮೈಸೂರು” ಕಾರ್ಯಕ್ರಮವನ್ನು ಯಶಸ್ವಿಯಾಗಿ ಆಯೋಜಿಸಲಾಗಿದೆ.

ಹೀಗೆ ಜನಸ್ನೇಹಿ ಪರಿಕಲ್ಪನೆಯೊಂದಿಗೆ ಸರ್ಕಾರದ ಎಲ್ಲಾ ಸೌಲಭ್ಯಗಳು ಕಟ್ಟ ಕಡೆಯ ವ್ಯಕ್ತಿಯವರೆಗೆ ತಲುಪಬೇಕು ಎಂಬ ಉದ್ದೇಶದೊಂದಿಗೆ ಸ್ಪಂದನಶೀಲವಾಗಿ ಸರ್ಕಾರವನ್ನು ನಡೆಸಲು ಮುಖ್ಯಮಂತ್ರಿಗಳು ಅತ್ಯದ್ಭುತವಾಗಿ ಕಾರ್ಯಕ್ರಮಗಳು ಮತ್ತು ಯೋಜನೆಗಳನ್ನು ರೂಪಿಸುತ್ತಿದ್ದಾರೆ.



# ಕಲ್ಯಾಣ ಕರ್ನಾಟಕದ ಅಭಿವೃದ್ಧಿಗೆ ಪಣತೊಟ್ಟಿರುವ ಸರ್ಕಾರ

ಕಲ್ಯಾಣ ಕರ್ನಾಟಕ ಎಂಬ  
ಹೆಸರು ಅನ್ವರ್ಥವಾಗುವಂತೆ  
ಕಲ್ಯಾಣ ಕರ್ನಾಟಕದ  
ಸಮಗ್ರ ಅಭಿವೃದ್ಧಿಗೆ  
ಅಗತ್ಯವಾದ  
ಮೂಲಸೌಕರ್ಯವನ್ನು  
ಒದಗಿಸುವ ಮೂಲಕ  
ಸಮಾನತೆಯೊಂದಿಗೆ  
ಗಮನಾರ್ಹ ಸುಧಾರಣೆಗೆ  
ನಿರ್ದಿಷ್ಟ ಕಾರ್ಯಕ್ರಮಗಳನ್ನು  
ರೂಪಿಸುವುದೇ ರಾಜ್ಯ  
ಸರ್ಕಾರದ ಮುಖ್ಯ ಉದ್ದೇಶ.

ಬಿ. ಜಿ. ಪೂರ್ಣಿಮ

ಕರ್ನಾಟಕ ಏಕೀಕರಣವಾಗಿ ಹಲವಾರು ದಶಕಗಳೇ ಕಳೆದರೂ ಪ್ರಾದೇಶಿಕ ಅಸಮಾನತೆ ನಿವಾರಣೆಯಾಗಬೇಕು ಎಂಬ ಕೂಗಿಗೆ ಈಗಿನ ಸರ್ಕಾರದಿಂದ ಸ್ಪಂದನೆ ಸಿಕ್ಕಿದೆ. ಈ ನಿಟ್ಟಿನಲ್ಲಿ ಈಗಾಗಲೇ ಬೀದರ್, ಕಲಬುರ್ಗಿ, ರಾಯಚೂರು, ಕೊಪ್ಪಳ, ಯಾದಗಿರಿ ಹಾಗೂ ಬಳ್ಳಾರಿ ಸೇರಿದಂತೆ ಆರು ಜಿಲ್ಲೆಯಲ್ಲಿರುವ ಸುಮಾರು 1.3 ಕೋಟಿ ಜನರ ಅಭಿವೃದ್ಧಿಗೆ ಸರ್ಕಾರ ಮುಂದಾಗಿದೆ. ಹಾಗಾಗಿ ರಾಜ್ಯದ 31 ನೇ ಜಿಲ್ಲೆಯಾಗಿ ಉದಯಿಸಿರುವ ವಿಜಯನಗರ ಜಿಲ್ಲೆಯೂ ಸೇರಿದಂತೆ ಕಲ್ಯಾಣ ಕರ್ನಾಟಕ ಭಾಗದ ಒಟ್ಟು ಏಳು ಜಿಲ್ಲೆಗಳು ಅಭಿವೃದ್ಧಿಯ ಹಾದಿಯಲ್ಲಿ ಸಾಗಿವೆ.

ಸೆಪ್ಟೆಂಬರ್ 17, 2019 ರಂದು ಅಂದಿನ ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ಹೈದರಾಬಾದ್ ಕರ್ನಾಟಕವನ್ನು ಕಲ್ಯಾಣ ಕರ್ನಾಟಕ ಎಂದು ಮರು ನಾಮಕರಣ ಮಾಡಿದರು. 1948 ರ ಸೆಪ್ಟೆಂಬರ್ 17 ರಂದು ಹೈದರಾಬಾದ್ ಕರ್ನಾಟಕ ಪ್ರಾಂತ್ಯವನ್ನು ಭಾರತ

ಒಕ್ಕೂಟದ ವ್ಯವಸ್ಥೆಯಲ್ಲಿ ವಿಲೀನಗೊಳಿಸಲು ಒಪ್ಪಿ ಸಹಿ ಹಾಕಲಾದ ನಿಮಿತ್ತ ಪ್ರತಿ ವರ್ಷ ಸೆಪ್ಟೆಂಬರ್ 17 ರಂದು ಹೈದರಾಬಾದ್-ಕರ್ನಾಟಕ ವಿಮೋಚನಾ ದಿನಾಚರಣೆಯನ್ನು ಸ್ವಾತಂತ್ರ್ಯೋತ್ಸವದ ರೀತಿಯಲ್ಲಿ ಆಚರಿಸಲಾಗುತ್ತಿತ್ತು. ಆದರೆ 2006 ರಲ್ಲಿ ಮೊದಲ ಬಾರಿಗೆ ಹೈದರಾಬಾದ್-ಕರ್ನಾಟಕ ವಿಮೋಚನಾ ದಿನಾಚರಣೆಯನ್ನು ಸರ್ಕಾರದಿಂದ ಆಚರಿಸಲಾಯಿತು. ಕಲ್ಯಾಣ ಕರ್ನಾಟಕ ಎಂದು ಮರು ನಾಮಕರಣವಾದ ಮೇಲೆ ಕಲ್ಯಾಣ ಕರ್ನಾಟಕ ವಿಮೋಚನೆ ಎಂದು ಆಚರಿಸುವುದು ಸೂಕ್ತವಲ್ಲ ಎಂಬ ಅಭಿಪ್ರಾಯಗಳು ವ್ಯಕ್ತವಾದ ಹಿನ್ನೆಲೆಯಲ್ಲಿ ಈ ದಿನಾಚರಣೆಯನ್ನು “ಕಲ್ಯಾಣ ಕರ್ನಾಟಕ ಉತ್ಸವ” ದಿನವನ್ನಾಗಿ ಆಚರಿಸಲು ಸರ್ಕಾರ ನಿರ್ಧರಿಸಿತು.

ಹೈದರಾಬಾದ್ ಕರ್ನಾಟಕಕ್ಕೆ ಕಲ್ಯಾಣ ಕರ್ನಾಟಕ ಎಂದು ಮರು ನಾಮಕರಣ ಮಾಡಿದಾಗ, ಮರು ನಾಮಕರಣ ಮಾಡಿದರೆ ಅಭಿವೃದ್ಧಿ ಮಾಡಿದಂತೆ ಆಗುವುದಿಲ್ಲ ಎಂದು ಮಾಧ್ಯಮಗಳ ಮೂಲಕ ಗೇಲಿ ಮಾತುಗಳು ಕೇಳಿ ಬಂದವು. ಆದರೆ ಕಲ್ಯಾಣ ಕರ್ನಾಟಕ ಎಂದು ಮರು ನಾಮಕರಣ ಮಾಡಿದ ದಿನವೇ ಆ ಭಾಗದ ಸಮಗ್ರ ಅಭಿವೃದ್ಧಿ, ಜನಕಲ್ಯಾಣ ಮತ್ತು ಪ್ರಾದೇಶಿಕ ಅಸಮತೋಲನ ನಿವಾರಣೆ ಮಾಡುವ ಉದ್ದೇಶದಿಂದ 38.17 ಕೋಟಿ ರೂ ವೆಚ್ಚದ ಸವಲತ್ತುಗಳ ವಿತರಣೆ ಹಾಗೂ ವಿವಿಧ ಕಾಮಗಾರಿಗಳ ಶಂಕುಸ್ಥಾಪನೆಯನ್ನು ನೆರವೇರಿಸಲಾಯಿತು. ಕಲಬುರಗಿ ವಿಶ್ವವಿದ್ಯಾಲಯದಲ್ಲಿ ಹೈದರಾಬಾದ್ ಕರ್ನಾಟಕ ಪ್ರದೇಶದ ಸಮಗ್ರ ಅಧ್ಯಯನ ಪೀಠ ಸ್ಥಾಪನೆ, ಕರ್ನಾಟಕ ಆಡಳಿತ ನ್ಯಾಯ ಮಂಡಳಿಯ ಕಲಬುರಗಿ ಪೀಠಕ್ಕೆ ಚಾಲನೆ, ಬೆಂಗಳೂರಿನಲ್ಲಿರುವ ಕಲ್ಯಾಣ ಕರ್ನಾಟಕ 371 (ಜೆ) ಕಲಂಗೆ



ಬೀದರ್ ಜಿಲ್ಲೆಯ ಪ್ರವಾಸದ ಸಂದರ್ಭದಲ್ಲಿ 65 ನೇ ಮಹಾ ಪರಿನಿರ್ವಾಣ ಆಚರಣೆ ನಿಮಿತ್ತ ಡಾ.ಬಿ.ಆರ್. ಅಂಬೇಡ್ಕರ್ ಪ್ರತಿಮೆಗೆ ಮಾಲಾರ್ಪಣೆ ಮಾಡಿದ ಸಂದರ್ಭ



ಕಲ್ಯಾಣ ಕರ್ನಾಟಕ ಉತ್ಸವದಲ್ಲಿ ಮುಖ್ಯಮಂತ್ರಿಗಳು ಧ್ವಜಾರೋಹಣ ಮಾಡಿದ ಸಂದರ್ಭ

ಸಂಬಂಧಿಸಿದ ವಿಶೇಷ ಕೋಶದ ಕಚೇರಿಯ ಪ್ರಾದೇಶಿಕ ಕಲ್ಯಾಣ ಕರ್ನಾಟಕ ವಿಭಾಗೀಯ ಕೇಂದ್ರವನ್ನು ಕಲಬುರಗಿಯಲ್ಲಿ ಸ್ಥಾಪಿಸುವುದು, ಇವೇ ಮುಂತಾದ ಆ ಭಾಗದ ಜನರ ಬಹು ವರ್ಷಗಳ ಬೇಡಿಕೆಯನ್ನು ಸರ್ಕಾರವು ಈಡೇರಿಸಿದೆ.

ವಿಮಾನಯಾನ ಸಂಪರ್ಕದಿಂದ ಮರೀಚಿಕೆಯಾಗಿದ್ದ ಕಲ್ಯಾಣ ಕರ್ನಾಟಕ ಪ್ರದೇಶವನ್ನು ರಾಜ್ಯದ ದಕ್ಷಿಣ, ಕರಾವಳಿ, ವಾಯುವ್ಯ ಭಾಗ ಸೇರಿದಂತೆ ದೇಶದ ವಿಮಾನಯಾನ ಸಾರಿಗೆ ಸಂಪರ್ಕಕ್ಕೆ ಸೇರ್ಪಡೆಗೊಳಿಸುವಂತಹ ವಿಮಾನ ನಿಲ್ದಾಣವನ್ನು ಕಲಬುರಗಿಯಲ್ಲಿ ನಿರ್ಮಾಣ ಮಾಡಿ ಈಗಾಗಲೇ ಲೋಕಾರ್ಪಣೆ ಮಾಡಲಾಗಿದೆ.

ಕೊರೊನಾ ಸಂಕ್ರಾಮಿಕ ರೋಗ ತಡೆಗಟ್ಟುವ ಹಿನ್ನೆಲೆಯಲ್ಲಿ ಕಲ್ಯಾಣ ಕರ್ನಾಟಕ ಭಾಗದ ಆರೋಗ್ಯ ಸೇವಾ-ಸವಲತ್ತುಗಳ ಸುಧಾರಣೆ ನಿಮಿತ್ತ ವೈದ್ಯಕೀಯ, ತಾಂತ್ರಿಕ ತಜ್ಞರನ್ನು ಒಳಗೊಂಡಂತೆ ವಿವಿಧ ಹುದ್ದೆಗಳನ್ನು ತುಂಬುವ ಸಲುವಾಗಿ ವಿಶೇಷ ನೇಮಕಕ್ಕೆ ನಿರ್ಧರಿಸಿ ಅಧಿಸೂಚನೆಯನ್ನು ಹೊರಡಿಸುವ ಮೂಲಕ ಆ ಭಾಗದ ನಿರುದ್ಯೋಗಿಗಳಿಗೆ ವಿಶೇಷ ನೇಮಕದಡಿ ಉದ್ಯೋಗಕ್ಕೆ ಅವಕಾಶವನ್ನು ಕಲ್ಪಿಸಿಕೊಡಲಾಯಿತು.



ಕಲ್ಯಾಣ ಕರ್ನಾಟಕ ಭಾಗದ ಯುವಜನರಿಗೆ ಉದ್ಯೋಗ ಒದಗಿಸುವ ನಿಟ್ಟಿನಲ್ಲಿ ಕ್ರಮಕೈಗೊಳ್ಳಲಾಗುತ್ತಿದ್ದು, ಈಗಾಗಲೇ ಶಿಕ್ಷಣ ಇಲಾಖೆಯಲ್ಲಿ 5000 ಹುದ್ದೆಗೆ ಸೇರಿದಂತೆ ವಿವಿಧ ಇಲಾಖೆಗಳಿಂದ ಒಟ್ಟು 14000 ಹುದ್ದೆಗಳ ನೇಮಕಾತಿಗೆ ಆರ್ಥಿಕ ಇಲಾಖೆಯಿಂದ ಅನುಮತಿ ದೊರೆತಿದೆ. ಸದ್ಯದಲ್ಲೇ ನೇಮಕಾತಿ ಪ್ರಕ್ರಿಯೆ ಪ್ರಾರಂಭವಾಗಲಿದೆ.





ಒಟ್ಟಿನಲ್ಲಿ ಕಲ್ಯಾಣ ಕರ್ನಾಟಕದ ಅಭಿವೃದ್ಧಿಯ ಜೊತೆಗೆ ಸಾಮಾಜಿಕ ನ್ಯಾಯದೊಂದಿಗೆ ಸಮ ಸಮಾಜದ ನಿರ್ಮಾಣಕ್ಕೆ ಬುನಾದಿ ಹಾಕುವುದು ಸರ್ಕಾರದ ಮುಖ್ಯ ಉದ್ದೇಶವಾಗಿದೆ. ಹಾಗಾಗಿ ಕಲ್ಯಾಣ ಕರ್ನಾಟಕ ಭಾಗದ ಜಿಲ್ಲೆಗಳಲ್ಲಿ ವಿವಿಧ ಅಭಿವೃದ್ಧಿ ಕಾಮಗಾರಿಗಳನ್ನು ಹಮ್ಮಿಕೊಳ್ಳಲಾಗಿದೆ.

### ಬಳ್ಳಾರಿ:

ಸರ್ಕಾರವು ಕಲ್ಯಾಣ ಕರ್ನಾಟಕ ಪ್ರದೇಶಾಭಿವೃದ್ಧಿ ಮಂಡಳಿ ವತಿಯಿಂದ ಬಳ್ಳಾರಿ ಜಿಲ್ಲೆಯ ಅಭಿವೃದ್ಧಿ ಕಾರ್ಯಗಳಿಗಾಗಿ ರೂ.342.87ಕೋಟಿ ಅನುದಾನವನ್ನು ಹಂಚಿಕೆ ಮಾಡಿದೆ. ಬಳ್ಳಾರಿ ಮತ್ತು ವಿಜಯನಗರ ಜಿಲ್ಲೆಗಳ ಗಣಿಬಾಧಿತ ಪ್ರದೇಶಗಳ ಸಮಗ್ರ ಅಭಿವೃದ್ಧಿಗಾಗಿ ಜಿಲ್ಲಾ ಖನಿಜ ನಿಧಿ ಅಡಿ 2016-17 ರಿಂದ 2021-22 ರವರೆಗೆ 06 ಹಂತದ ಕ್ರಿಯಾ ಯೋಜನೆ ಮಂಜೂರಾಗಿದ್ದು, ಇದರಡಿ 2,222ಕೋಟಿ ರೂ.ಗಳ ವೆಚ್ಚದ 2351 ಕಾಮಗಾರಿಗಳಿಗೆ ಅನುಮೋದನೆ ನೀಡಲಾಗಿದೆ.

ಇನ್ನು ಬಳ್ಳಾರಿಯಲ್ಲಿ 10 ಎಕರೆ ಪ್ರದೇಶದಲ್ಲಿ ಡ್ರೈವಿಂಗ್ ಟ್ರೇನಿಂಗ್ ಸೆಂಟರ್, ಸೀಜರ್ ಯಾರ್ಡ್(ಜಪ್ಪಿ ಮಾಡಿದ ವಾಹನಗಳ ಯಾರ್ಡ್) ನಿರ್ಮಾಣಕ್ಕೆ ಕ್ರಮ ಕೈಗೊಳ್ಳಲಾಗಿದ್ದು, ಸಂಡೂರು ಮತ್ತು ಹೊಸಪೇಟೆ ಮಧ್ಯಭಾಗದಲ್ಲಿ 70ಕೋಟಿ ರೂ.ವೆಚ್ಚದಲ್ಲಿ ಇಂಡಿಯನ್ ಇನ್ಸ್ಟಿಟ್ಯೂಟ್ ಆಫ್ ಮ್ಯಾನೇಜ್‌ಮೆಂಟ್ ಹೋಟೆಲ್ ಸ್ಥಾಪಿಸುವುದಕ್ಕೆ ಕೇಂದ್ರ ಸರ್ಕಾರಕ್ಕೆ ಪ್ರಸ್ತಾವನೆ ಸಲ್ಲಿಸಲಾಗಿದೆ.

### ವಿಜಯನಗರ:

ಮುಖ್ಯಮಂತ್ರಿ ಬಸವರಾಜ ಎಸ್ ಬೊಮ್ಮಾಯಿ ಅವರು ರಾಜ್ಯದ 31ನೇ ಜಿಲ್ಲೆಯಾಗಿ ಅಸ್ತಿತ್ವಕ್ಕೆ ಬಂದ ನೂತನ ವಿಜಯನಗರ ಜಿಲ್ಲೆಯ ಕೇಂದ್ರವಾದ ಹೊಸಪೇಟೆಯಲ್ಲಿ 464 ಕೋಟಿ ರೂ. ವೆಚ್ಚದಲ್ಲಿ ವಿವಿಧ ಅಭಿವೃದ್ಧಿ



ವಿಜಯನಗರ ಜಿಲ್ಲೆಯ ಉದ್ಘಾಟನೆ ಸಂದರ್ಭದಲ್ಲಿ ವೇದಿಕೆಯಲ್ಲಿ ಮುಖ್ಯಮಂತ್ರಿಗಳು ಮಾತನಾಡುತ್ತಿರುವುದು

ಕಾಮಗಾರಿಗಳಿಗೆ ಶಂಕುಸ್ಥಾಪನೆ ಮತ್ತು ಉದ್ಘಾಟನೆಯನ್ನು ನೆರವೇರಿಸಿದ್ದಾರೆ.

ನೂತನ ವಿಜಯನಗರ ಜಿಲ್ಲೆಯಲ್ಲಿ 80 ಎಕರೆ ವಿಶಾಲ ಪ್ರದೇಶದಲ್ಲಿ ಮಾದರಿ ಜಿಲ್ಲಾಡಳಿತ ಭವನಕ್ಕೆ ಸರ್ಕಾರ ನಿರ್ಧಾರ ಮಾಡಿದ್ದು, ಕಲ್ಯಾಣ ಕರ್ನಾಟಕ ಪ್ರದೇಶಾಭಿವೃದ್ಧಿ ಮಂಡಳಿ ವತಿಯಿಂದ ವಿಜಯನಗರ ಜಿಲ್ಲೆಯ ಅಭಿವೃದ್ಧಿ ಕಾರ್ಯಗಳಿಗಾಗಿ 425 ಕೋಟಿ ರೂ ಅನುದಾನವನ್ನು ಹಂಚಿಕೆ ಮಾಡಿದೆ. ಅಲ್ಲದೆ ವಿಜಯನಗರ ಜಿಲ್ಲೆಯ ಹೊಸಪೇಟೆ ಟಿ.ಎಸ್.ಪಿ ಕಚೇರಿ ಆವರಣದಲ್ಲಿ 35 ಎಕರೆ ವಿಶಾಲ ಜಾಗದಲ್ಲಿ ಮೆಡಿಸಿಟಿ ಸ್ಥಾಪನೆಗೆ ಕ್ರಮ ಕೈಗೊಳ್ಳಲಾಗುತ್ತಿದೆ.

ವಿಜಯನಗರ ಕಾಲುವೆಗಳನ್ನು 371 ಕೋಟಿ ರೂ. ವೆಚ್ಚದಲ್ಲಿ ಆಧುನೀಕರಣಗೊಳಿಸುವ ಜೊತೆಗೆ ರೂ. 244 ಕೋಟಿ ವೆಚ್ಚದಲ್ಲಿ ಹೊಸಪೇಟೆ ತಾಲೂಕಿನ ಪಾಪಿನಾಯಕನಹಳ್ಳಿ ಹಾಗೂ

ಸುತ್ತಮುತ್ತಲಿನ ಗ್ರಾಮಗಳಿಗೆ ನೀರನ್ನು ಎತ್ತಿ ಶಾಶ್ವತ ಕುಡಿಯುವ ನೀರು ಪೂರೈಸುವ ಹಾಗೂ 22 ಕೆರೆಗಳನ್ನು ತುಂಬಿಸುವ ಬೃಹತ್ ನೀರಾವರಿ ಕಾಮಗಾರಿ ಭರದಿಂದ ಸಾಗಿದೆ.

### ಕಲಬುರಗಿ

ಕಲಬುರಗಿ ಜಿಲ್ಲೆಯ ಸಮಗ್ರ ಅಭಿವೃದ್ಧಿ ದೃಷ್ಟಿಕೋನದಿಂದ ಮುಂದಿನ 30 ವರ್ಷದಲ್ಲಿ ಸಾಧಿಸಬೇಕಾದ ಪ್ರಗತಿ ಕುರಿತು ನಿಖರ ಮಾಹಿತಿ ಸಂಗ್ರಹಿಸಿ ಅದರಂತೆ ಅನುಷ್ಠಾನಗೊಳಿಸಲು ಕಲಬುರಗಿ ವಿಷನ್-2050 ಡಾಕ್ಯೂಮೆಂಟ್ ಅನ್ನು ಸಿದ್ಧಪಡಿಸಲಾಗುತ್ತಿದ್ದು, ಇದು ಹಿಂದುಳಿದ ಪ್ರದೇಶದ ಅಭಿವೃದ್ಧಿಗೆ ದಿಕ್ಕೊಚ್ಚಿಯಾಗಲಿದೆ. ಜಿಲ್ಲೆಯ ಫರತಾಬಾದ್‌ನ 1,500 ಎಕರೆ ಜಮೀನಿನಲ್ಲಿ 500 ಮೆಗಾ ವ್ಯಾಟ್ ವಿದ್ಯುತ್ ಸಮಾರ್ಥದ ಸೌರ ಶಕ್ತಿ ಪಾರ್ಕ್ ಅನ್ನು ಅಭಿವೃದ್ಧಿ ಪಡಿಸಲಾಗುತ್ತಿದೆ.

ಕೇಂದ್ರ ಸರ್ಕಾರವು ಕಲಬುರಗಿ ಜಿಲ್ಲೆಗೆ ಮೆಗಾ ಟೆಕ್ನಾಟೈಲ್ ಪಾರ್ಕ್ ಮಂಜೂರು ಮಾಡಿದ್ದು, ಒಂದು ಸಾವಿರ ಎಕರೆ ಪ್ರದೇಶದಲ್ಲಿ ತಲೆ ಎತ್ತಲಿದೆ. ಇದಲ್ಲದೆ ಜಿಲ್ಲೆಯಲ್ಲಿ "ಜೆವೆಲ್ಲರಿ ಪಾರ್ಕ್" ಸಹ ಅಭಿವೃದ್ಧಿ ಪಡಿಸಲು ಉದ್ದೇಶಿಸಲಾಗಿದೆ. ಕಲಬುರಗಿ ನಗರದ ಎಂ.ಎಸ್.ಕೆ.ಮಿಲ್

### ಬೆಂಗಳೂರಿನ ವಾಸ್ತವ್ಯಕ್ಕಾಗಿ ಹಾಸ್ಟೆಲ್ ನಿರ್ಮಾಣ

ಕಲ್ಯಾಣ ಕರ್ನಾಟಕ ಭಾಗದ ಉದ್ಯೋಗ ಆಕಾಂಕ್ಷಿಗಳು ತರಬೇತಿಗೆ ಮತ್ತು ಸ್ಪರ್ಧಾತ್ಮಕ ಪರೀಕ್ಷೆ ಬರೆಯಲು ಬೆಂಗಳೂರಿಗೆ ಆಗಮಿಸಿದ ಸಂದರ್ಭದಲ್ಲಿ ಅನುಕೂಲವಾಗುವಂತೆ ಸರ್ಕಾರವು ಹೆಚ್.ಎಸ್.ಆರ್ ಬಡಾವಣೆಯಲ್ಲಿ 59 ಕೋಟಿ ರೂ ವೆಚ್ಚದಲ್ಲಿ ವಸತಿ ನಿಲಯವನ್ನು ನಿರ್ಮಿಸುತ್ತಿದೆ.

ವಿಮಾನಯಾನ ಸಂಪರ್ಕದಿಂದ  
ಮರೀಚಿಕೆಯಾಗಿದ್ದ ಕಲ್ಯಾಣ  
ಕರ್ನಾಟಕ ಪ್ರದೇಶವನ್ನು  
ರಾಜ್ಯದ ದಕ್ಷಿಣ, ಕರಾವಳಿ,  
ವಾಯುವ್ಯ ಭಾಗ ಸೇರಿದಂತೆ  
ದೇಶದ ವಿಮಾನಯಾನ ಸಾರಿಗೆ  
ಸಂಪರ್ಕಕ್ಕೆ  
ಸೇರ್ಪಡೆಗೊಳಿಸುವಂತಹ  
ವಿಮಾನ ನಿಲ್ದಾಣವನ್ನು  
ಕಲಬುರಗಿಯಲ್ಲಿ ನಿರ್ಮಾಣ  
ಮಾಡಿ ಈಗಾಗಲೇ  
ಲೋಕಾರ್ಪಣೆ ಮಾಡಲಾಗಿದೆ.



ರಾಯಚೂರು ವಿಶ್ವವಿದ್ಯಾಲಯ (ರಾಯಚೂರು)

ಪ್ರದೇಶದ 2 ಎಕರೆ ಜಮೀನಿನಲ್ಲಿ 26.30 ಕೋಟಿ ರೂ ವೆಚ್ಚದಲ್ಲಿ ಕೆ.ಕೆ.ಆರ್.ಡಿ.ಬಿ ಅಧಿಕ ಸಹಾಯದೊಂದಿಗೆ ನಗರಾಭಿವೃದ್ಧಿ ಪ್ರಾಧಿಕಾರದಿಂದ "ನೂತನ ತರಕಾರಿ ಮಾರುಕಟ್ಟೆ" ನಿರ್ಮಾಣಕ್ಕೆ ಈಗಾಗಲೇ ಭೂಮಿ ಪೂಜೆ ನೆರವೇರಿಸಿದ್ದು, ಸೂಕ್ತ ಸ್ಥಳವಿಲ್ಲದೆ ರಸ್ತೆ ಬದಿಯಲ್ಲಿ ತರಕಾರಿ ಮಾರುತ್ತಿದ್ದ ರೈತರಿಗೆ ಇದರಿಂದ ಅನುಕೂಲವಾಗಲಿದೆ.

ಕಲಬುರಗಿ ನಗರಾಭಿವೃದ್ಧಿ ಪ್ರಾಧಿಕಾರದಿಂದ 90 ಎಕರೆ 17 ಗುಂಟೆ ಜಮೀನಿನಲ್ಲಿ 117 ಕೋಟಿ ರೂ ಅಂದಾಜು ವೆಚ್ಚದಲ್ಲಿ ಅಭಿವೃದ್ಧಿಪಡಿಸಿ ನಿವೇಶನ ಹಂಚಿಕೆಗೆ ಸಾರ್ವಜನಿಕರಿಂದ ಈಗಾಗಲೇ ಅರ್ಜಿ ಆಹ್ವಾನಿಸಲಾಗಿದೆ. ಇದಲ್ಲದೆ ಹಾಗರಗಾ ಗ್ರಾಮದಲ್ಲಿ ಒಟ್ಟು 117 ಎಕರೆ 5 ಗುಂಟೆ ಕರಾವಳಿ ಜಮೀನಿನಲ್ಲಿ ಶೇ 50-50 ರೈತರ ಸಹಭಾಗಿತ್ವದಲ್ಲಿ 63.76 ಕೋಟಿ ರೂ ಅಂದಾಜು ವೆಚ್ಚದಲ್ಲಿ ವಸತಿ ಯೋಜನೆ ಹೊಸದಾಗಿ ಅಭಿವೃದ್ಧಿ ಪಡಿಸಲಾಗುತ್ತಿದೆ.

ಕಲಬುರಗಿ ವಿಶ್ವವಿದ್ಯಾಲಯದ ಆವರಣದಲ್ಲಿ 50 ಎಕರೆ ನಿವೇಶನದಲ್ಲಿ 15.50 ಕೋಟಿ ರೂ ವೆಚ್ಚದಲ್ಲಿ ಅಂತರರಾಷ್ಟ್ರೀಯ ಕ್ರೀಡಾ ಸಮುಚ್ಚಯ ನಿರ್ಮಾಣ ಮಾಡಲಾಗುತ್ತಿದೆ. ಪ್ರದೇಶದಲ್ಲಿ ಸೆಂಟರ್ ಆಫ್ ಎಕ್ಸಲೆನ್ಸ್ ಸ್ಥಾಪನೆಗೆ 18.75 ಕೋಟಿ ರೂ ಮತ್ತು ಪ್ರದೇಶದ ಸರ್ಕಾರಿ ಐಟಿಐ ಸಂಸ್ಥೆಗಳಲ್ಲಿ ಟಾಟಾ ಟೆಕ್ನಾಲಜಿ ಲ್ಯಾಬ್ ಮತ್ತು ಕಾರ್ಯಾಗಾರ ಸ್ಥಾಪನೆಗೆ 48.97 ಕೋಟಿ ರೂಗಳನ್ನು ಮೀಸಲಿಡಲಾಗಿದೆ.

ಕಲಬುರಗಿ ಜಿಲ್ಲೆಯ ಸೇಡಂ ತಾಲ್ಲೂಕಿನ ಕಾಗಿಣಾ ನದಿಯಿಂದ ನೀರನ್ನೆತ್ತಿ 3,150 ಹೆಕ್ಟೇರ್ ಪ್ರದೇಶಕ್ಕೆ ನೀರಾವರಿ ಸೌಲಭ್ಯ ಕಲ್ಪಿಸಲು ರೂ 143.80 ಕೋಟಿಗಳ ಯಡ್ಡಳ್ಳಿ ಏತ ನೀರಾವರಿ ಹಾಗೂ ತೆನ್‌ಳ್ಳಿ ಏತ ನೀರಾವರಿ ಯೋಜನೆಗಳಿಗೆ ಆಡಳಿತಾತ್ಮಕ ಅನುಮೋದನೆ ನೀಡಲಾಗಿದೆ.

### ರಾಯಚೂರು

ರಾಜ್ಯ ಸರ್ಕಾರವು ಕಳೆದ ವರ್ಷವಷ್ಟೇ ಕಲಬುರಗಿ ವಿದ್ಯಾಲಯದಿಂದ ರಾಯಚೂರು ವಿಶ್ವವಿದ್ಯಾಲಯವನ್ನು ಪ್ರತ್ಯೇಕವಾಗಿ ವಿಂಗಡನೆ ಮಾಡಿತಲ್ಲದೆ, ವಿಶ್ವವಿದ್ಯಾಲಯಕ್ಕೆ ಹಣಕಾಸಿನ ನೆರವನ್ನು ಕಲ್ಪಿಸಿದೆ. ಹಾಗೆಯೇ ಬಹುದಿನಗಳ ಕಾಲ

ನೆನೆಗುದಿಗೆ ಬಿದ್ದಿದ್ದ ರಾಯಚೂರು ವಿಮಾನ ನಿಲ್ದಾಣಕ್ಕೆ ಕೇಂದ್ರ ಸರ್ಕಾರವು ಅನುಮತಿ ನೀಡಿರುವುದರಿಂದ ವಿಮಾನ ನಿಲ್ದಾಣ ನಿರ್ಮಾಣ ಪ್ರಕ್ರಿಯೆಗೆ ಕ್ರಮಕೈಗೊಳ್ಳಲಾಗುತ್ತಿದೆ. ಕೋವಿಡ್ ನಿರ್ವಹಣೆಗಾಗಿ ಇತ್ತೀಚೆಗಷ್ಟೇ ಜಿಲ್ಲೆಯ ರಿಮ್ಸ್ ಆಸ್ಪತ್ರೆಯ ಆವರಣದಲ್ಲಿ 20 ಕೆ.ಎಲ್ ಸಾಮರ್ಥ್ಯ ಆಕ್ಸಿಜನ್ ಸಂಗ್ರಹ ಘಟಕವನ್ನು ಸ್ಥಾಪಿಸಲಾಗಿದೆ.

### ಯಾದಗಿರಿ:

ಯಾದಗಿರಿಯ ಜಿಲ್ಲಾಡಳಿತ ಭವನವನ್ನು 45 ಕೋಟಿ ರೂಪಾಯಿ ವೆಚ್ಚದಲ್ಲಿ 14 ಎಕರೆ (15.66 ಹೆಕ್ಟೇರ್) ಪ್ರದೇಶದಲ್ಲಿ ಮಿನಿ ವಿಧಾನಸೌಧದ ಮಾದರಿಯಲ್ಲಿ ನಿರ್ಮಾಣ ಮಾಡಲಾಗಿದೆ. ಹಸಿರು ಕಟ್ಟಡದ ಮಾದರಿಯಲ್ಲಿ (ಗ್ರೀನ್ ಬಿಲ್ಡಿಂಗ್ ಕಾನ್ಸೆಪ್ಟ್) ವಿನ್ಯಾಸ ಮಾಡಲಾಗಿರುವ ಈ ಭವ್ಯ ಭವನವು ಅಗ್ನಿಶಾಮಕ ವ್ಯವಸ್ಥೆ, ಸಿ.ಸಿ ಕ್ಯಾಮೆರಾ, ಲ್ಯಾನ್ ವ್ಯವಸ್ಥೆ, ಕೇಂದ್ರೀಕೃತ ಹವಾನಿಯಂತ್ರಿತ ವ್ಯವಸ್ಥೆ ಒಳಗೊಂಡ ಶೋತೃಭವನ, ಸ್ವಯಂಚಾಲಿತ ಸೌರವಿದ್ಯುತ್ ದೀಪಗಳು ಇವೇ ಮುಂತಾದ ವಿಶೇಷತೆಗಳಿಂದ ಕೂಡಿದೆ.

ಲೋಕಾರ್ಪಣೆಗೊಂಡಿರುವ ಈ ಜಿಲ್ಲಾಡಳಿತ ಭವನದಲ್ಲಿ 39



ಕಲಬುರಗಿ ತಾಲ್ಲೂಕು ಭವನವನ್ನು ಉದ್ಘಾಟಿಸಿದ ಸಂದರ್ಭ



ರಾಜ್ಯಾದ್ಯಂತ ಆಯೋಜಿಸಿದ್ದ ಲಸಿಕಾ ಮೇಳಕ್ಕೆ ಕಲಬುರಗಿಯಿಂದಲೇ ಮುಖ್ಯಮಂತ್ರಿಗಳು ಚಾಲನೆ ನೀಡಿದ ಸಂದರ್ಭ

ಇಲಾಖೆಗಳಿಗೆ ಸ್ಥಳಾವಕಾಶ ದೊರಕಿದ್ದು, ಈಗಾಗಲೇ ಜಿಲ್ಲಾಧಿಕಾರಿಗಳ ಕಚೇರಿ, ಜಿಲ್ಲಾ ಪಂಚಾಯತ್ ಕಚೇರಿ, ಆಹಾರ ಮತ್ತು ನಾಗರಿಕ ಪೂರೈಕೆ ಇಲಾಖೆ ಮುಂತಾದ ಕಚೇರಿಗಳು ಕಾರ್ಯನಿರ್ವಹಿಸುತ್ತಿವೆ.

ಜನರ ಆರೋಗ್ಯ ವೃದ್ಧಿಯಿಂದ ಜಿಲ್ಲೆಯ ಯಾದಗಿರಿ ವೈದ್ಯಕೀಯ ಮಹಾವಿಜ್ಞಾನ ಸಂಸ್ಥೆ (ಜಿಲ್ಲಾ ಆಸ್ಪತ್ರೆ) ಯನ್ನು 58.26 ಕೋಟಿ ರೂ ವೆಚ್ಚದಲ್ಲಿ ನಿರ್ಮಿಸಲಾಗಿದೆ. 300+150 ಬೆಡ್ ಜೊತೆಗೆ ವಿವಿಧ ಅತ್ಯಾಧುನಿಕ ವೈದ್ಯಕೀಯ ಸೌಲಭ್ಯಗಳನ್ನು ಹೊಂದಿರುವುದರಿಂದ ಈ ಆಸ್ಪತ್ರೆಯು ಸಾರ್ವಜನಿಕರಿಗೆ ಬಹಳ ಉಪಯೋಗವಾಗಿದೆ. ಈ ಹಿಂದೆ ಜನರು ಉನ್ನತ ಚಿಕಿತ್ಸೆಗಾಗಿ ಕಲಬುರಗಿ ಮತ್ತು ರಾಯಚೂರಿಗೆ ಹೋಗಬೇಕಾಗಿತ್ತು. ಇದೀಗ ಈ ಸಮಸ್ಯೆ ಬಹುತೇಕ ನಿವಾರಣೆಯಾಗಿದೆ.

ಕರ್ನಾಟಕ ನಗರ ನೀರು ಸರಬರಾಜು ಮತ್ತು ಒಳಚರಂಡಿ ಮಂಡಳಿಯು ಅನುಷ್ಠಾನಗೊಳಿಸುತ್ತಿರುವ ಸುರಪುರ, ಶಹಾಪುರ ಮತ್ತು ತಾವರೆಗೇರಾ ಪಟ್ಟಣಗಳ ಕುಡಿಯುವ ನೀರು ಸರಬರಾಜು ಯೋಜನೆಗಳ ಒಟ್ಟಾರೆ ರೂ 381.87 ಕೋಟಿಗಳ ಪರಿಷ್ಕೃತ ಅಂದಾಜಿಗೆ ಸರ್ಕಾರವು ಆಡಳಿತಾತ್ಮಕ ಅನುಮೋದನೆ ನೀಡಿದೆ. ಇದರಿಂದ ಸದ್ಯದಲ್ಲೇ ಕುಡಿಯುವ ನೀರಿನ ಅಭಾವ ತಪ್ಪಲಿದೆ.

ಜಿಲ್ಲೆಯ ಕಡೇಚೂರು-ಬಾಡಿಯಾಳದ

3,232 ಎಕರೆ ಜಮೀನಿನಲ್ಲಿ ಕೈಗಾರಿಕಾ ಪ್ರದೇಶ ಸ್ಥಾಪನೆಯಾಗಿದ್ದು, ಮೊದಲನೇ ಹಂತದಲ್ಲಿ 1,560 ಎಕರೆ ಪ್ರದೇಶ ಅಭಿವೃದ್ಧಿಯಾಗಿದೆ. ಪ್ರಸ್ತುತ ಇಲ್ಲಿ ರೈಲ್ವೆ ಕೋಚ್ ಕಾರ್ಖಾನೆ ಹಾಗೂ ಫಾರ್ಮಾ ಘಟಕಗಳು ಕಾರ್ಯಾರಂಭ ಗೊಂಡಿವೆ. ಇಲ್ಲಿಯವರೆಗೂ 5 ಘಟಕಗಳು ಸ್ಥಾಪನೆಯಾಗಿದ್ದು, ಇನ್ನೂ 8 ಘಟಕಗಳು ನಿರ್ಮಾಣ ಹಂತದಲ್ಲಿವೆ. ಕೈಗಾರಿಕೆಗಳ ಸ್ಥಾಪನೆ ಸ್ಥಳೀಯರಿಗೆ ಉದ್ಯೋಗದ ಭರವಸೆಯನ್ನು ನೀಡಿವೆ.

### ಕೊಪ್ಪಳ:

ಕೊಪ್ಪಳ ಜಿಲ್ಲೆಯ ಕುಕನೂರು ತಾಲ್ಲೂಕಿನ ತಳಬಾಳು ಗ್ರಾಮದ ವಿವಿಧ ಸರ್ವೆ ನಂಬರ್‌ಗಳಲ್ಲಿರುವ ಒಟ್ಟು 26 ಎಕರೆ 20 ಗುಂಟೆ ಪಟ್ಟಾ ಜಮೀನಿನ

ಬದಲಾಗಿ ಅದೇ ಗ್ರಾಮದ ಒಟ್ಟು 24 ಎಕರೆ 21 ಗುಂಟೆ ಸರ್ಕಾರಿ ಜಮೀನನ್ನು ಇವರಿಗೆ ಕೈಗಾರಿಕಾ ಉದ್ದೇಶಕ್ಕಾಗಿ ಮಂಜೂರು ಮಾಡಲು ಸರ್ಕಾರ ನಿರ್ಧಾರ ಮಾಡಿದೆ. ಇದರಿಂದ ಆ ಭಾಗದ ಜನರ ನಿರುದ್ಯೋಗ ಸಮಸ್ಯೆ ಬಹುಪಾಲು ನಿವಾರಣೆಯಾಗಲಿದೆ.

ಕೊಪ್ಪಳ ಜಿಲ್ಲೆಯಲ್ಲಿ ದೇಶದಲ್ಲೇ ಪ್ರಥಮ 'ಆಟಿಕೆ ಕ್ಲಸ್ಟರ್' ನಿರ್ಮಾಣ ಯೋಜನೆ'ಗೆ ರಾಜ್ಯ ಸರ್ಕಾರವು ಚಾಲನೆ ನೀಡಿರುವುದು ಕಲ್ಯಾಣ ಕರ್ನಾಟಕ ಭಾಗದ ಆರ್ಥಿಕತೆ ಮತ್ತು ಉದ್ಯೋಗ ಬಲವರ್ಧನೆಯಲ್ಲಿ ಮಹತ್ವದ ಪಾತ್ರವಹಿಸಲಿದೆ. ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರ ಸ್ವಾವಲಂಬಿ ರಾಷ್ಟ್ರ ನಿರ್ಮಾಣದ 'ಪೋಕಲ್ ಫಾರ್ ಲೋಕಲ್' ಪರಿಕಲ್ಪನೆಗೆ ಅನುಗುಣವಾಗಿ ಸ್ಥಾಪಿಸಲಾಗುತ್ತಿರುವ ಬೃಹತ್ ಆಟಿಕೆ ಕ್ಲಸ್ಟರ್ ಸ್ಥಳೀಯರಿಗೆ ಉದ್ಯೋಗ ಸೃಷ್ಟಿಸುವುದಲ್ಲದೆ, ದೇಶಿ ವಸ್ತುಗಳಿಗೆ ಜಾಗತಿಕ ಮಟ್ಟದ ಮಾರುಕಟ್ಟೆಯನ್ನು ಒದಗಿಸಲಿದೆ.

ಕೊಪ್ಪಳ ಜಿಲ್ಲೆಯಲ್ಲಿ ತೋಟಗಾರಿಕೆ ಪಾರ್ಕ್ ಸ್ಥಾಪಿಸುವ ಯೋಜನೆಗೆ ರಾಜ್ಯ ಸರ್ಕಾರ ಮಂಜೂರಾತಿ ನೀಡಿದ್ದು, ಇದಕ್ಕಾಗಿ ಅಂದಾಜು 96 ಕೋಟಿ ರೂಪಾಯಿಗಳನ್ನು ನಿಗದಿಪಡಿಸಲಾಗಿದೆ. ಜಿಲ್ಲೆಯ ಕನಕಗಿರಿ ತಾಲ್ಲೂಕಿನ ಸಿರವಾರ ಗ್ರಾಮದಲ್ಲಿ 200 ಎಕರೆ ಪ್ರದೇಶದಲ್ಲಿ ಉನ್ನತ ತಂತ್ರಜ್ಞಾನ ಹೊಂದಿದ ತೋಟಗಾರಿಕೆ ಪಾರ್ಕ್ ಅಭಿವೃದ್ಧಿಪಡಿಸುವ ಯೋಜನೆ ರೂಪಿಸಲಾಗಿದೆ.

ತೋಟಗಾರಿಕೆಯಲ್ಲಿ ಉತ್ತಮ ಗುಣಮಟ್ಟದ ತರಬೇತಿ ಮತ್ತು ಆಧುನಿಕ



ಮುಖ್ಯಮಂತ್ರಿಗಳು ಕಲಬುರಗಿ ಜಿಲ್ಲೆಯಲ್ಲಿ ಅಭಿವೃದ್ಧಿ ಕಾಮಗಾರಿಗೆ ಚಾಲನೆ ನೀಡಿದ ಸಂದರ್ಭ



ಮುಖ್ಯಮಂತ್ರಿಗಳು ಕಲ್ಯಾಣ ಕರ್ನಾಟಕ ಮಾನವ ಸಂಪನ್ಮೂಲ, ಕೃಷಿ ಸಾಂಸ್ಕೃತಿಕ ಸಂಘಕ್ಕೆ ಭೇಟಿ ನೀಡಿದ ಸಂದರ್ಭ

ಆವಿಷ್ಕಾರಗಳ ಮೂಲಕ ರೈತರನ್ನು ಆರ್ಥಿಕವಾಗಿ ಸಮೃದ್ಧಿಗೊಳಿಸುವುದು, ಆಧುನಿಕ ತಂತ್ರಜ್ಞಾನ ಉತ್ಪಾದನೆ ಪ್ರಾತ್ಯಕ್ಷಿಕೆ ಕೈಗೊಳ್ಳುವುದರ ಜೊತೆಗೆ ವಿವಿಧ ಬೆಳೆಗಳ ಸಂಪೂರ್ಣ ಉತ್ಪಾದನಾ ಮೌಲ್ಯವರ್ಧನೆ ಸರಪಳಿ ಅಳವಡಿಸಿಕೊಂಡ ರೈತರ ಉತ್ಪಾದನೆಗಳಿಗೆ ಅಧಿಕ ಬೆಲೆ ಒದಗಿಸುವುದು, ಸಮಗ್ರ ಮಳೆಯಾಶ್ರಿತ/ಒಣ ಬೇಸಾಯ ತೋಟಗಾರಿಕೆ ಪ್ರಾತ್ಯಕ್ಷಿಕೆಗಳನ್ನು ಪರಿಣಾಮಕಾರಿಯಾಗಿ ಅಳವಡಿಸಿ ಪರಿಹಾರ ಒದಗಿಸುವುದು, ಕೊಯ್ಲೋತ್ತರ ತಂತ್ರಜ್ಞಾನ, ಮೌಲ್ಯವರ್ಧನೆ ಮತ್ತು ಸಂಸ್ಕರಣೆ ತಾಂತ್ರಿಕತೆಗಳನ್ನು ನೀಡುವುದರ ಮೂಲಕ ಫಾರ್ಮ್ ಮತ್ತು ಬ್ಯಾಕ್ಡ್‌ಲೈಂ ಕೇಜ್‌ಗಳ ಮೂಲಕ ರೈತರ ಆದಾಯ ದ್ವಿಗುಣಗೊಳಿಸುವ ಬಗ್ಗೆ ಖಾತ್ರಿ ಪಡಿಸುವುದು ತೋಟಗಾರಿಕೆ ಪಾರ್ಕ್ ಉದ್ಘಾಟನೆಯಾಗಿದೆ.

ಕುಷ್ಟಗಿ ನಗರದಲ್ಲಿ ಹಾದು ಹೋಗಿರುವ ರಾಷ್ಟ್ರೀಯ ಹೆದ್ದಾರಿಯ ಸ್ವಾತಂತ್ರ್ಯ ಸೇನಾನಿ ಪುಂಡಲೀಕಪ್ಪ ಜ್ಞಾನಮೂಲೆ ಮೇಲ್ವೇಶುವೆಯು ಜೂನ್ 16, 2020 ರಂದು ಉದ್ಘಾಟನೆಗೊಂಡಿತು. ಕೇಂದ್ರದ ಸಾರಿಗೆ ಮತ್ತು ರಾಷ್ಟ್ರೀಯ ಹೆದ್ದಾರಿ ಸಚಿವರಾದ ನಿತಿನಿ ಗಡ್ಡರಿ ಅವರು 2016 ಸೆಪ್ಟೆಂಬರ್, 03 ರಂದು ಈ ಮೇಲ್ವೇಶುವೆಯ ಕಾಮಗಾರಿಗೆ ಶಿಲಾನಾಸ ನೆರವೇರಿಸಿದ್ದಾರೆ. ಇದು ಒಟ್ಟು

ರೂ. 68.6 ಕೋಟಿ ಮೊತ್ತದ ಕಾಮಗಾರಿಯಾಗಿದ್ದು, ಇದರಿಂದ ರಾಷ್ಟ್ರೀಯ ಹೆದ್ದಾರಿ ವಾಹನ ಸಂಚಾರದ ದಟ್ಟನೆ ಮತ್ತು ಅಪಘಾತಗಳನ್ನು ತಡೆಯಲು ಸಹಕಾರಿಯಾಗುತ್ತದೆ. ರಾಜ್ಯದಲ್ಲಿ ಒಟ್ಟು 76,257 ಕಿ.ಮೀ ರಾಷ್ಟ್ರೀಯ ಹೆದ್ದಾರಿ ಹಾಗೂ ಜಿಲ್ಲಾ ಮುಖ್ಯ ರಸ್ತೆಗಳ ನಿರ್ಮಾಣ ಮತ್ತು ನಿರ್ವಹಣೆ, 2019-20ರಲ್ಲಿ 9,033 ಕೋಟಿ ರೂ. ಅನುದಾನ ಹಾಗೂ 8,788 ಕೋಟಿ ರೂ. ಆರ್ಥಿಕ ಪ್ರಗತಿ (ಶೇ.97ರಷ್ಟು), 3,900 ಕಿ.ಮೀ ರಾಜ್ಯ



ಕೊಪ್ಪಳದಲ್ಲಿ ಜಿಲ್ಲಾ ಉಸ್ತುವಾರಿ ಸಚಿವರಾದ ಹಾಲಪ್ಪ ಬಸಪ್ಪ ಆಚಾರ್ ಅವರು ಒಳಾಂಗಣ ಕ್ರೀಡಾಂಗಣ ನಿರ್ಮಾಣಕ್ಕೆ ಭೂಮಿ ಪೂಜೆ ನೆರವೇರಿಸುತ್ತಿರುವುದು

ಹೆದ್ದಾರಿ ಜಿಲ್ಲಾ ಮುಖ್ಯ ರಸ್ತೆಗಳ ಅಭಿವೃದ್ಧಿ ಮತ್ತು 143 ಸೇತುವೆಗಳ ನಿರ್ಮಾಣ ಮಾಡಲಾಗಿದೆ.

ಇನ್ನು ಕೊಪ್ಪಳ ಜಿಲ್ಲೆಯಲ್ಲಿ ಕೋವಿಡ್ ನಿಯಂತ್ರಣಕ್ಕಾಗಿ ಹಲವಾರು ಯೋಜನೆ ಮತ್ತು ಸವಲತ್ತುಗಳನ್ನು ಒದಗಿಸಲಾಗಿದೆ. ಕೊಪ್ಪಳದ ಕಿಮ್ಸ್‌ನಲ್ಲಿ ಕೋವಿಡ್-19 ಸ್ಟ್ರೀನಿಂಗ್ ಪರೀಕ್ಷೆ ಹಾಗೂ ಆರ್‌ಟಿಪಿಸಿಆರ್ ಪ್ರಯೋಗಾಲಯವನ್ನು (ವೈರಾಣು ಸಂಶೋಧನೆ ಮತ್ತು ರೋಗ ನಿರ್ಣಯ ಪ್ರಯೋಗಾಲಯ) ಹಾಗೂ ಜಿಲ್ಲಾಸ್ವತೆಯ ಆವರಣದಲ್ಲಿ ಕೊಪ್ಪಳ ವೈದ್ಯಕೀಯ ಕಾಲೇಜು ಹಾಗೂ ಜಿಲ್ಲಾ ಬೋಧಕ ಆಸ್ಪತ್ರೆಯ ವತಿಯಿಂದ ಆಕ್ಸಿಜನ್ ಉತ್ಪಾದನಾ ಘಟಕವನ್ನು ಸ್ಥಾಪಿಸಲಾಗಿದೆ.

ಕೊಪ್ಪಳ ನಗರದಲ್ಲಿ ನೂತನವಾಗಿ ನಿರ್ಮಾಣಗೊಂಡಿರುವ "ಪಾಲಿ ಕ್ಲಿನಿಕ್" ಕಟ್ಟಡವನ್ನು ಜನವರಿ 3 ರಂದು ಕರ್ನಾಟಕ ಸರ್ಕಾರದ ಗಣಿ ಮತ್ತು ಭೂ ವಿಜ್ಞಾನ, ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ, ವಿಕಲಚೇತನರ ಹಾಗೂ ಹಿರಿಯ ನಾಗರಿಕರ ಸಬಲೀಕರಣ ಇಲಾಖೆ ಸಚಿವರು ಮತ್ತು ಕೊಪ್ಪಳ ಜಿಲ್ಲಾ ಉಸ್ತುವಾರಿ ಸಚಿವರಾದ ಹಾಲಪ್ಪ ಬಸಪ್ಪ ಆಚಾರ್ ಅವರು ಉದ್ಘಾಟಿಸಿದರು.

ನಮ್ಮ ಭಾರತ ದೇಶದ ಹಿರಿಮೆಯನ್ನು ಕ್ರೀಡಾಪಟುಗಳು ಎತ್ತಿ ಹಿಡಿಯುತ್ತಾರೆ. ಹಾಗಾಗಿ ಈ ಭಾಗದ ಕ್ರೀಡಾ ಪಟುಗಳಿಗೆ ಮೂಲಸೌಕರ್ಯವನ್ನು ಒದಗಿಸುವ ಮೂಲಕ ಅವರು 2028ರ ಒಲಂಪಿಕ್ಸ್‌ನಲ್ಲಿ ಭಾಗವಹಿಸುವ ನಿಟ್ಟಿನಲ್ಲಿ ತಯಾರಿ

ನಡೆಸಲು ಅನುಕೂಲವಾಗುವಂತೆ ಖೇಲೋ ಇಂಡಿಯಾ ಯೋಜನೆಯಡಿ ಕೊಪ್ಪಳ ಜಿಲ್ಲಾ ಕ್ರೀಡಾಂಗಣದಲ್ಲಿ 240 ಲಕ್ಷ ರೂ ವೆಚ್ಚದಲ್ಲಿ ಒಳ ಕ್ರೀಡಾಂಗಣ ನಿರ್ಮಾಣ ಮಾಡಲು ಭೂಮಿ ಪೂಜೆಯನ್ನು ನೆರವೇರಿಸಲಾಗಿದೆ.

ಹಾಗೆಯೇ ರೈಲ್ವೆ ನಿಲ್ದಾಣದಲ್ಲಿ ಲಿಫ್ಟ್ ಹಾಕಿಸಬೇಕೆಂಬ ಏಕಲಚೇತನರ ಮತ್ತು ಹಿರಿಯ ನಾಗರಿಕರ ಬಹುದಿನಗಳ ಬೇಡಿಕೆಯನ್ನು ರಾಜ್ಯ ಸರ್ಕಾರವು ಪೂರ್ಣಗೊಳಿಸಿದೆ. ಹಾಗೆಯೇ ರಸ್ತೆಗಳು ಅಭಿವೃದ್ಧಿಯಾದರೆ ದೇಶ ಅಭಿವೃದ್ಧಿಯಾಗುತ್ತದೆ. ಈ ನಿಟ್ಟಿನಲ್ಲಿ ರಾಜ್ಯ ಸರ್ಕಾರವು ಕೊಪ್ಪಳ ಜಿಲ್ಲೆಯ ಗಿಣಿಗೇರಾದಲ್ಲಿ ಹುಬ್ಬಳ್ಳಿ ವಿಭಾಗದ ರೇಲ್ವೇ ಇಲಾಖೆಯ ಎಲ್.ಸಿ.72ರ ಬದಲಿಗೆ ಮತ್ತು ಕೊಪ್ಪಳ ನಗರದ ಕುಷ್ಟಗಿ ರಸ್ತೆಯಲ್ಲಿ ಎಲ್.ಸಿ.66ರ ಬದಲಿಗೆ ರಸ್ತೆ ಮೇಲ್ವಿಚಾರಣೆ ನಿರ್ಮಾಣಕ್ಕೆ ಶಂಕುಸ್ಥಾಪನೆಯನ್ನು ನೆರವೇರಿಸಿದೆ.

#### ಬೀದರ:

ದಶಕಗಳಿಂದ ನೆನೆಗುದಿಗೆ ಬಿದ್ದಿದ್ದ ಬೀದರ ವಿಮಾನಯಾನಕ್ಕೆ ಚಾಲನೆ ಸಿಕ್ಕಿರುವುದು ಜಿಲ್ಲೆಯ ಪ್ರಮುಖ ಅಭಿವೃದ್ಧಿಯ ಕೆಲಸಗಳಲ್ಲಿ ಒಂದು ಎಂದರೆ ತಪ್ಪಾಗಲಾರದು. ಈಗಾಗಲೇ ನೂತನ ಅನುಭವ ಮಂಟಪ ನಿರ್ಮಾಣಕ್ಕೆ 600 ಕೋಟಿ ರೂ ಮಂಜೂರು ಮಾಡಲಾಗಿದೆ. ಇನ್ನು ಬೀದರ ಜಿಲ್ಲಾ ಕಾರಾಗೃಹಕ್ಕೆ 100 ಕೋಟಿ ರೂ ಮತ್ತು ಕನ್ನಡ ಭವನಕ್ಕೆ 2 ಕೋಟಿ ರೂ ಅನುದಾನವನ್ನು ಬಿಡುಗಡೆ ಮಾಡಲಾಗಿದೆ. ಔರಾದ್‌ನಲ್ಲಿ ಹೊಸದಾಗಿ 220 ಕೆ.ವಿ. ವಿದ್ಯುತ್ ಉಪಕೇಂದ್ರ ಸ್ಥಾಪನೆಗೆ ಕ್ರಮಗೊಳ್ಳಲಾಗುತ್ತಿದ್ದು, ಸೋಲಾರ್ ಪಾರ್ಕ್ ಸ್ಥಾಪನೆಗಾಗಿ ಕೇಂದ್ರ ಸರ್ಕಾರದಿಂದ ಮಂಜೂರಾತಿ ದೊರಕಿದೆ.

ದೇಶವು ಸ್ವಾತಂತ್ರ್ಯ ಪಡೆದ 73 ವರ್ಷಗಳ ನಂತರ ಬೀದರ ಜಿಲ್ಲೆಯಲ್ಲಿ ಬೀದರ-ಔರಾದ್, ಬೀದರ-ಹುಮನಾಬಾದ್ ರಾಷ್ಟ್ರೀಯ ಹೆದ್ದಾರಿ ಸೇರಿದಂತೆ 725 ಕೋಟಿ ರೂ ವೆಚ್ಚದಲ್ಲಿ ರಾಷ್ಟ್ರೀಯ ಹೆದ್ದಾರಿ ಕಾಮಗಾರಿಗಳಿಗೆ ಚಾಲನೆ ನೀಡಲಾಗಿದೆ. ಇದಲ್ಲದೆ ಬೀದರ ಜಿಲ್ಲೆಯ ಔರಾದ್ ಮತ್ತು ಕಮಲನಗರ ತಾಲ್ಲೂಕುಗಳಲ್ಲಿ ನೂರಾರು ಕೋಟಿ ರೂ ವೆಚ್ಚಗಳಲ್ಲಿ ರಸ್ತೆ ನಿರ್ಮಾಣ, ದುರಸ್ತಿ, ಶಾಲಾ ಕಟ್ಟಡ ನಿರ್ಮಾಣ, ಶಾಲಾ ತರಗತಿ ಕೋಣೆಗಳ ನಿರ್ಮಾಣ ಸೇರಿದಂತೆ ನಾನಾ ಅಭಿವೃದ್ಧಿ ಕಾಮಗಾರಿಗಳಿಗೆ ಜಿಲ್ಲಾ ಉಸ್ತುವಾರಿ ಸಚಿವರು ಚಾಲನೆ ನೀಡಿದ್ದಾರೆ.

ಜಿಲ್ಲೆಯ ರೈತರಿಗೆ ತರಬೇತಿ ನೀಡುವ ಸಲುವಾಗಿ ರೈತ ತರಬೇತಿ ಕೇಂದ್ರವನ್ನು, ರೈತರ ಅನುಕೂಲಕ್ಕಾಗಿ 184 ಲಕ್ಷರೂ ವೆಚ್ಚದಲ್ಲಿ ಬೀದರ ನಗರದಲ್ಲಿ ಆಧುನಿಕ ಸೌಲಭ್ಯ ಹೊಂದಿರುವ ಪಶು ಆಸ್ಪತ್ರೆಯನ್ನು ನಿರ್ಮಿಸಲಾಗಿದೆ. ಹಾಗೂ ಇದೇ ಮೊದಲ ಬಾರಿಗೆ ಜಿಲ್ಲೆಯಲ್ಲಿ ರಾಜ್ಯಮಟ್ಟದ ಪಶುಮೇಳವನ್ನು ಆಯೋಜನೆ ಮಾಡಲಾಗಿತ್ತು.

ಇನ್ವೆಸ್ಟ್ ಕರ್ನಾಟಕ ಯೋಜನೆಯಡಿ ಬೀದರ ಜಿಲ್ಲೆಗೆ ಕಾರ್ಖಾನೆಗಳನ್ನು ತರುವ ಪ್ರಯತ್ನದ ಭಾಗವಾಗಿ ಸರ್ಕಾರವು ಹೈದ್ರಾಬಾದ್‌ನ ವಿವಿಧ ಕಂಪನಿಗಳೊಂದಿಗೆ ಮಾತುಕತೆ ನಡೆಸಿದ್ದು, ಮಾತುಕತೆ ಫಲಿಸುವ ಎಲ್ಲಾ ಲಕ್ಷಣಗಳು ಗೋಚರಿಸುತ್ತಿವೆ. ಇದು ಫಲಪ್ರದವಾದರೆ ಜಿಲ್ಲೆಯ ನಿರುದ್ಯೋಗಿಗಳ ಸಮಸ್ಯೆ ಪರಿಹಾರವಾಗಲಿದೆ.

ಐತಿಹಾಸಿಕವಾಗಿ, ಸಮಾಜಿಕವಾಗಿ ಹಾಗೂ ಸಾಂಸ್ಕೃತಿಕವಾಗಿ

## ಬಳ್ಳಾರಿ ಮತ್ತು ವಿಜಯನಗರ ಜಿಲ್ಲೆಗಳಲ್ಲಿ ಉದ್ಯೋಗ ಮತ್ತು ಶಿಕ್ಷಣ ಮೀಸಲಾತಿ ಕಲ್ಪಿಸುವ 371(ಜಿ)ಅಡಿ ಇದುವರೆಗೂ 1.42ಲಕ್ಷ ಅಭ್ಯರ್ಥಿಗಳಿಗೆ ಪ್ರಮಾಣಪತ್ರವನ್ನು ವಿತರಣೆ ಮಾಡಲಾಗಿದೆ.

ತನ್ನದೇ ವೈಶಿಷ್ಟ್ಯವನ್ನು ಹೊಂದಿರುವ ಕಲ್ಯಾಣ ಕರ್ನಾಟಕದ ಬಹುಪಾಲು ತಾಲ್ಲೂಕುಗಳು ಹಿಂದುಳಿದಿರುವ ಹಿನ್ನೆಲೆಯಲ್ಲಿ ಆ ಭಾಗದ ಸಮಗ್ರ ಅಭಿವೃದ್ಧಿಗೆ ಸರ್ಕಾರ ಸಂಕಲ್ಪ ಮಾಡಿದೆ. ಹಾಗಾಗಿ ಕಲ್ಯಾಣ ಕರ್ನಾಟಕದ ಅಭಿವೃದ್ಧಿಯ ಮಹಾದಾಸೆಯಿಂದ 371 ಜಿ ಅನ್ವಯ ರಚನೆಗೊಂಡಿರುವ ಕಲ್ಯಾಣ ಕರ್ನಾಟಕ ಪ್ರದೇಶಾಭಿವೃದ್ಧಿ ಮಂಡಳಿಗೆ ಕಳೆದ 3 ವರ್ಷದ ಅವಧಿಯಲ್ಲಿ 4,124,83 ಕೋಟಿ ರೂ ಅನುದಾನ ಹಂಚಿಕೆಯಾಗಿ 2,530 ಕೋಟಿ ರೂ ಬಿಡುಗಡೆಯಾಗಿದೆ. ಹೊಸದಾಗಿ 7,061 ಕಾಮಗಾರಿಗಳನ್ನು ಕೈಗೆತ್ತಿಕೊಳ್ಳಲಾಗಿದೆ. ಒಟ್ಟಾರೆಯಾಗಿ 3 ವರ್ಷದಲ್ಲಿ 2,239.48 ಕೋಟಿ ರೂ ಖರ್ಚು ಮಾಡಿ ಹಳೆ ಕಾಮಗಾರಿಗಳು ಸೇರಿದಂತೆ 9,821 ಕಾಮಗಾರಿಗಳನ್ನು ಪೂರ್ಣಗೊಳಿಸಲಾಗಿದ್ದು, 1,732 ಕಾಮಗಾರಿಗಳು ಪ್ರಗತಿಯಲ್ಲಿವೆ.

ಕಲ್ಯಾಣ ಕರ್ನಾಟಕ ಪ್ರದೇಶದಲ್ಲಿ ನಿರುದ್ಯೋಗ ಸಮಸ್ಯೆಯನ್ನು ನಿವಾರಿಸುವ ನಿಟ್ಟಿನಲ್ಲಿ ಈ ಭಾಗದಲ್ಲಿ ಕೈಗಾರಿಕಾ ಕ್ರಾಂತಿಗೆ ಸರ್ಕಾರ ಅತೀವ ಆಸಕ್ತಿ ಹೊಂದಿದೆ. ಆದ್ದರಿಂದ ನೂತನ ಕೈಗಾರಿಕಾ ನೀತಿ 2020-25 ರಲ್ಲಿ ರಾಜಧಾನಿ ಬೆಂಗಳೂರಿನಿಂದ ಆಚೆಗೂ 2 ನೇ ಮತ್ತು 3 ನೇ ಹಂತದ ನಗರಗಳಲ್ಲಿ ಹೂಡಿಕೆ ಮಾಡುವ ಉದ್ಯಮಿಗಳಿಗೆ ವಿಶೇಷ ರಿಯಾಯಿತಿ ನೀಡಲಾಗಿದೆ. ಇದರಲ್ಲಿ ಕಲ್ಯಾಣ ಕರ್ನಾಟಕ ಪ್ರದೇಶದ ಜಿಲ್ಲೆಗಳನ್ನು ಗರಿಷ್ಠ ರಿಯಾಯಿತಿ ಮತ್ತು ಪ್ರೋತ್ಸಾಹ ದೊರೆಯಲು ವಲಯ-1 ರಲ್ಲಿ ಸೇರಿಸಲಾಗಿದೆ.

ಈಗಾಗಲೇ ಸರ್ಕಾರವು ಕಲ್ಯಾಣ ಕರ್ನಾಟಕ ವಿಭಾಗದ ಜಿಲ್ಲೆಗಳ ಸಮಗ್ರ ಅಭಿವೃದ್ಧಿಗಾಗಿ ಮತ್ತು ಪರಿಣಾಮಕಾರಿ ಬದಲಾವಣೆ ತರುವ ನಿಟ್ಟಿನಲ್ಲಿ "ಕಲ್ಯಾಣ ಕರ್ನಾಟಕ ಮಾನವ ಸಂಪನ್ಮೂಲ, ಕೃಷಿ ಹಾಗೂ ಸಾಂಸ್ಕೃತಿಕ ಸಂಘ"ವನ್ನು ರಚನೆ ಮಾಡಿದೆ. ಸಂಘಕ್ಕೆ 500 ಕೋಟಿ ರೂ ಅನುದಾನ ಘೋಷಿಸಿ, 300 ಕೋಟಿ ರೂ ಮೊತ್ತದ ಕ್ರಿಯಾ ಯೋಜನೆಗೆ ಅನುಮೋದನೆ ನೀಡಿದೆಯಲ್ಲದೆ 100 ಕೋಟಿ ರೂ ಹಣವನ್ನು ಬಿಡುಗಡೆ ಮಾಡಿದೆ. ಇದುವರೆಗೆ 65 ಕೋಟಿ ರೂ ಕಲ್ಯಾಣ ಅಭಿವೃದ್ಧಿಗೆ ಖರ್ಚು ಮಾಡಲಾಗಿದೆ.

ಮುಂದಿನ ದಿನಗಳಲ್ಲಿ ಕಲ್ಯಾಣ ಕರ್ನಾಟಕ ಎಂಬ ಹೆಸರು ಅನ್ವರ್ಥವಾಗುವಂತೆ ಕಲ್ಯಾಣ ಕರ್ನಾಟಕದ ಸಮಗ್ರ ಅಭಿವೃದ್ಧಿಗೆ ಅಗತ್ಯ ಮೂಲಸೌಕರ್ಯ ಒದಗಿಸುವುದು, ಆರೋಗ್ಯ, ಶಿಕ್ಷಣ, ಉದ್ಯೋಗ ಸೃಜನೆ ಹಾಗೂ ಜನರ ಜೀವನದಲ್ಲಿ ಗಮನಾರ್ಹ ಸುಧಾರಣೆಗೆ ನಿರ್ದಿಷ್ಟ ಕಾರ್ಯಕ್ರಮಗಳನ್ನು ರೂಪಿಸುವ ಮೂಲಕ ಅಭಿವೃದ್ಧಿಯ ಸಮಾನತೆಯನ್ನು ತರುವುದು ಸರ್ಕಾರದ ಉದ್ದೇಶ. ಒಟ್ಟಿನಲ್ಲಿ ವಚನಕಾರರು ಕಂಡಂತಹ ಕನಸಿನ ಕಲ್ಯಾಣ ಕರ್ನಾಟಕವನ್ನು ನಿರ್ಮಾಣ ಮಾಡುವುದು ನಮ್ಮ ರಾಜ್ಯ ಸರ್ಕಾರದ ಆಶಯವಾಗಿದೆ.



# ರೈತರ ಆದಾಯ ಹೆಚ್ಚಿಸಲು ಸೆಕೆಂಡರಿ ಅಗ್ರಿಕಲ್ಚರ್ ನಿರ್ದೇಶನಾಲಯ ಸ್ಥಾಪನೆ

**ಪರ್ಯಾಯ ಕ್ರಮಗಳ ಮೂಲಕ ರೈತರ ಆದಾಯವನ್ನು ಹೆಚ್ಚಿಸುವ  
ಸಲುವಾಗಿ ಸರ್ಕಾರವು 'ಸೆಕೆಂಡರಿ ಅಗ್ರಿಕಲ್ಚರ್'  
ನಿರ್ದೇಶನಾಲಯವನ್ನು ಸ್ಥಾಪಿಸಿ ಆದೇಶ ಹೊರಡಿಸಿದೆ.**

## ಸಂಧ್ಯಾ ಸೊರಬ

ಕೃಷಿಯನ್ನು ಹೊರತುಪಡಿಸಿ ಇತರೆ ಪೂರಕ ಚಟುವಟಿಕೆಗಳ ಮೂಲಕ ರಾಜ್ಯದಲ್ಲಿ ರೈತರ ಆದಾಯ ದುಪ್ಪಟ್ಟುಗೊಳಿಸಲು ಕೃಷಿಗೆ ಪೂರಕವಾಗಿ ಭಾರತ ದೇಶದಲ್ಲಿಯೇ ಪ್ರಪ್ರಥಮ ಬಾರಿಗೆ ಕರ್ನಾಟಕ ರಾಜ್ಯದಲ್ಲಿ ಸೆಕೆಂಡರಿ ಅಗ್ರಿಕಲ್ಚರ್ ನಿರ್ದೇಶನಾಲಯವನ್ನು ಕರ್ನಾಟಕ ಸರ್ಕಾರ ಸ್ಥಾಪಿಸಿದೆ.

ರೈತರ ಆದಾಯವನ್ನು ದ್ವಿಗುಣಗೊಳಿಸಲು ಕೇಂದ್ರ ಸರ್ಕಾರ ವೈಜ್ಞಾನಿಕ ನೀತಿ ರೂಪಿಸಿದ್ದು, ಇದಕ್ಕೆ ಪೂರಕವಾಗಿ ಕೃಷಿ ಅಭಿವೃದ್ಧಿ ಮತ್ತು ಕೃಷಿ ಆಧಾರಿತ ಚಟುವಟಿಕೆಗಳಿಗೆ ಸಂಬಂಧಿಸಿ ನೀತಿ ರೂಪಿಸಲಾಗಿತ್ತು. 2022-23 ಒಳಗೆ ರೈತರ ಆದಾಯ ದ್ವಿಗುಣಗೊಳಿಸಲು ಕೇಂದ್ರ ಸರ್ಕಾರವು ಗುರಿ ಹಾಕಿಕೊಂಡಿದೆ. ಇತರೆ ದೇಶಗಳಿಗೆ ಹೋಲಿಸಿದರೆ ನಮ್ಮಲ್ಲಿ ಕೃಷಿ ಉತ್ಪಾದನೆ ಪ್ರಮಾಣ ಕಡಿಮೆ. ರೈತರ ಹೊರೆ ಇಳಿಸುವುದರ ಜೊತೆಗೆ ಕೃಷಿ ಉತ್ಪಾದನೆ ಹೆಚ್ಚಿಸಬೇಕಿದೆ. ಅಲ್ಲದೇ ರೈತರ ಸಾಲದ ಹೊರೆಯನ್ನು ತಗ್ಗಿಸಲು ಸಹ ಇದು ಅನುಕೂಲಕರವಾಗಲಿದೆ.

ರೈತರ ಆದಾಯ ಹೆಚ್ಚಿಸುವ ನಿಟ್ಟಿನಲ್ಲಿ ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ ನೇತೃತ್ವದ ಸರ್ಕಾರ ಕೃಷಿ ಸಚಿವ ಬಿ.ಸಿ.ಪಾಟೀಲರೊಂದಿಗೆ ಸಮಿತಿಯಲ್ಲಿ ಚರ್ಚಿಸಿ ನೀಡಿದ

ಭರವಸೆಯಂತೆ "ಸೆಕೆಂಡರಿ ಅಗ್ರಿಕಲ್ಚರ್" ನಿರ್ದೇಶನಾಲಯ ಸ್ಥಾಪಿಸಿ ಆದೇಶಿಸಿದೆ.

ಕಳೆದ 2021 ಆಗಸ್ಟ್ 25 ರಂದು ಸೆಕೆಂಡರಿ ಅಗ್ರಿಕಲ್ಚರ್ ಸ್ಥಾಪಿಸುವ ನಿಟ್ಟಿನಲ್ಲಿ ಕೃಷಿ ಸಚಿವರಾದ ಬಿ.ಸಿ.ಪಾಟೀಲರು ಮುಖ್ಯಮಂತ್ರಿಗಳ ಜೊತೆ ಮತ್ತು ಕೇಂದ್ರದ ಆದಾಯ ದ್ವಿಗುಣಗೊಳಿಸುವ ಸಮಿತಿಯ ಮುಖ್ಯಸ್ಥರೊಂದಿಗೆ ಸಮಿತಿ ಸಭೆ ನಡೆಸಿದ್ದರು. ಸಮಿತಿಯಲ್ಲಿ ಚರ್ಚಿಸಿ ತೀರ್ಮಾನಿಸಿದಂತೆ ಸರ್ಕಾರವು ಕೃಷಿ ಇಲಾಖೆಯ ನಿರ್ದೇಶಕರ ನೇತೃತ್ವದಲ್ಲಿ 13 ಜನರ ಸದಸ್ಯರನ್ನೊಳಗೊಂಡ ಸಮಿತಿ "ಸೆಕೆಂಡರಿ ಅಗ್ರಿಕಲ್ಚರ್" ನಿರ್ದೇಶನಾಲಯ ಸ್ಥಾಪಿಸಿ ಆದೇಶಿಸಲಾಗಿದೆ.

ಮುಂಬರುವ 2022ರವರೆಗೆ ದೇಶದ ರೈತರ ಆದಾಯವನ್ನು ದ್ವಿಗುಣ ಮಾಡುವುದಾಗಿ ಪ್ರಧಾನಿ ನರೇಂದ್ರ ಮೋದಿ ಅವರು ಹೇಳಿದ್ದಾರೆ. ಅದು ಹೇಗೆ ಆಗಲಿದೆ ಎನ್ನುವ ಕುತೂಹಲ ಬಹುತೇಕ ಜನರಲ್ಲಿದೆ. ರೈತರ ಆದಾಯವನ್ನು ದ್ವಿಗುಣಗೊಳಿಸುವುದಕ್ಕೆ ಸಂಬಂಧಪಟ್ಟಂತೆ ಕೇಂದ್ರ ಸರ್ಕಾರ 2016ರಲ್ಲಿ ಒಂದು ಕಮಿಟಿ ನೇಮಿಸಿತ್ತು. ಅದರ ಅಧ್ಯಕ್ಷರು ಬೆಳಗಾವಿ ಜಿಲ್ಲೆಯವರೇ ಆದ ಹಿರಿಯ ಐಎಎಸ್ ಅಧಿಕಾರಿ ಡಾ. ಅಶೋಕ ದಳವಾಯಿ ಅವರು. ದಳವಾಯಿ ಅವರು ರೈತರ ಆದಾಯವನ್ನು ದ್ವಿಗುಣ ಮಾಡಲು ಏನೆಲ್ಲಾ ಮಾಡಬಹುದು ಎನ್ನುವ ಕುರಿತಂತೆ ಸರ್ಕಾರಕ್ಕೆ ವರದಿ ಸಲ್ಲಿಸಿದ್ದರು. ರೈತರ ಆದಾಯ ಹೆಚ್ಚಿಸಲು ಕೇಂದ್ರವು ರಾಜ್ಯಗಳ ಸಹಯೋಗದೊಂದಿಗಿದೆ, ಹೊಸ ನೀತಿಗಳನ್ನು ರೂಪಿಸಿದೆ.

ಸ್ಥಳೀಯವಾಗಿ ಲಭ್ಯವಿರುವ ಕೃಷಿ ಮತ್ತು ಇತರ ಜೈವಿಕ ಸಂಪನ್ಮೂಲಗಳ ಪ್ರಾಥಮಿಕ ಉತ್ಪನ್ನ ಮತ್ತು ಉಪ ಉತ್ಪನ್ನಗಳನ್ನು ಕಚ್ಚಾ ವಸ್ತುವಾಗಿ ಬಳಸಿಕೊಂಡು ಸಂಸ್ಕರಣೆ, ಪ್ಯಾಕಿಂಗ್ ಹಾಗೂ ಸೂಕ್ತ ಬ್ರಾಂಡ್ ಮೂಲಕ

ಮಾರುಕಟ್ಟೆ ಕಲ್ಪಿಸುವುದು ಸೆಕೆಂಡರಿ ಅಗ್ರಿಕಲ್ಚರ್‌ನ ಮುಖ್ಯ ಧ್ಯೇಯೋದ್ದೇಶವಾಗಿದೆ.

**ಏನಿದು ಸೆಕೆಂಡರಿ ಅಗ್ರಿಕಲ್ಚರ್..?**

ಕೃಷಿ ಆದಾಯವನ್ನು ಮಾತ್ರ ನಂಬಿಕೊಂಡು ರೈತರು ಜೀವನ ಮಾಡಲು ಸಾಧ್ಯವಿಲ್ಲ. ಆದ್ದರಿಂದ ಅದಕ್ಕೆ ಪೂರಕವಾಗಿ ಇತರ ಚಟುವಟಿಕೆಗಳನ್ನು ನಡೆಸುವುದಕ್ಕೆ ಪ್ರೋತ್ಸಾಹ ನೀಡುವುದು ಸೆಕೆಂಡರಿ ಅಗ್ರಿಕಲ್ಚರ್ ನಿರ್ದೇಶನಾಲಯದ ಜವಾಬ್ದಾರಿಯಾಗಿರುತ್ತದೆ. ಅಲ್ಲದೇ ಇತ್ತೀಚಿನ ದಿನಗಳಲ್ಲಿ ಯುವಕರು ಕೃಷಿಯತ್ತ ಮುಖಮಾಡುವುದು ಹೆಚ್ಚಾಗಿದೆ. ಯಾವುದೇ ವಲಯ ನಿಂತರೂ ಕೃಷಿ ವಲಯ ಅನ್ನದಾತನ ಸೇವೆ ನಿಲ್ಲದು. ಇದಕ್ಕೆ ಇತ್ತೀಚಿನ ದಿನಗಳಲ್ಲಿ ಕೋವಿಡ್ ಲಾಕ್‌ಡೌನ್ ಆದಾಗಲೂ ಕೃಷಿ ನಿಲ್ಲದೇ ಇರುವುದು ಮತ್ತು ಕಳೆದ 12 ವರ್ಷಕ್ಕಿಂತಲೂ ಹೆಚ್ಚಿನ ಕೃಷಿ ಉತ್ಪಾದನೆಯಾಗಿ ಜಿ.ಎಸ್.ಟಿ ಗೆ ಹೆಚ್ಚಿನ ಪಾಲನ್ನು ಕೃಷಿಯೇ ಈ ಬಾರಿ ನೀಡಿರುವುದು ಇದಕ್ಕೆ ನಿದರ್ಶನವಾಗಿದೆ. ಗ್ರಾಮೀಣ ಮಟ್ಟದಲ್ಲಿ ಗುಡಿ ಕೈಗಾರಿಕೆ ಎಂದು ಪರಿಗಣಿಸಬಹುದಾದ ಚಟುವಟಿಕೆಯು ಸ್ಥಳೀಯ ಮತ್ತು ಸುತ್ತಮುತ್ತಲಿನ ರೈತರ ಆರ್ಥಿಕ ಮಟ್ಟ ಹೆಚ್ಚಳಕ್ಕೆ ಕೊಡುಗೆ ನೀಡುವ ಪ್ರಮಾಣದಲ್ಲಿ ಇರುವುದು ಸೆಕೆಂಡರಿ ಕೃಷಿಯಾಗಿದ್ದವು. ಸ್ಥಳೀಯವಾಗಿ ಸುತ್ತಮುತ್ತಲಿನ ಪ್ರದೇಶದಲ್ಲಿ ಲಭ್ಯವಾಗುವ ಮೂಲ ಹಾಗೂ ಕಚ್ಚಾ ವಸ್ತುಗಳನ್ನು ಮಾನವ ಶಕ್ತಿ ಕೌಶಲ್ಯಗಳನ್ನು ಮೂಲವಾಗಿ ಸದಯೋಗಪಡಿಸಿಕೊಂಡು ಅಳವಡಿಸುವ ಸಮಗ್ರ ಚಟುವಟಿಕೆಗಳನ್ನು "ಸೆಕೆಂಡರಿ ಕೃಷಿ"ಯೆಂದು ಪರಿಗಣಿಸಬಹುದಾಗಿದೆ.

ಇಲ್ಲಿಯವರೆಗೆ ರೈತ ಬಿತ್ತಿ ಕಟಾವು ಮಾಡುವ ಜವಾಬ್ದಾರಿ ಮಾತ್ರ ಹೊತ್ತಿದ್ದ. ಇದರಿಂದ ಬರುವ ಆದಾಯವು ಕಡಿಮೆಯಾಗಿತ್ತು. ಹೀಗಾಗಿ ಬಿತ್ತನೆಯಿಂದ ಹಿಡಿದು ಮಾರಾಟದ ಪೂರೈಕೆಯ ಲಾಭದವರೆಗೂ ಈಗ ರೈತ ದುಡಿಯಬಹುದಾಗಿದೆ. ಇಲ್ಲಿಯವರೆಗೆ ಕೃಷಿಯಲ್ಲಿ ಕೇವಲ ಉತ್ಪಾದನೆಗೆ ಕೃಷಿ ಇಲಾಖೆಯ ಚಟುವಟಿಕೆ ನಿಂತು ಹೋಗುತ್ತಿತ್ತು. ಕೊಯ್ಲೋತ್ತರ ನಷ್ಟದಿಂದ ಬಚಾವಾಗಲು ಈ ನಿರ್ದೇಶನಾಲಯ ಸಹಾಯಕವಾಗಿದೆ.

ಕೇಂದ್ರ ಸರ್ಕಾರದ ಆತ್ಮನಿರ್ಭರ

ಯೋಜನೆ, ಸಣ್ಣ ಉದ್ಯಮಗಳಿಗೆ ನೆರವು ನೀಡಲು ಇರುವ ಮೊತ್ತದಲ್ಲಿ ರಾಜ್ಯಕ್ಕೆ ಸಿಗುವ 500 ಕೋಟಿ ರೂ. ರಾಜ್ಯದ ಸಣ್ಣ ಮತ್ತು ಸೂಕ್ಷ್ಮ ಉದ್ಯಮಗಳಿಗೆ ನೀಡುವ ಅನುದಾನ ಮೇಕ್ ಇನ್ ಇಂಡಿಯಾ ಮೊದಲಾದ ಮೂಲಗಳಿಂದ ಆರ್ಥಿಕ ನೆರವು ಪಡೆಯುವುದು. ಸ್ಥಳೀಯವಾಗಿ ಉತ್ಪಾದಿಸಲಾದ ಕಚ್ಚಾ ವಸ್ತುವು ಗ್ರಾಮ ಮಟ್ಟದಲ್ಲಿ ಪ್ರಾಥಮಿಕ ಸಂಸ್ಕರಣೆಗೆ ಒಳಗಾಗಿದ್ದರೆ ಮತ್ತು ಅಂತಹ ಕಚ್ಚಾವಸ್ತುಗಳಿಂದ ಮೌಲ್ಯವರ್ಧಿತಗೊಳಿಸಿದ ಪ್ರಾಥಮಿಕ ಉತ್ಪಾದನೆಯನ್ನು ಉದ್ಯಮಕ್ಕೆ ಸರಬರಾಜು ಮಾಡಿದರೆ ಅದನ್ನು ಸೆಕೆಂಡರಿ ಕೃಷಿಗೆ ಪರಿಗಣಿಸಬಹುದಾಗಿದೆ.

ಜೇನುಸಾಕಾಣೆ, ಜೈವಿಕ ಗೊಬ್ಬರ ಘಟಕಗಳು, ಸಾವಯವ ಬಣ್ಣ ಅಥವಾ ಡೈ ತಯಾರಿಕೆ, ಅಣಬೆ, ರೇಷ್ಮೆ ಹುಳು ಸಾಕಾಣೆ, ನರ್ಸರಿ ಇತ್ಯಾದಿಗಳಂತಹ ಸಣ್ಣ ಪ್ರಮಾಣದ ಚಟುವಟಿಕೆಗಳು ಸೆಕೆಂಡರಿ ಕೃಷಿಗೆ ಉತ್ತಮ ಉದಾಹರಣೆಯಾಗಿವೆ. ಸ್ಥಳೀಯವಾಗಿ ಸುತ್ತಮುತ್ತಲಿನ ಪ್ರದೇಶದಲ್ಲಿ ಲಭ್ಯವಾಗುವ ಮೂಲ/ಕಚ್ಚಾ ವಸ್ತುಗಳನ್ನು ಮಾನವ ಶಕ್ತಿ, ಕೌಶಲ್ಯಗಳನ್ನು ಮೂಲವಾಗಿ ಸದುಪಯೋಗಪಡಿಸಿಕೊಂಡು ಅಳವಡಿಸುವ ಸಮಗ್ರ ಚಟುವಟಿಕೆಗಳು ಸೆಕೆಂಡರಿ ಕೃಷಿಗೆ ಉತ್ತಮ ಉದಾಹರಣೆಯಾಗಿವೆ. ರೇಸ್ ಕುದುರೆಗಳ ಸಾಕಾಣೆ, ವನ್ಯಜೀವಿ ಮೀಸಲು ಪ್ರದೇಶಗಳ ಅಭಿವೃದ್ಧಿ, ದೊಡ್ಡ ಔಷಧೀಯ ಮತ್ತು ಕೃಷಿ ರಾಸಾಯನಿಕ ಉದ್ಯಮಗಳು, ದೊಡ್ಡ ಕೃಷಿ ಕೈಗಾರಿಕೆಗಳನ್ನು ಸೆಕೆಂಡರಿ ಅಗ್ರಿಕಲ್ಚರ್ ಎಂದು ಪರಿಗಣಿಸಲಾಗದು.

ಗ್ರಾಮೀಣ ಪ್ರದೇಶದಲ್ಲಿ ಸ್ಥಳೀಯವಾಗಿ ಲಭ್ಯವಿರುವ ಕೃಷಿ ಮತ್ತು ಇತರ ಜೈವಿಕ ಸಂಪನ್ಮೂಲಗಳ ಪ್ರಾಥಮಿಕ ಉತ್ಪನ್ನ ಮತ್ತು ಉಪಉತ್ಪನ್ನಗಳನ್ನು ಕಚ್ಚಾ ವಸ್ತುವಾಗಿ ಬಳಸಿಕೊಂಡು ಉತ್ಪಾದಕ ಚಟುವಟಿಕೆ ಮಾಡುವುದು. ಸ್ಥಳೀಯವಾಗಿ ಲಭ್ಯವಿರುವ ಮಾನವ ಸಂಪನ್ಮೂಲ ಬಳಕೆಗಾಗಿ ಕೌಶಲ್ಯ ತರಬೇತಿಗಳನ್ನು ನೀಡಿ ಉದ್ಯಮ ಚಟುವಟಿಕೆ ಮಾಡುವುದು. ಎಂ.ಎಸ್.ಎಂ.ಈ.ಡಿ ಕಾಯಿದೆ 2006 ಅಡಿಯಲ್ಲಿ ವರ್ಗೀಕರಿಸಲಾದ ಸಣ್ಣ ಅಥವಾ ಮಧ್ಯಮ ಉದ್ಯಮಗಳನ್ನು ಅಭಿವೃದ್ಧಿ ಪಡಿಸುವುದು.

ಸಾವಯವ ಗೊಬ್ಬರ ತಯಾರಿಕೆ, ತೋಟಗಾರಿಕೆ, ಹೂವು, ಅರಣ್ಯ, ಕೃಷಿ

ಬೆಳೆಗಳ ನರ್ಸರಿ, ಜೈವಿಕ ಕೀಟನಾಶಕಗಳ ತಯಾರಿಕೆ, ನೀರು ಮತ್ತು ಮಣ್ಣು ಪರೀಕ್ಷೆ, ಪಶು ಆಹಾರ ಮೇವು ಉತ್ಪಾದನೆ ಇತ್ಯಾದಿಗಳ ಉತ್ಪಾದಿತ ಬೆಳೆಗಳ ಮೌಲ್ಯವರ್ಧನೆ ಮಾಡುವುದು. ಕಟಾವು ಆದ ನಂತರ ಹೂವು, ಹಣ್ಣು ಸಾಂಬಾರು ಪದಾರ್ಥಗಳು ಇತ್ಯಾದಿಗಳನ್ನು ಪೂರ್ವಸಿದ್ಧತೆಗೊಳಿಸಿ ಮಾರುಕಟ್ಟೆಗೆ ತಲುಪಿಸುವುದು. ಅತಿಸಣ್ಣ, ಸಣ್ಣ ಉದ್ಯಮಗಳಾದ ಉಪ್ಪಿನಕಾಯಿ, ಜಾಮ್ ತಯಾರಿಕೆ, ಅರಿಶಿನ ಪುಡಿ, ಶುಂಠಿ ಬೆಳ್ಳುಳ್ಳಿ ಪೇಸ್ಟ್, ಬಾಡಿಗೆ ಆಧಾರಿತ ಸೇವಾ ಕೇಂದ್ರಗಳು, ಅಗ್ರಿ ಟೂರಿಸಂ, ಆಯುಷ್ ಮೆಡಿಸಿನ್, ನೇಯ್ಗೆ ಉತ್ಪನ್ನಗಳು, ಸುಗಂಧ ದ್ರವ್ಯ, ಡೈ ಇತ್ಯಾದಿ ಮೌಲ್ಯವರ್ಧನೆ ಕೇಂದ್ರಿತ ಚಟುವಟಿಕೆಗಳನ್ನು ಮಾಡುವುದು.

ಸೆಕೆಂಡರಿ ಅಗ್ರಿಕಲ್ಚರ್ ಅಡಿ ಜೇನು ಸಾಕಾಣೆ, ಬೇವಿನ ಉತ್ಪನ್ನಗಳು, ಕಾರ್ನ್ ಪೌಡರ್ ತಯಾರಿಕೆ, ಹೈಡ್ರೋಮೋನಿಕ್ಸ್, ಕೈತೋಟ, ಅಡಿಕೆ ಹಾಳೆ ಉತ್ಪನ್ನಗಳು, ಅಲೋವೆರಾ ಉತ್ಪನ್ನಗಳು, ಬಿದಿರು ಉತ್ಪನ್ನಗಳು, ಅಂಟು ಉತ್ಪಾದನೆ, ರೇಷ್ಮೆ ಉತ್ಪನ್ನಗಳು, ಕುರಿಮರಿ ಹೊಸ ತಳಿ ಸಾಕಾಣೆ, ಹೋರಿ ಸಾಕಾಣೆ, ಡಯಾಂಚ (ಸೇಬು) ಬೆಳೆಸುವ ಮೂಲಕ ಪರ್ಯಾಯ/ಪೂರಕ ಉದ್ಯಮಗಳಿಗೆ ಉತ್ತೇಜಿಸುವುದು. ಹತ್ತಿ ಬೆಳೆ ಉಳಿಕೆಯ ಉತ್ಪನ್ನಗಳು, ಹತ್ತಿ ಭತ್ತದ ಉಳಿಕೆಯಿಂದ ಫೈಬರ್ ಬೋರ್ಡ್ ತಯಾರಿಸುವುದು, ಕತ್ತಾಳೆ, ಬಾಳೆ ನಾರಿನ ಉತ್ಪನ್ನಗಳು, ಅಡಿಕೆ ಹಾಳೆ ಉತ್ಪನ್ನಗಳು, ಬಯೋಗ್ಯಾಸ್ ಉತ್ಪಾದನೆ, ಯೂರಿಯಾ ಲೇಪಿಸಿ ಮೇವಿನ ಬ್ಲಾಕ್‌ಗಳ ತಯಾರಿಕೆ, ಕಬ್ಬು, ಸೋಗೆಯಿಂದ ಉತ್ಪನ್ನಗಳ ತಯಾರಿಕೆ ಸೇರಿದಂತೆ ಮುಂತಾದ ಕೃಷಿ, ತೋಟಗಾರಿಕೆ, ರೇಷ್ಮೆ ಹಾಗೂ ಪಶು ಸಂಗೋಪನಾ ತ್ಯಾಜ್ಯಗಳನ್ನು ಮರು ಬಳಸಬಹುದಾಗಿದೆ.

ಇಲ್ಲಿಯವರೆಗೆ ಬೆಳೆದ ಬೆಳೆಯ ಮೇಲೆ ರೈತನ ಆದಾಯ ನಿಗದಿಯಾಗುತ್ತಿತ್ತು. ಆದರೆ ಸೆಕೆಂಡರಿ ಅಗ್ರಿಕಲ್ಚರ್ ನಿರ್ದೇಶನಾಲಯವು ಇನ್ನು ಮುಂದೆ ರೈತನ ಆದಾಯವನ್ನು ಬೆಳೆಯಿಂದಷ್ಟೇ ಅಲ್ಲದೆ, ಪರ್ಯಾಯ ಕ್ರಮಗಳ ಮೂಲಕ ಹೇಗೆ ಹೆಚ್ಚಿಸಬಹುದು ಎಂಬುದರ ಮೇಲೆ ಬೆಳಕು ಚೆಲ್ಲುತ್ತಾ, ರೈತನ ಆದಾಯವನ್ನು ಹೆಚ್ಚಿಸಲು ಕ್ರಮಕೈಗೊಳ್ಳಲಿದೆ. ಒಟ್ಟಿನಲ್ಲಿ ರೈತನನ್ನು ನಷ್ಟದಿಂದ ಹೊರತರಲು ಈ ನಿರ್ದೇಶನಾಲಯ ಸಹಕಾರಿಯಾಗಲಿದೆ. ■



ಸಮ ಸಮಾಜದ ಕನಸುಗಾರ ಶಿವಕುಮಾರ ಶ್ರೀ ಗೌರವಾರ್ಥ

## 'ದಾಸೋಹ ದಿನ' ಆಚರಣೆ

ಕಾಯಕ ಮತ್ತು ದಾಸೋಹ ಶರಣ ಚಳುವಳಿಯ ಪ್ರಧಾನ ಆಶಯಗಳು. ಈ ತತ್ವಗಳ ಸಾಕಾರಕ್ಕಾಗಿ ತಮ್ಮ ಜೀವಿತವಿಡೀ ಶ್ರಮಿಸಿದ ಯತಿ ಸಿದ್ಧಗಂಗಿಯ ಶಿವಕುಮಾರ ಶ್ರೀಗಳು. ವಿರಕ್ತ ಪರಂಪರೆಯ ಅಗ್ರಪೀಠ ಶ್ರೀ ಸಿದ್ಧಗಂಗಾ ಮಠ. ಈ ಪೀಠದ ನೇತೃತ್ವವನ್ನು ಒಂಬತ್ತು ದಶಕಗಳಷ್ಟು ಸುದೀರ್ಘ ಕಾಲ ನಿರ್ವಹಿಸಿ ಬಸವಾದಿ ಶರಣರ ತತ್ವಾಧಾರಗಳನ್ನು ಅನುಷ್ಠಾನಕ್ಕೆ ತಂದ ಶ್ರೀಗಳು ಅಂಗೈಕೈರಾದ ದಿನ ಜನವರಿ 21 ರಂದು 'ದಾಸೋಹ ದಿನ' ಆಚರಿಸುವ ಅಧಿಕೃತ ಘೋಷಣೆ ಮೂಲಕ ಕರ್ನಾಟಕ ಸರ್ಕಾರ ಅವರ ನೇವೆ ಮತ್ತು ಕೊಡುಗೆಗಳನ್ನು ಸ್ಮರಿಸುತ್ತದೆ.

 ಎನ್.ಭೃಂಗೀಶ್

ಅನ್ನ, ಅಕ್ಷರ ಮತ್ತು ಆಶ್ರಯಗಳೆಂಬ ತ್ರಿವಿದ ದಾಸೋಹದ ಮೂಲಕ ನಾಡನ್ನು ಸಂಪನ್ನಗೊಳಿಸಿದ ಶಿವಕುಮಾರ ಶ್ರೀಗಳು ಸದಾ ಸ್ಮರಣೀಯರು. 'ಅಭಿನವ ಬಸವಣ್ಣ' 'ನಡೆದಾಡುವ ದೇವರು' ಎಂದು ಭಕ್ತ ಜನರ ಗೌರವಾದರಗಳಿಗೆ ಪಾತ್ರರಾಗಿದ್ದ ಶ್ರೀಗಳಿಗೆ ಸರ್ಕಾರ ಸಲ್ಲಿಸುತ್ತಿರುವ ಈ ಗೌರವ ನಾಡಿನಲ್ಲಿ ಕಾಯಕ ಹಾಗೂ ದಾಸೋಹ ಪರಂಪರೆ ಗಟ್ಟಿಯಾಗಿ ನೆಲೆ ನಿಲ್ಲಲು ಪೂರಕ ಮತ್ತು ಪ್ರೇರಕ. ಸಮೃದ್ಧ ಮತ್ತು ಸಂತ್ಕೃಪ್ತ ಸಮಾಜಕ್ಕೆ ಶ್ರಮ ಸಂಸ್ಕೃತಿಯ ಬುನಾದಿಯಾಗಿರುವ ಕಾಯಕ ಹಾಗೂ ದಾಸೋಹಗಳಂತಹ ಉದಾತ್ತ ಪರಿಕಲ್ಪನೆಗಳ ಅಳವಡಿಕೆ ಹಾಗೂ ಅನುಷ್ಠಾನದ ಅರಿವು ಮೂಡಿಸುವುದು ಅತ್ಯಗತ್ಯ. ಆತ್ಮಾಭಿಮಾನವುಳ್ಳ ವ್ಯಕ್ತಿ ದುಡಿದುಣ್ಣಬೇಕು. ಜೊತೆಗೆ ಹಂಚಿ ತಿನ್ನುವ ಗುಣ ರೂಢಿಸಿಕೊಳ್ಳಬೇಕು. ಆಗ ಮಾತ್ರ 'ಸಮಷ್ಟಿಹಿತ' ಕಾಪಾಡಲು, ಸ್ವಾವಲಂಬಿ ಮತ್ತು ಸ್ವಾಭಿಮಾನಿ ಸಮಾಜ ಉದಯಿಸಲು ಸಾಧ್ಯವೆಂಬುದು ಶ್ರೀಗಳ ಬಲವಾದ ನಂಬಿಕೆಯಾಗಿತ್ತು.





ವರ್ಗ, ವರ್ಣ ಮತ್ತು ಲಿಂಗಬೇಧಗಳಿಂದ ಮುಕ್ತವಾದ ಶೋಷಣೆ ಮತ್ತು ತಾರತಮ್ಯಗಳಿಂದ ದೂರವಾದ, ಮನುಷ್ಯನ ಘನತೆಗೆ ಕುಂದುಂಟು ಮಾಡದ, ಸ್ತ್ರೀ-ಪುರುಷ ಸಮಾನತೆಯುಳ್ಳ ಆದರ್ಶ ಸಮಾಜದ ರಚನೆ ಶರಣ ಚಳುವಳಿಯ ಗುರಿಯಾಗಿತ್ತು. ಹನ್ನೆರಡನೆಯ ಶತಮಾನದಲ್ಲಿ ಕನ್ನಡದ ಮಣ್ಣಿನಲ್ಲಿ ಘಟಿಸಿದ ಈ ಹೋರಾಟ ಜಾಗತಿಕ ಇತಿಹಾಸದಲ್ಲಿ ದಾಖಲಾಗಿದೆ. ಕನ್ನಡ ಭಾಷೆ ಮತ್ತು ಕರ್ನಾಟಕಕ್ಕೆ ಅಪರೂಪದ ಮನ್ನಣೆ ಇದರಿಂದ ಪ್ರಾಪ್ತವಾಗಿದೆ. ಶರಣ ಧರ್ಮ ಕನ್ನಡದ ಧರ್ಮ. ಈ ಅದ್ವಿತೀಯ ಧಾರ್ಮಿಕ ಪರಂಪರೆ ನಮಗೆ ದೊರೆತ ಬಳುವಳಿ. ಈ ಅನನ್ಯ ಪರಂಪರೆಗೆ ಚ್ಯುತಿ ಬಾರದಂತೆ ಕಾಪಿಟ್ಟುಕೊಂಡು ಅನುಸರಿಸುವುದು ಶಿವಕುಮಾರ ಶ್ರೀಗಳಂತಹ ಶರಣರಿಗೆ ಸಲ್ಲಿಸುವ ನಿಜ ಗೌರವವಾಗುತ್ತದೆ.

#### ಸಮಾಜ, ಸರ್ಕಾರಗಳಿಂದ ಮನ್ನಣೆ

ಶಿವಕುಮಾರ ಶ್ರೀಗಳ ಸೇವೆ ಮತ್ತು ಸಾಧನೆಗಳನ್ನು ಸಮಾಜ ಮತ್ತು ಸರ್ಕಾರಗಳು ಯಥೋಚಿತವಾಗಿ ಗುರುತಿಸಿ ಗೌರವಿಸಿವೆ. ಶ್ರೀಗಳಿಗೆ 2007 ರಲ್ಲಿ ನೂರು ತುಂಬಿದಾಗ 'ಕರ್ನಾಟಕ ರತ್ನ', 2015 ರಲ್ಲಿ 108ರ ವಯೋಮಾನದಲ್ಲಿ ಭಾರತ ಸರ್ಕಾರದಿಂದ 'ಪದ್ಮವಿಭೂಷಣ' ದಂತಹ ಉನ್ನತ ಪ್ರಶಸ್ತಿಗಳು ಸಂದಿವೆ.



ಮುಖ್ಯಮಂತ್ರಿಗಳು ದಾಸೋಹ ದಿನಾಚರಣೆಗೆ ಚಾಲನೆ ನೀಡಿದ ಸಂದರ್ಭ.

ಇವಲ್ಲದೆ ಗೌರವ ಡಾಕ್ಟರೇಟ್ ಸೇರಿ ಬಿರುದು ಬಾವಲಿಗಳಿಗೆ ಲೆಕ್ಕವಿಲ್ಲ. ಭಕ್ತರ ಕೋರಿಕೆಯಂತೆ 'ದಾಸೋಹ ದಿನ' ಆಚರಿಸುವ ಸಂಕಲ್ಪವನ್ನು ಬಿ.ಎಸ್.ಯಡಿಯೂರಪ್ಪನವರ ಸರ್ಕಾರ 2021 ರಲ್ಲಿ ಕೈಗೊಂಡಿತ್ತು. ಪ್ರಸ್ತುತ 2022 ರಿಂದ ಬಸವರಾಜ ಬೊಮ್ಮಾಯಿಯವರ ಸರ್ಕಾರ ಅಧಿಕೃತವಾಗಿ 'ದಾಸೋಹ ದಿನ' ವನ್ನು ಆಚರಿಸುತ್ತಿದೆ. 20ನೇ ಶತಮಾನದ ಅಗ್ರಭಾಗ ಮತ್ತು 21ನೇ ಶತಮಾನದ ಆದಿ ಭಾಗವನ್ನು ಪ್ರಭಾವಿಸಿದ (1907-2019) ಅಪರೂಪದ ಸಂತ ಶಿವಕುಮಾರ ಶ್ರೀಗಳಿಗೆ ಸಂದ ದೊಡ್ಡ ಗೌರವವಿದು. ಸಮಾಜ ಮತ್ತು ಸರ್ಕಾರದಿಂದ ಋಣ ಸಂದಾಯದ ಚರಿತ್ರಾರ್ಹ ನಿರ್ಣಯ ಎನ್ನುವುದು ಸೂಕ್ತ.



### ಸನ್ಯಾಸ ಸ್ವೀಕಾರ ಆಕಸ್ಮಿಕ

ಬೆಂಗಳೂರು ಜಿಲ್ಲೆಯ ಮಾಗಡಿ ತಾಲ್ಲೂಕಿನ ವೀರಾಪುರ ಗ್ರಾಮದಲ್ಲಿ ಹೊನ್ನಪ್ಪ ಮತ್ತು ಗಂಗಮ್ಮ ದಂಪತಿಗಳ 13 ಮಕ್ಕಳಲ್ಲಿ ಕಡೆಯವರಾಗಿ ಹುಟ್ಟಿದ ಶ್ರೀಗಳ ಮೂಲ ಹೆಸರು ಶಿವಣ್ಣ. 1930 ರಲ್ಲಿ ಸಿದ್ಧಗಂಗೆಯ ಪೀಠಾರೋಹಣ ಮಾಡಿ ಶಿವಕುಮಾರ ಸ್ವಾಮೀಜಿಯಾದದ್ದು ಕೇವಲ ಕಾಕತಾಳೀಯ. ತಂದೆ-ತಾಯಿಗಳ ಇಚ್ಛೆಗೆ ವ್ಯತಿರಿಕ್ತವಾಗಿ ಸನ್ಯಾಸ ಸ್ವೀಕರಿಸಿದ್ದು ಆಗಿನ ಪೀಠಾಧಿಕಾರಿ ಉದ್ಧಾನಶ್ರೀಗಳ ಇಚ್ಛೆಯಂತೆ ಶಿವಣ್ಣ ಶಿವಕುಮಾರ ಸ್ವಾಮಿಗಳಾದರು. ಅದೂ ಒಂದು ಆಕಸ್ಮಿಕವೇ.

ಉದ್ಧಾನಶ್ರೀಗಳ ಉತ್ತರಾಧಿಕಾರಿ ಮರುಳಾರಾಧ್ಯರ ಅಕಾಲಿಕ ನಿಧನದಿಂದ ತೆರವಾದ ಸ್ಥಾನ ತುಂಬಲು ಈ ಆಯ್ಕೆ. ಮರುಳಾರಾಧ್ಯರ ನಿಧನ ಸಂದರ್ಭದಲ್ಲಿ ಬೆಂಗಳೂರಿನ ಸೆಂಟ್ರಲ್ ಕಾಲೇಜು ವಿದ್ಯಾರ್ಥಿಯಾಗಿದ್ದ ಶಿವಣ್ಣ ಸಿದ್ಧಗಂಗೆಗೆ ಬಂದಿದ್ದರು. ಮರುಳಾರಾಧ್ಯರು ಅವರ ಆಪ್ತ ಸ್ನೇಹಿತರಾಗಿದ್ದರು. ಗೆಳೆಯನ ಸಾವಿನ ದುಃಖದ ನಡುವೆ ಸನ್ಯಾಸ ಸ್ವೀಕರಿಸುವ ಆಹ್ವಾನ. ಹಿಂದೆ ಮುಂದೆ ನೋಡದೆ ಸ್ವೀಕರಿಸಿದರು. ಈ ವಿಚಾರ ತಂದೆ-ತಾಯಿಗಳಿಗೆ ಬರಿಸಿಡಲಿನಂತೆ ಬಡಿಯಿತು. ನಿರ್ಧಾರ ಬದಲಿಸಲು ಬಂಧು ಬಾಂಧವರ ಒತ್ತಡ ಬಂದರೂ ಜಗ್ಗದೇ ಮುಂದುವರಿದರು. ತಾವು ಹೈಸ್ಕೂಲ್ ವಿದ್ಯಾರ್ಥಿಯಾಗಿದ್ದಾಗ ಪ್ರವೇಶ ನಿರಾಕರಿಸಿದ್ದ ಮಠಕ್ಕೆ ಪೀಠಾಧಿಪತಿಯಾದರು. ಬೆರಳೆಣಿಕೆಯಷ್ಟು ವಿದ್ಯಾರ್ಥಿಗಳಿದ್ದ ಮಠವನ್ನು ಹಂತ ಹಂತವಾಗಿ ಅಭಿವೃದ್ಧಿಪಡಿಸಿ ಸಹಸ್ರಾರು ಮಂದಿಗೆ ಅನ್ನ, ಅಕ್ಷರ ಮತ್ತು ಆಶ್ರಯದ ದಾಸೋಹ ನೀಡಿದರು. ಸರ್ವ ಜನಾಂಗದ ಶಾಂತಿಯ ತೋಟವಾಗಿಸಿದರು.

ಶೈವ ಪೀಠವನ್ನು ಜಾತ್ಯಾತೀತ ಪೀಠವಾಗಿ ಬೆಳೆಸಿ ಸಮಾಜಕ್ಕೆ ಮಾದರಿಯಾದರು. 2019ರ ಜನವರಿ 21 ರಂದು ದೈವಾಧೀನರಾದಾಗ ಶ್ರೀಗಳಿಗೆ 111 ವರ್ಷ 285 ದಿನಗಳು. ಶತಾಯುಷಿಯಾಗಿ ಸಾರ್ಥಕ ಹೊಂದಿದ ಶ್ರೀಗಳು ದಾಸೋಹಕ್ಕೆ ವಿನೂತನ ವಾಖ್ಯೆ ಬರೆದರು. ಪ್ರಸ್ತುತ ಸಿದ್ಧಗಂಗಾ ಶಿಕ್ಷಣ ಸಂಸ್ಥೆ ನಡೆಸುತ್ತಿರುವ ನೂರಾರು ಶಿಕ್ಷಣ ಸಂಸ್ಥೆಗಳು ಮತ್ತು ಮಠದ ಆಶ್ರಯದಲ್ಲಿ ಕಲಿಯುತ್ತಿರುವ ಹತ್ತು ಸಾವಿರಕ್ಕೂ ಹೆಚ್ಚು ಮಕ್ಕಳೇ ಇದಕ್ಕೆ ನಿದರ್ಶನ. ಕರ್ನಾಟಕದ ಗ್ರಾಮೀಣ ಭಾಗದಲ್ಲಿ ಶಿಕ್ಷಣದ ಬೆಳವಣಿಗೆಗೆ ಶಿವಕುಮಾರ ಶ್ರೀಗಳ ಕೊಡುಗೆ ಅನನ್ಯ. ಆ ಸಂಸ್ಥೆಗಳಲ್ಲಿ ಕಲಿತವರು - ಕಲಿಯುತ್ತಿರುವವರು ಬಹುತೇಕ ಬಡ ಮಕ್ಕಳು. ಅವರಲ್ಲಿ ದಿಡಿದು ಬದುಕುವ ಭಲ, ಸ್ವಾಭಿಮಾನ ಮತ್ತು ಸ್ಥೈರ್ಯ ತುಂಬಿದ ಹೆಗ್ಗಳಿಗೆ ಶ್ರೀಗಳದ್ದು. ಶ್ರೀಗಳ ನೆರವು, ಮಾರ್ಗದರ್ಶನದಲ್ಲಿ ತಮ್ಮ ಭವಿಷ್ಯವನ್ನು ಬೆಳೆಸಿಕೊಂಡ ಲಕ್ಷಾಂತರ ಮಂದಿ ದೇಶ, ವಿದೇಶಗಳಲ್ಲಿ ಸೇವೆಯಲ್ಲಿದ್ದಾರೆ.

ಉದ್ಧಾನ ಶಿವಯೋಗಿಗಳು 1917 ರಲ್ಲೇ ಮಠದಲ್ಲಿ ವೇದ-ಸಂಸ್ಕೃತ ಪಾಠಶಾಲೆ ತೆರೆದು ಕೇವಲ ಒಂದು ಸಮುದಾಯಕ್ಕೆ ಸೀಮಿತರಾಗಿದ್ದ ಸಂಸ್ಕೃತ ಕಲಿಕೆಯನ್ನು ಸರ್ವರಿಗೂ ತೆರೆದಿಟ್ಟಿದ್ದರು. ಕನ್ನಡ, ಸಂಸ್ಕೃತ, ಹಿಂದಿ ಮತ್ತು ಇಂಗ್ಲೀಷ್ ಭಾಷೆಗಳ ಸಮಾನ ಕಲಿಕೆ, ವೈಜ್ಞಾನಿಕ ಮನೋಭಾವ ಜೊತೆಗೆ ವೈಚಾರಿಕ ಚಿಂತನೆಗಳಿಗೆ ಮುಕ್ತ ವಾತಾವರಣವನ್ನು ನಿರ್ಮಿಸಿಕೊಟ್ಟ ಹೆಚ್ಚುಗಾರಿಕೆ ಶಿವಕುಮಾರ ಶ್ರೀಗಳದ್ದು. ಕರ್ಮಟ ಮನಸುಗಳನ್ನು ಮಾರ್ಪಡಿಸಿ ಆಧುನಿಕ ಪ್ರಗತಿಪರ ಚಿಂತನೆಗಳತ್ತ ಚಿತ್ತಹರಿಸುವ ಚೇತೋಹಾರಿ ವಾತಾವರಣವನ್ನು ಇಂದಿಗೂ ಈ ಕ್ಷೇತ್ರದಲ್ಲಿ ಕಾಣಬಹುದು. ಈಗಿನ ಪೀಠಾಧಿಪತಿ ಶ್ರೀ ಸಿದ್ಧಲಿಂಗ ಸ್ವಾಮಿಗಳು ತಮ್ಮ ಗುರು ಶಿವಕುಮಾರ ಶ್ರೀಗಳು ಹಾಕಿದ ಹಾದಿಯಲ್ಲೇ ನಡೆದಿದ್ದಾರೆ.

### ಶತಾಯುಷಿಯ ಸಾರ್ಥಕ ಜೀವನ

1907 ರ ಜನವರಿ 1 ರಂದು ಜನಿಸಿದ ಶಿವಕುಮಾರ ಶ್ರೀಗಳು 111 ವರ್ಷ ತುಂಬು ಜೀವನ ನಡೆಸಿದ ಶತಾಯುಷಿ. ಈ 111 ವರ್ಷಗಳಲ್ಲಿ 90 ವರ್ಷಗಳಷ್ಟು ದೀರ್ಘಕಾಲ ಸಮಾಜ ಸೇವೆಯಲ್ಲಿಯೇ ಕಳೆದವರು. ಶರಣರ ದೇಹ ಸೇವೆಯಲ್ಲಿಯೇ ಸವೆಯಬೇಕೆಂಬ ಗುರು ಸಿದ್ಧರಾಮೇಶ್ವರರ ನುಡಿಯಂತೆ ಬಾಳಿದವರು. ಸಾಮಾಜಿಕ, ಶೈಕ್ಷಣಿಕ ಮತ್ತು ಆಧ್ಯಾತ್ಮಿಕ ಕ್ಷೇತ್ರಗಳನ್ನು ಸಂಪನ್ನಗೊಳಿಸಿ ಆದರ್ಶಪ್ರಾಯರಾದವರು. ಬಸವಣ್ಣನವರು ಪ್ರತಿಪಾದಿಸಿದಂತೆ ಸತ್ಯ, ಶುದ್ಧ ಕಾಯಕದಿಂದ ಬಂದ ದ್ರವ್ಯ ಮತ್ತು ಧಾನ್ಯಗಳನ್ನು ದಾಸೋಹಕ್ಕೆ ಬಳಸುವ ಉನ್ನತ ಆದರ್ಶ ಪಾಲಿಸಿದವರು. ದಾಸೋಹಕ್ಕೆ ಧನ ಧಾನ್ಯ ಸಂಗ್ರಹಿಸಲು ಜೋಳಿಗೆ ಹಿಡಿದರಾದರೂ ಸ್ವಯಂ ಸ್ಫೂರ್ತಿಯಿಂದ ಭಕ್ತರು ನೀಡಿದ್ದನ್ನು ಪಡೆದರೇ ವಿನಹ, ಪ್ರಭಾವಿಸಿ, ಪೀಡಿಸಿ ಮತ್ತು ಕಾಡಿಸಿ ಪಡೆದವರಲ್ಲ. ದಾಸೋಹವೆಂದರೆ ದಾನವಲ್ಲ. ಬದಲಾಗಿ ವ್ಯಕ್ತಿ ತಾನು ದುಡ್ಡಿದ್ದರಲ್ಲಿ ಸ್ವಂತಕ್ಕೆ ಬಳಸಿ, ಒಂದು ಭಾಗವನ್ನು ಉಳಿಸಿ ಸಮಷ್ಟಿಹಿತಕ್ಕೆ ನೀಡುವುದು ನಿಜ ಶರಣನ ಹೊಣೆ ಎಂಬುದನ್ನು ಮನಗಾಣಿಸಿ 'ಬದುಕು-ಬದುಕಲು ಬಿಡು' ಎಂಬ ವಿಶಾಲ ಆಶಯವನ್ನು ಅನುಷ್ಠಾನಗೊಳಿಸಲು ಉದಾಹರಣೆಯಾದರು.

ಬಸವ ಯುಗದ ಕಲ್ಯಾಣ ಸವೃದ್ಧವಾಗಿತ್ತು. 'ಬೇಡುವವರಿಲ್ಲದೆ ಬಡವಾದೆನಯ್ಯ' ಎಂಬ ಬಸವಣ್ಣನ ಮಾತು ಅರ್ಥಪೂರ್ಣ. ಕಾಯಕ ಮತ್ತು ದಾಸೋಹ ತತ್ವಗಳ ಅನುಷ್ಠಾನದಿಂದ ಸಮಾಜದಲ್ಲಿ ಧಾರ್ಮಿಕ ಮತ್ತು ಆರ್ಥಿಕ ಬದಲಾವಣೆ ಸಾಧ್ಯವಾಗಿತ್ತು. ಸಂಪತ್ತಿನ ನ್ಯಾಯಯುತ ಸೃಜನೆ ಮತ್ತು ವಿತರಣೆಯಿಂದ ಸಮಾಜ ತೃಪ್ತವಾಗಿತ್ತು. 'ಇವನಾರವ ಎನ್ನದೆ, ಇವ ನಮ್ಮವ' ಎಂಬ ಉದಾತ್ತತೆ ಮನೆ ಮಾಡಿತ್ತು. ಕರ್ಮಟರಿಗೆ ಸವಾಲಾಗಿದ್ದ ಈ ಬದಲಾವಣೆ ಮತ್ತು ಹೊಸ ಬೆಳವಣಿಗೆ ಅಸಹನೆಯನ್ನೂ ಹುಟ್ಟಿಸಿ ಕ್ರಾಂತಿಗೆ ಎಡೆಗೊಟ್ಟಿದ್ದು ಕಟು ಸತ್ಯ. ಸಮ ಸಮಾಜ ನಿರ್ಮಾಣದ ಕನಸಿಗೆ ಮಾರಕವಾದ ಈ ಬೆಳವಣಿಗೆಗೆ ಇತಿಶ್ರೀ ಹಾಡುವುದು ಪ್ರಗತಿಪರರ ಮೇಲಿರುವ ದೊಡ್ಡ ಹೊಣೆಗಾರಿಕೆಯಾಗಿದೆ. ಶಿವಕುಮಾರ ಶ್ರೀಗಳಂತಹ ಸಾಧಕರ ಬದುಕು ಈ ದಿಸೆಯಲ್ಲಿ ಸದಾ ಸ್ಫೂರ್ತಿದಾಯಕ. ■

# ಸುರಕ್ಷತಾ ಕ್ರಮ ಜಾಲನೆಯೇ



## ಓಮಿಕ್ರಾನ್ ತಡೆಗೆ ಮದ್ದು

ಡಾ|| ಎಸ್.ಎಂ. ತಿಮ್ಮಾಪೂರ

**ಕೋವಿಡ್ 19** ಸಾಂಕ್ರಾಮಿಕ ಕಾಯಿಲೆಯಿಂದ ದೇಶ ತತ್ತರಿಸುತ್ತಿದ್ದ ಸಂದರ್ಭದಲ್ಲಿ ಸಮರೋಪಾದಿಯಲ್ಲಿ ಕೈಗೊಂಡ ಲಸಿಕಾ ಅಭಿಯಾನಕ್ಕೆ ಧನ್ಯವಾದ ಹೇಳಬೇಕು ಎಂದು ಕೊಳ್ಳುತ್ತಿರುವಾಗಲೇ “ಹೋದಯಾ ಪಿಶಾಚಿ, ಅಂದ್ರೆ ಬಂತು ಗವಾಕ್ಷೀಲಿ” ಎಂಬಂತೆ ಕೋವಿಡ್ 19 ನ ಹೊಸ ರೂಪಾಂತರಿ ಓಮಿಕ್ರಾನ್ ತಳಿಯು ದಕ್ಷಿಣ ಆಫ್ರಿಕಾದಲ್ಲಿ ಮೊದಲ ಬಾರಿಗೆ ಕಂಡು ಬರುವುದರೊಂದಿಗೆ ಸೋಂಕಿನ ಮೂರನೆಯ ಅಲೆಗೂ ಕಾರಣವಾಗಿದೆ. ಈಗಾಗಲೇ ಬಹಳ ತೀಕ್ಷ್ಣವಾಗಿ ಹರಡುತ್ತಿರುವ ಓಮಿಕ್ರಾನ್ ಕುರಿತು ಕೆಲವು ಸಾಮಾನ್ಯ ಪ್ರಶ್ನೆಗಳಿಗೆ ಉತ್ತರಿಸುವ ಪ್ರಯತ್ನವೇ ಈ ಲೇಖನ.

ಆರಂಭದಲ್ಲಿ ಜಗತ್ತಿನಾದ್ಯಂತ ಜನರು ಕೋವಿಡ್ 19ನ ರೂಪಾಂತರಿ ಓಮಿಕ್ರಾನ್ ಬಗ್ಗೆ ಗಾಬರಿಗೊಂಡಿದ್ದರು. ದಿನಪತ್ರಿಕೆಗಳಲ್ಲಿ, ಟಿ.ವಿಗಳಲ್ಲಿ, ಮೊಬೈಲ್ ವಾಟ್ಸಾಪ್, ಅಂತರ್ಜಾಲ ಮೊದಲಾದ ವಿದ್ಯುನ್ಮಾನ ಮಾಧ್ಯಮಗಳಲ್ಲಿ ಓಮಿಕ್ರಾನ್ ಕುರಿತು ನಿತ್ಯ ಹರಿದಾಡುತ್ತಿರುವ ಊಹಾಪೋಹಗಳು ಸಾರ್ವಜನಿಕರ ನಿದ್ದೆಗೆಡಿಸಿರುವುದಂತೂ ಸುಳ್ಳಲ್ಲ.

ನವೆಂಬರ್ 24, 2021 ರಂದು ಬಿ.1.1.529 ಎಂದು ಕರೆಯಲ್ಪಡುವ ಕೋವಿಡ್ 19 ವೈರಸ್‌ನ ಹೊಸ ತಳಿಯ ಕುರಿತು ದಕ್ಷಿಣ ಆಫ್ರಿಕಾದ ವಿಜ್ಞಾನಿಗಳು ವರದಿ ಮಾಡಿದ್ದರು. ವಿಶ್ವ ಆರೋಗ್ಯ ಸಂಸ್ಥೆಯು (WHO) ಈ ಹೊಸ ತಳಿಗೆ ಓಮಿಕ್ರಾನ್ ಎಂದು ನಾಮಕರಣ ಮಾಡಿದೆ. ಓಮಿಕ್ರಾನ್ ರೂಪಾಂತರದ ಬಗ್ಗೆ ಹೆಚ್ಚಿನ ಅಧ್ಯಯನಗಳು ನಡೆಯುತ್ತಿವೆ.

ಈ ಹೊಸ ತಳಿಯು ಈಗಾಗಲೇ ಭಾರತವೂ ಸೇರಿದಂತೆ ಹಲವು ರಾಷ್ಟ್ರಗಳಲ್ಲಿ ವ್ಯಾಪಕವಾಗಿ ಹರಡುತ್ತಿರುವುದರಿಂದ ಸುರಕ್ಷತಾ ನಿಯಮಗಳನ್ನು ನಿರ್ವಹಿಸುವುದು ಮುಖ್ಯವಾಗಿದೆ. ವಿಶ್ವ ಆರೋಗ್ಯ ಸಂಸ್ಥೆಯೂ ಸಹ ಓಮಿಕ್ರಾನ್ ರೂಪಾಂತರಿಯನ್ನು “ವೇರಿಯಂಟ್ ಆಫ್ ಕನ್ಸರ್ನ್” ಅಂದರೆ ಚಿಂತೆಗೆ ಕಾರಣವಾಗಿರುವ ತಳಿ ಎಂದು (Variant Of Concern) ಪರಿಗಣಿಸಿದೆ.

ಓಮಿಕ್ರಾನ್ ರೂಪಾಂತರಿ ವೈರಸ್ ಡೆಲ್ಟಾ ವೈರಸ್‌ಗಿಂತ

ಕಡಿಮೆ ತೀವ್ರತೆ ಹೊಂದಿದೆ ಎಂದು ಆರಂಭದಲ್ಲಿ ಹೇಳಲಾಗಿತ್ತು. ಆದರೆ ಈ ನಿಟ್ಟಿನಲ್ಲಿ ಇನ್ನೂ ಹೆಚ್ಚಿನ ಸಂಶೋಧನೆಯ ಅಗತ್ಯವಿದೆ ಮತ್ತು ಇದನ್ನು “ಸೌಮ್ಯ” ಎಂದು ಹಗುರವಾಗಿ ಪರಿಗಣಿಸುವುದು ಸೂಕ್ತವಲ್ಲ ಎಂದು ವಿಶ್ವ ಆರೋಗ್ಯ ಸಂಸ್ಥೆಯು ಎಚ್ಚರಿಸಿದೆ.

ಓಮಿಕ್ರಾನ್ ಇತರ ರೂಪಾಂತರಿಗಳಿಗಿಂತ ಹೆಚ್ಚು ವೇಗವಾಗಿ ಹರಡುತ್ತಿದೆ ಹಾಗೂ ಪ್ರಸ್ತುತ ಲಭ್ಯವಿರುವ ಮಾಹಿತಿಯ ಆಧಾರದ ಮೇಲೆ ಸಮುದಾಯದಲ್ಲಿ ಕೋವಿಡ್ 19 ನ ಡೆಲ್ಟಾ ರೂಪಾಂತರವನ್ನು ಓಮಿಕ್ರಾನ್ ಮೀರಿಸುವ ಸಾಧ್ಯತೆಯಿದೆ ಎಂದು ವಿಶ್ವ ಆರೋಗ್ಯ ಸಂಸ್ಥೆಯು ವರದಿ ಮಾಡಿದೆ.

ಆದಾಗ್ಯೂ ಲಸಿಕೆ ಹಾಕಿಸಿಕೊಳ್ಳುವುದು ಮತ್ತು ಜನಸಂದಣಿ ಇರುವ ಸ್ಥಳಗಳಿಂದ ದೂರವಿರುವುದು, ಇತರರಿಂದ ಅಂತರವನ್ನು ಕಾಪಾಡುವುದು ಮತ್ತು ಮಾಸ್ಕ್ ಧರಿಸುವುದು ಮುಂತಾದ ಮುನ್ನೆಚ್ಚರಿಕಾ ಕ್ರಮಗಳನ್ನು ತೆಗೆದುಕೊಳ್ಳುವುದು ಕೋವಿಡ್ 19 ಹರಡುವುದನ್ನು ತಡೆಯಲು ಸಹಾಯ ಮಾಡುತ್ತದೆ ಮತ್ತು ಈ





### ಈ ಕೆಳಕಂಡ ರೋಗಲಕ್ಷಣಗಳು ಓಮಿಕ್ರಾನ್ ತಳಿಯನ್ನು ಸೂಚಿಸುತ್ತವೆ.

- ಕಡಿಮೆ ಅವಧಿಯ ಇನ್‌ಕ್ಯುಬೇಶನ್ ಅವಧಿ
- 3 ದಿನಗಳಿಗೆ ಮೀರದ ಅತಿಯಾದ ಜ್ವರ
- ಗಂಟಲು ನೋವು, ನುಂಗುವಾಗ ತೊಂದರೆ ಉಂಟಾಗುವುದು ಅಥವಾ ನೋವುಂಟಾಗುವುದು.
- ಬಹುತೇಕ ಪ್ರಕರಣಗಳಲ್ಲಿ ನೋವಿಗಿಂತ ಹೆಚ್ಚಾಗಿ ಗಂಟಲು ಕೆರೆತ ಉಂಟಾಗುತ್ತದೆ.
- ಕಫಸಹಿತ ಅಥವಾ ಕಫರಹಿತವಾದ ಕೆಮ್ಮು.
- ಧ್ವನಿ ಬದಲಾವಣೆ
- ತೀವ್ರ ತಲೆನೋವು, ಬೆನ್ನು ನೋವು, ಮಾಂಸಖಂಡಗಳ ನೋವು. ಕೆಲವೊಮ್ಮೆ ಕೀಲುನೋವು, ಫ್ಲೂ ಅಥವಾ ಡೆಂಗ್ಯೂ ಲಕ್ಷಣಗಳು
- ವಾಸನೆ ಮತ್ತು ರುಚಿಯ ನಷ್ಟವು ಸಾಮಾನ್ಯವಾಗಿ ಕಂಡು ಬರುವುದಿಲ್ಲ.
- ವಾಂತಿ, ಸುಸ್ತು ಹಾಗೂ ಹೊಟ್ಟೆ ಉರಿ
- ಉಸಿರಾಟದ ತೊಂದರೆ ಅಥವಾ ಎದೆ ನೋವು ಸಾಮಾನ್ಯವಾಗಿ ಕಂಡು ಬರುವುದಿಲ್ಲ
- ಒಟ್ಟಾರೆ ಫ್ಲೂ ಮಾದರಿಯ ರೋಗಲಕ್ಷಣಗಳು ಕಂಡು ಬರುತ್ತವೆ.

ಕ್ರಮಗಳು ಇತರ ರೂಪಾಂತರಿಗಳ ವಿರುದ್ಧ ಅತ್ಯಂತ ಪರಿಣಾಮಕಾರಿ ಎಂಬುದನ್ನು ತಳ್ಳಿ ಹಾಕುವಂತಿಲ್ಲ.

ಪ್ರಸ್ತುತ ಲಭ್ಯವಿರುವ ಕೋವಿಡ್ 19 ಲಸಿಕೆಗಳು ಓಮಿಕ್ರಾನ್ ರೂಪಾಂತರಿ ತಳಿಗಳ ವಿರುದ್ಧ ಪರಿಣಾಮಕಾರಿಯಾಗಿವೆಯೇ? ಎನ್ನುವ ಕುರಿತು ಇನ್ನೂ ಅಧ್ಯಯನಗಳು ನಡೆಯುತ್ತಿವೆ. ಆದಾಗ್ಯೂ ಪ್ರಸ್ತುತ ಲಭ್ಯವಿರುವ ಲಸಿಕೆಗಳು ತೀವ್ರವಾದ ರೋಗ ಮತ್ತು ಸಾವಿನ ವಿರುದ್ಧ ಗಮನಾರ್ಹ ರಕ್ಷಣೆಯನ್ನು ನೀಡುತ್ತಿರಬಹುದು ಎಂದು ವಿಶ್ವ ಆರೋಗ್ಯ ಸಂಸ್ಥೆ ವರದಿ ಮಾಡಿದೆ.

ಒಂದೊಮ್ಮೆ ಈ ಹಿಂದೆ ಕೋವಿಡ್ ಸೋಂಕಿಗೆ ತುತ್ತಾಗಿದ್ದರೂ ಸಹ ಲಸಿಕೆಯನ್ನು ಪಡೆಯಬೇಕು. ಕೋವಿಡ್ 19 ನಿಂದ ಚೇತರಿಸಿಕೊಂಡ ಜನರು ಈ ವೈರಸ್‌ಗೆ ನೈಸರ್ಗಿಕ ಪ್ರತಿರಕ್ಷೆಯನ್ನು ಹೊಂದಿರಬಹುದು. ಆದರೆ ಈ ರೀತಿ ಪಡೆದ ಪ್ರತಿರಕ್ಷೆ ಎಷ್ಟು ದಿನಗಳವರೆಗೆ ಇರುತ್ತದೆ ಅಥವಾ ಈ ಪ್ರತಿರಕ್ಷೆಯು ಅಂತಹ ವ್ಯಕ್ತಿಯನ್ನು ಎಷ್ಟು ಚೆನ್ನಾಗಿ ರಕ್ಷಿಸುತ್ತದೆ ಎಂದು ಇನ್ನೂ ತಿಳಿದು ಬಂದಿಲ್ಲ. ಆದರೆ ಲಸಿಕೆಗಳು ಹೆಚ್ಚು ವಿಶ್ವಾಸಾರ್ಹ ರಕ್ಷಣೆ ನೀಡುತ್ತವೆ ಎನ್ನುವುದರಲ್ಲಿ ಎರಡು ಮಾತಿಲ್ಲ.

ಭಾರತದಲ್ಲಿ ಓಮಿಕ್ರಾನ್ ಪ್ರಕರಣಗಳು ಕಂಡು ಬಂದಿರುವುದು ಜನರಲ್ಲಿ ಸ್ವಾಭಾವಿಕವಾಗಿಯೇ ಆಶ್ಚರ್ಯ ಹಾಗೂ ಗಾಬರಿ ಉಂಟು ಮಾಡಿದೆ. ಆದರೆ ಇದು ವರೆಗಿನ ಓಮಿಕ್ರಾನ್ ಪ್ರಕರಣಗಳನ್ನು ನೋಡಿದಾಗ ಸೌಮ್ಯವಾದ ಸೋಂಕು ಮಾತ್ರ ಕಂಡು ಬಂದಿದ್ದು ಸಮಾಧಾನಕರ ಸಂಗತಿ. ಓಮಿಕ್ರಾನ್ ರೂಪಾಂತರಿಯು ತೀವ್ರತರವಾದ ರೋಗಲಕ್ಷಣಗಳನ್ನು ಉಂಟು ಮಾಡುವುದಿಲ್ಲ ಎನ್ನುವ ಮಾತಕ್ಕೆ ಇದನ್ನು ಹಗುರವಾಗಿಯೂ

ಪರಿಗಣಿಸುವಂತಿಲ್ಲ. ಪ್ರಸ್ತುತ ಅಧ್ಯಯನಗಳ ಪ್ರಕಾರ ಓಮಿಕ್ರಾನ್ ರೂಪಾಂತರಿಯು ಅದರ ಸ್ಟ್ರೈಕ್ ಪೋಟೆನ್‌ನಲ್ಲಿ ಡೆಲ್ಟಾ ರೂಪಾಂತರಕ್ಕಿಂತ ಹೆಚ್ಚಿನ ರೂಪಾಂತರಗಳನ್ನು ಹೊಂದಿದೆ. ಈ ರೂಪಾಂತರವು ಡೆಲ್ಟಾ ರೂಪಾಂತರಕ್ಕಿಂತ ಹೆಚ್ಚು ಹರಡಬಹುದು ಎಂದು ಅಂದಾಜಿಸಲಾಗಿದ್ದು, ಆತಂಕಕ್ಕೂ ಕಾರಣವಾಗಿದೆ.

ವೈರಸ್‌ನ ಡೆಲ್ಟಾ ರೂಪಾಂತರವು 2ನೆಯ ಅಲೆಯಲ್ಲಿ ಗಂಭೀರ ಸೋಂಕು

ಉಂಟು ಮಾಡಿತ್ತು ಹಾಗೂ ಮಾರಣಾಂತಿಕವಾಗಿತ್ತು. ಆದರೆ ಓಮಿಕ್ರಾನ್ ಅನಾರೋಗ್ಯದ ತೀವ್ರತೆಯನ್ನು ಇನ್ನೂ ದೃಢೀಕರಿಸಬೇಕಾಗಿದೆ. ಓಮಿಕ್ರಾನ್ ರೂಪಾಂತರದಲ್ಲಿ ಮರುಸೋಂಕಿನ ಪ್ರಮಾಣ ಮತ್ತು ಪ್ರಸರಣ ದರವು ಹೆಚ್ಚು ಎಂದು ಅಂದಾಜಿಸಲಾಗಿದೆ. ಆದರೆ ಈ ರೂಪಾಂತರದ ಕುರಿತು ಹೆಚ್ಚಿನ ಅಧ್ಯಯನಗಳು ಮತ್ತು ಮಾಹಿತಿಯ ಅಗತ್ಯವಿದೆ.

### ಓಮಿಕ್ರಾನ್ ರೂಪಾಂತರದ ಲಕ್ಷಣಗಳು:

ಓಮಿಕ್ರಾನ್ ಪೀಡಿತ ಜನರಲ್ಲಿ ಯಾವುದೇ ಅಸಾಮಾನ್ಯ ರೋಗಲಕ್ಷಣಗಳು ಕಂಡು ಬಂದಿಲ್ಲ. ಓಮಿಕ್ರಾನ್ ರೋಗಲಕ್ಷಣಗಳು ಸಹ ವೈರಸ್‌ನ ಹಿಂದಿನ ತಳಿಗಳಲ್ಲಿ ಗಮನಿಸಿದಂತೆಯೇ ಇವೆ. ಒಬ್ಬ ಓಮಿಕ್ರಾನ್ ರೋಗಿಯು 3.5 ವ್ಯಕ್ತಿಗಳಿಗೆ ಯಶಸ್ವಿಯಾಗಿ ಸೋಂಕನ್ನು ಹರಡಿಸುತ್ತಾನೆ. ಅಂದರೆ ಕುಟುಂಬದ ಸದಸ್ಯನೊಬ್ಬನು ಸೋಂಕಿತನಾದರೆ ಕುಟುಂಬದ ಇತರ ಸದಸ್ಯರೂ ಕೂಡ ಪಾಸಿಟಿವ್ ಆಗುವುದು ನಿಶ್ಚಿತ. ಅಥವಾ ಇಡೀ ಮಹಡಿ ಅಥವಾ ಇಡೀ ಕೆಲಸದ ಸ್ಥಳವೇ ಸೋಂಕಿತವಾಗುವ ಸಾಧ್ಯತೆಯನ್ನು ತಳ್ಳಿ ಹಾಕುವಂತಿಲ್ಲ. ಆದರೆ ಡೆಲ್ಟಾ ರೂಪಾಂತರಿಯಲ್ಲಿ ಒಬ್ಬ ಸೋಂಕಿತನು ಕೇವಲ ಒಬ್ಬರಿಗೆ ಮಾತ್ರ ಸೋಂಕು ಹರಡಿಸುತ್ತಾನೆ.

ಹಿಂದಿನ ಎಲ್ಲಾ ರೂಪಾಂತರಿಗಳಿಗಿಂತ ಓಮಿಕ್ರಾನ್ ತುಂಬಾ ವೇಗವಾಗಿ ಹರಡುತ್ತದೆ. ಓಮಿಕ್ರಾನ್ ವೈರಸ್ ದೇಹವನ್ನು ಸೇರಿದ 2-5 ದಿನಗಳಲ್ಲಿ ರೋಗಲಕ್ಷಣಗಳು ಕಂಡು ಬರುತ್ತವೆ. ಸೋಂಕು ಹರಡುವ ಅವಧಿಯು ರೋಗಲಕ್ಷಣಗಳು ಪ್ರಾರಂಭವಾಗುವ 1-2 ದಿನಗಳ ಮೊದಲು ಪ್ರಾರಂಭವಾಗುತ್ತದೆ ಮತ್ತು ನಂತರದ 5-7 ದಿನಗಳವರೆಗೂ ಇರುತ್ತದೆ.

ಲಸಿಕೆಯ ಎರಡೂ ಡೋಸ್‌ಗಳನ್ನು ಪಡೆದ ಅಥವಾ ಹಿಂದಿನ ಅಲೆಗಳಲ್ಲಿ ಈಗಾಗಲೇ ಕೋವಿಡ್‌ನಿಂದ ಬಳಲಿದ್ದರೆ ಅಂತಹ ವ್ಯಕ್ತಿಗಳಲ್ಲಿಯೂ ಸಹ ಓಮಿಕ್ರಾನ್ ಸೋಂಕು ಕಂಡು ಬರಬಹುದು. ಓಮಿಕ್ರಾನ್ ರೂಪಾಂತರಿಯು ಬಹುತೇಕ ಎಲ್ಲರನ್ನೂ ಬಾಧಿತಗೊಳಿಸಬಹುದು ಹಾಗೂ ದುರ್ಬಲಗೊಳಿಸಬಹುದು, ಆದರೆ ಲಸಿಕೆಯ ಎರಡೂ ಡೋಸ್‌ಗಳನ್ನು ಪಡೆದವರಲ್ಲಿ ಸೌಮ್ಯ ಲಕ್ಷಣಗಳನ್ನು ಕಾಣಬಹುದು. ಆದ್ದರಿಂದ ಎಲ್ಲ ಅರ್ಹ

ಓಮಿಕ್ರಾನ್ ರೂಪಾಂತರಿ ವೈರಸ್‌ನಿಂದ ರಕ್ಷಿಸಿಕೊಳ್ಳಲು ಪ್ರಮುಖವಾಗಿ ವೈರಸ್‌ಗೆ ಒಡ್ಡಿಕೊಳ್ಳುವ ಅಪಾಯವನ್ನು ಕಡಿಮೆ ಮಾಡಲು ಈ ಕೆಳಕಂಡ ಮಾರ್ಗಗಳನ್ನು ಅನುಸರಿಸುವ ಮೂಲಕ ರಕ್ಷಣೆ ಪಡೆಯಬಹುದು:

- ಮೂಗು ಹಾಗೂ ಬಾಯಿಯನ್ನು ಮುಚ್ಚುವ ಹಾಗೆ ಮುಖಗವಸನ್ನು (ಮಾಸ್ಕ್) ಧರಿಸಬೇಕು.
- ಪ್ರತಿ ಬಾರಿ ಮಾಸ್ಕ್ ಹಾಕುವಾಗ ಹಾಗೂ ತೆಗೆಯುವಾಗ ಕೈಗಳ ಸ್ವಚ್ಛವಾಗಿವೆಯೇ ಎಂದು ಖಚಿತಪಡಿಸಿಕೊಳ್ಳುವುದು.
- ಇತರರಿಂದ ಕನಿಷ್ಠ 1 ಮೀಟರ್ ದೂರವನ್ನು ಕಾಯ್ದುಕೊಳ್ಳುವುದು.
- ಸಾಧ್ಯವಾದಷ್ಟು ಮಟ್ಟಿಗೆ ನಿಮ್ಮ ಪ್ರಯಾಣವನ್ನು ಮಿತಿಗೊಳಿಸಿ.
- ಗಾಳಿಯಾಡದ ಅಥವಾ ಜನಸಂದಣಿ ಇರುವ ಸ್ಥಳಗಳಿಂದ ದೂರವಿರುವುದು.
- ಒಳಾಂಗಣದಲ್ಲಿ ಸ್ವಚ್ಛವಾಗಿ ಗಾಳಿಯಾಡುವಂತೆ ಕಿಟಕಿಗಳನ್ನು ತೆರೆಯಬೇಕು.
- ನಿಯಮಿತವಾಗಿ ಕೈತೊಳೆಯುವುದು.
- ಲಸಿಕೆಯನ್ನು ಇದುವರೆಗೂ ಪಡೆದಿಲ್ಲವಾದರೆ ತಕ್ಷಣ ಪಡೆಯಿರಿ.
- ಅನಾರೋಗ್ಯದ ಯಾವುದೇ ಚಿಹ್ನೆಗಳನ್ನು ನಿರ್ಲಕ್ಷಿಸಬೇಡಿ: ಉದಾ: ಜ್ವರ, ಅಶಕ್ತೆ, ಗಂಟಲು ನೋವು ಇತ್ಯಾದಿ ಕಂಡು ಬಂದರೆ ತಕ್ಷಣ ವೈದ್ಯರನ್ನು ಸಂಪರ್ಕಿಸಿ.

ನಾಗರಿಕರು ಲಸಿಕೆಯ ಎರಡೂ ಡೋಸ್‌ಗಳನ್ನು ಪಡೆದುಕೊಳ್ಳಬೇಕು.

ಸೋಂಕು ಹರಡುತ್ತಿರುವ ವೇಗ ಹಾಗೂ ಎಲ್ಲರಲ್ಲೂ ಹೆಚ್ಚು ಕಡಿಮೆ ಒಂದೇ ತರಹದ ರೋಗ ಲಕ್ಷಣಗಳನ್ನು ನೋಡಿದಾಗ ಎಲ್ಲವೂ ಓಮಿಕ್ರಾನ್‌ನೇ ಸೂಚಿಸುತ್ತವೆ. ಓಮಿಕ್ರಾನ್ ರೂಪಾಂತರಿಯು ಅತ್ಯಂತ ವೇಗವಾಗಿ ಡೆಲ್ಟಾ ತಳಿಯ ಸ್ಥಾನ ಪಡೆದುಕೊಳ್ಳುತ್ತಿದ್ದು, ಮುಂಬರುವ ದಿನಗಳಲ್ಲಿ ಅದು ಸಂಪೂರ್ಣವಾಗಿ ಡೆಲ್ಟಾ ತಳಿಯ ಸ್ಥಾನವನ್ನು ಆವರಿಸಿಕೊಳ್ಳಬಹುದು.

ಇದುವರೆಗಿನ ಪ್ರಕರಣಗಳನ್ನು ಗಮನಿಸಿದಾಗ ಓಮಿಕ್ರಾನ್ ಸೌಮ್ಯ ಸ್ವರೂಪದ ಲಕ್ಷಣಗಳಿಂದ ಕೂಡಿದ್ದು, ಆಸ್ಪತ್ರೆಗೆ ದಾಖಲಾಗುವವರ ಸಂಖ್ಯೆ ತುಂಬಾ ಕಡಿಮೆ ಇದೆ. ಕೇವಲ 1-2% ಸೋಂಕಿತರು ಆಸ್ಪತ್ರೆಗೆ ದಾಖಲಾಗುತ್ತಿದ್ದಾರೆ. ಆದರೆ ಡೆಲ್ಟಾ ರೂಪಾಂತರಿಯಲ್ಲಿ ಈ ಪ್ರಮಾಣವು 10% ನಷ್ಟಿತ್ತು. ಪ್ರಸ್ತುತ ಓಮಿಕ್ರಾನ್ ಸೋಂಕಿತರಲ್ಲಿ ಸಾವಿನ ಸಂಖ್ಯೆಯೂ ಅತೀ ಕಡಿಮೆ ಇದ್ದು, ಯಾವುದೇ ಖಚಿತ ನಿರ್ಣಯಕ್ಕೆ ಇಷ್ಟು ಬೇಗನೇ ಬರಲಾಗದು. ಆದರೆ ಮುಂದಿನ ಕೆಲವು ವಾರಗಳಲ್ಲಿ ಸ್ಪಷ್ಟ ಚಿತ್ರಣ ದೊರೆಯಬಹುದು.

ಆದರೆ ಬಿ.ಪಿ, ಶುಗರ್‌ನಂತಹ ಕಾಯಿಲೆಗಳಿಂದ ಬಳಲುತ್ತಿರುವವರಲ್ಲಿ ಹಾಗೂ ವಯೋವೃದ್ಧರಲ್ಲಿ ಈ ಮೊದಲಿನ ಕೋವಿಡ್ ವೈರಸ್ ತಳಿಗಳಂತೆಯೇ ಓಮಿಕ್ರಾನ್ ತಳಿಯೂ ಸಹ ಗಂಭೀರ ಅಡ್ಡ ಪರಿಣಾಮಗಳನ್ನು ಉಂಟು ಮಾಡಬಹುದು. ಇವರನ್ನು ಹೆಚ್ಚಿನ ನಿಗಾವಹಿಸಿ ಚಿಕಿತ್ಸೆ ನೀಡುವ ಅಗತ್ಯತೆ ಇದೆ. ಆದ್ದರಿಂದ ಸ್ವಯಂ ಪ್ರತ್ಯೇಕತೆಯ ಉದ್ದೇಶಕ್ಕಾಗಿ ರೋಗನಿರ್ಣಯವು ಮುಖ್ಯವಾಗಿದೆ.

ಆಸ್ಪತ್ರೆ ದಾಖಲಾತಿ ಪ್ರಮಾಣವು ಕೇವಲ 1% ಇದ್ದರೂ ಸಹ ದೇಶದ 135 ಕೋಟಿ ಜನಸಂಖ್ಯೆಗೆ ಹೋಲಿಸಿದಾಗ ಈ ಸಂಖ್ಯೆಯು 1 ಕೋಟಿಯಷ್ಟಾಗುತ್ತದೆ. ಅದೇ ರೀತಿ ಸಾವಿನ ಪ್ರಮಾಣವು 0.1% ಅಂದರೆ ಇಡೀ ದೇಶದಲ್ಲಿ 10 ಲಕ್ಷದಷ್ಟಾಗುತ್ತದೆ. ಆದ್ದರಿಂದ ಓಮಿಕ್ರಾನ್ ತಳಿಯು ಸೌಮ್ಯ ಸ್ವಭಾವದ್ದೆಂದು ಇಷ್ಟು ಬೇಗನೇ ಹೇಳಲಾಗದು.

ರೋಗಲಕ್ಷಣಗಳ ಆಧಾರದ

ಮೇಲೆಯೇ ಓಮಿಕ್ರಾನ್‌ನ್ನು ಗುರುತಿಸಬಹುದು. ಇದೊಂದು ಸಾಮಾನ್ಯ ನೆಗೆಡಿ ಎಂದು ಅಸಡ್ಡೆ ಬೇಡ. ರ್ಯಾಪಿಡ್ ಆಂಟಿಜೆನ್ ಟೆಸ್ಟ್ (RAT) ಹಾಗೂ ಆರ್.ಟಿ.ಪಿ.ಸಿ.ಆರ್ (RTPCR) ಟೆಸ್ಟ್‌ಗಳಿಂದ ಓಮಿಕ್ರಾನ್ ರೂಪಾಂತರಿ ಕೋವಿಡ್ ಅನ್ನು ಪತ್ತೆ ಮಾಡಬಹುದು.

ಓಮಿಕ್ರಾನ್ ರೂಪಾಂತರವು ವೇಗವಾಗಿ ಹರಡುತ್ತಿದೆ, ಕೋವಿಡ್ 19 ನಿಂದ ಬಳಲಿದ ಜನರು ಅಥವಾ ಇತರೆ ಕಾಯಿಲೆಗಳನ್ನು ಹೊಂದಿರುವವರು ಹೆಚ್ಚಿನ ಜಾಗರೂಕರಾಗಿರಬೇಕು. ಏಕೆಂದರೆ ಈ ಹೊಸ ರೂಪಾಂತರದಲ್ಲಿ ಮರುಸೋಂಕಿನ ಪ್ರಮಾಣವು ಹೆಚ್ಚಾಗಿರುತ್ತದೆ ಎಂದು ಭಾವಿಸಲಾಗಿದೆ. ಎಲ್ಲಾ ಸುರಕ್ಷತಾ ಮಾರ್ಗಸೂಚಿಗಳನ್ನು ಅನುಸರಿಸಿದರೆ ಮತ್ತು ಉತ್ತಮ ನೈರ್ಮಲ್ಯವನ್ನು ಪಾಲಿಸಿದರೆ ಹೊಸ ರೂಪಾಂತರದಿಂದ ಸೋಂಕಿನ ಅಪಾಯವನ್ನು ಕಡಿಮೆ ಮಾಡಬಹುದು.

ಬಹುತೇಕ ಕೋವಿಡ್ ಪ್ರಕರಣಗಳು ಲಕ್ಷಣರಹಿತ, ವಿಶ್ವಾಸಾರ್ಹ ಕುಟುಂಬ ಸದಸ್ಯರು ಹಾಗೂ ಸ್ನೇಹಿತರಿಂದ ಹರಡಿರಬಹುದಾಗಿದೆ. ಈ ಸಂದಿಗ್ಧ ಪರಿಸ್ಥಿತಿಯಲ್ಲಿ ಮನೆಯಲ್ಲಿ ಇರುವಾಗಲೂ ಸಹ ಕುಟುಂಬ ಸದಸ್ಯರೊಂದಿಗೆ, ನೆರೆ-ಹೊರೆಯವರೊಂದಿಗೆ, ಸ್ನೇಹಿತರೊಂದಿಗೆ ಸಂವಹನ ಮಾಡುವಾಗ ಕಡ್ಡಾಯವಾಗಿ ಮಾಸ್ಕ್ ಧರಿಸಬೇಕು. ಅದರಲ್ಲೂ ಕುಟುಂಬದ ಯಾವೊಬ್ಬ ಸದಸ್ಯರೂ ಸಹ ನಿತ್ಯ ಹೊರಗಡೆ ಸುತ್ತಾಡಿ ಬರುತ್ತಿದ್ದರೆ ಅಂತಹ ಸಂದರ್ಭದಲ್ಲಂತೂ ಮಾಸ್ಕ್ ಧರಿಸಲೇ ಬೇಕು. ಅವರು ನಿಮ್ಮ ಕುಟುಂಬ ಸದಸ್ಯರು ಅಥವಾ ಹತ್ತಿರದ ಸ್ನೇಹಿತರಾದ ಮಾತ್ರಕ್ಕೆ ಅವರು ಸುರಕ್ಷಿತವಲ್ಲ ಎಂಬುದನ್ನು ನೆನಪಿಡಿ. ಸಂಬಂಧಿಕರು ಹಾಗೂ ಸ್ನೇಹಿತರು ಮುಂದಿನ ಕೆಲವು ವಾರಗಳ ಮಟ್ಟಿಗಾದರೂ ಮನೆಯಿಂದ ಹೊರಗಡೆ ಅಥವಾ ಇತರರ ಮನೆಗೆ ಹೋಗುವುದನ್ನು ತಪ್ಪಿಸಲೇ ಬೇಕು.

ನಮಗಿರುವುದು ಒಂದೇ ಜೀವ. ಕುಟುಂಬ ಸದಸ್ಯರು ಹಾಗೂ ಸ್ನೇಹಿತರೊಂದಿಗೆ ಹರಟಲು ನಂತರದಲ್ಲಿ ಸಾಕಷ್ಟು ಸಮಯವಿದೆ. ಮನೆಯಲ್ಲಿಯೇ ಇರಿ ಹಾಗೂ ಎಲ್ಲರನ್ನೂ ಸುರಕ್ಷಿತವಾಗಿರಲು ಬಿಡಿ.



# ವಿದ್ಯುತ್ ಶುಲ್ಕ ಪಾವತಿಗಾಗಿ ಇ-ಬೆಳಕು ಆನ್‌ಲೈನ್ ತಂತ್ರಾಂಶ

**ಗ್ರಾಮ ಪಂಚಾಯತಿಗಳ  
ಕುಡಿಯುವ ನೀರು ಮತ್ತು  
ಜೀದಿ ದೀಪ ಸ್ಥಾವರಗಳ  
ವಿದ್ಯುತ್ ಶುಲ್ಕ ಪಾವತಿಗೆ  
ಮತ್ತು ಕಾರ್ಯನಿರ್ವಹಿಸದ  
ಮೀಟರ್‌ಗಳನ್ನು  
ತೆರವುಗೊಳಿಸಲು  
ಸಹಾಯಕವಾಗುವಂತಹ  
ಇ-ಬೆಳಕು ತಂತ್ರಾಂಶವನ್ನು  
ಸರ್ಕಾರ ಅಭಿವೃದ್ಧಿ  
ಪಡಿಸಿದೆ.**

**ಆರ್. ಸ್ವಿತಾ**

**ಗ್ರಾಮ** ಪಂಚಾಯತಿಗಳು ವಿದ್ಯುತ್ ಸರಬರಾಜು ಕಂಪನಿಗಳಿಗೆ ನಿಗದಿತ ಸಮಯದೊಳಗೆ ಬಾಕಿ ಮೊತ್ತವನ್ನು ಆನ್ - ಲೈನ್ ಮೂಲಕ ಪಾವತಿಸಲು, ಗ್ರಾಮ ಪಂಚಾಯತಿಗಳು ಕುಡಿಯುವ ನೀರು ಮತ್ತು ಜೀದಿ ದೀಪ ಸ್ಥಾವರಗಳಿಗೆ ಮೀಟರ್‌ಗಳನ್ನು ಅಳವಡಿಸಲಾಗಿದೆಯೇ?, ಅಳವಡಿಸಿದ್ದರೂ ಕಾರ್ಯನಿರ್ವಹಿಸದೇ ಇರುವ ಮೀಟರ್‌ಗಳ ವಿವರಗಳನ್ನು ಇಂಧೀಕರಿಸಲು, ಮತ್ತು ಕಾರ್ಯನಿರ್ವಹಿಸದೇ ಇರುವ ಕುಡಿಯುವ ನೀರು ಮತ್ತು ಜೀದಿ ದೀಪ ಸ್ಥಾವರಗಳ ನಿಷ್ಕ್ರಿಯಗೊಳಿಸಲು ನಿಗದಿತ ನಮೂನೆಯಲ್ಲಿ ಅರ್ಜಿಗಳನ್ನು ಆನ್- ಲೈನ್ ಮೂಲಕ ಸಲ್ಲಿಸುವಂತೆ ಅನುವು ಮಾಡಿಕೊಡುವ ಉದ್ದೇಶದಿಂದ "ಇ- ಬೆಳಕು" ತಂತ್ರಾಂಶವನ್ನು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ಇಲಾಖೆಯು ಅಭಿವೃದ್ಧಿ ಪಡಿಸಿದೆ.

ಸ್ವಾತಂತ್ರ್ಯ ಅಮೃತ ಮಹೋತ್ಸವ ಅಂಗವಾಗಿ ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯ (ಇ- ಆಡಳಿತ ವಿಭಾಗ) ವತಿಯಿಂದ ಇ- ಬೆಳಕು ಮತ್ತು ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶಗಳ ಲೋಕಾರ್ಪಣೆಯನ್ನು ಗ್ರಾಮ ಪಂಚಾಯತ್ ರಾಜ್ ಇಲಾಖೆ

ಸಚಿವ ಕೆ.ಎಸ್. ಈಶ್ವರಪ್ಪ ಅವರು ಇತ್ತೀಚೆಗಷ್ಟೇ ಮಾಡಿದರು.

ಗ್ರಾಮ ಪಂಚಾಯತಿಗಳಿಗೆ ಕುಡಿಯುವ ನೀರು ಮತ್ತು ಜೀದಿ ದೀಪ ಸ್ಥಾವರಗಳ ವಿದ್ಯುತ್ ಶುಲ್ಕವನ್ನು ಪಾವತಿಸಲು ರಾಜ್ಯ ಸರ್ಕಾರದಿಂದ ಬಿಡುಗಡೆಯಾಗುವ ಶಾಸನಬದ್ಧ ಅನುದಾನದಲ್ಲಿ ಶೇ.60 ರಷ್ಟು ಅನುದಾನವನ್ನು ನಿಗದಿಪಡಿಸಿ ಗ್ರಾಮ ಪಂಚಾಯತಿಗಳ ESCROW ಬ್ಯಾಂಕ್ ಖಾತೆಗಳಿಗೆ ಬಿಡುಗಡೆ ಮಾಡಲಾಗುತ್ತದೆ. ಗ್ರಾಮ ಪಂಚಾಯತಿಗಳು ಕೇಂದ್ರ ಹಣಕಾಸು ಆಯೋಗದಡಿ ಬಿಡುಗಡೆಯಾಗುವ ಅನುದಾನದಲ್ಲಿ ಮತ್ತು ಗ್ರಾಮ ಪಂಚಾಯತಿಗಳ ಸ್ವಂತ ಸಂಪನ್ಮೂಲಗಳಿಂದ ವಿದ್ಯುತ್ ಸರಬರಾಜು ಕಂಪನಿಗಳಿಗೆ ಪಾವತಿಸಬೇಕಾಗುವ ಬಾಕಿ ಮೊತ್ತವನ್ನು ಪಾವತಿಸಲು ಅನುದಾನವನ್ನು ನಿಗದಿಪಡಿಸಿ ಸಂಬಂಧಪಟ್ಟ ವಿದ್ಯುತ್ ಸರಬರಾಜು ಕಂಪನಿಗಳಿಗೆ ಪಾವತಿಸಲು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯಿಂದ ಗ್ರಾಮ ಪಂಚಾಯತಿಗಳಿಗೆ ನಿರ್ದೇಶನ ನೀಡಲಾಗಿದೆ.

ಆದಾಗ್ಯೂ ಕೂಡಾ ಹಲವು ಗ್ರಾಮ ಪಂಚಾಯತಿಗಳು ನಿಗದಿತ ಸಮಯದೊಳಗೆ ವಿದ್ಯುತ್ ಸರಬರಾಜು

ಕಂಪನಿಗಳಿಗೆ ಪಾವತಿಸಬೇಕಾಗುವ ಬಾಕಿ ಮೊತ್ತವನ್ನು ಪಾವತಿಸದೇ ಇರುವುದು ಕಂಡುಬಂದಿದೆ. ಹಾಗೆಯೇ ವಿದ್ಯುತ್ ಸರಬರಾಜು ಕಂಪನಿಗಳು ಗ್ರಾಮ ಪಂಚಾಯತಿಗಳಿಗೆ ಆರ್.ಆರ್.ನಂಬರ್‌ವಾರು ವಿದ್ಯುತ್ ಬಿಲ್ಲುಗಳನ್ನು ನೀಡದೇ ಇರುವುದು ಮತ್ತು ಕೆಲವೊಂದು ಆರ್.ಆರ್.ನಂಬರ್ ಗಳಿಗೆ ವಿದ್ಯುತ್ ಸರಬರಾಜು ಕಂಪನಿಗಳಿಂದ ಮೀಟರ್‌ಗಳನ್ನು ಅಳವಡಿಸದೆ ಹಾಗೂ ಆರ್.ಆರ್.ನಂಬರ್ ಗಳಿಗೆ ಅಳವಡಿಸಲಾದ ಮೀಟರ್‌ಗಳು ಕಾರ್ಯನಿರ್ವಹಿಸದೇ ಇದ್ದರೂ, Actual Meter Reading ಇಲ್ಲದೇ ಆರ್.ಆರ್. ನಂಬರ್‌ವಾರು ವಿದ್ಯುತ್ ಬಿಲ್ಲುಗಳನ್ನು ಗ್ರಾಮ ಪಂಚಾಯತಿಗಳಿಗೆ ವಿದ್ಯುತ್ ಸರಬರಾಜು ಕಂಪನಿಗಳು ನೀಡುತ್ತಿವೆ.

ಗ್ರಾಮ ಪಂಚಾಯತಿಯ ಅಧಿಕಾರಿಗಳು ಕಾರ್ಯನಿರ್ವಹಿಸದೇ ಇರುವ ಕುಡಿಯುವ ನೀರು ಸ್ಥಾವರಗಳನ್ನು (Defunct installations) ಪತ್ತೆ ಹಚ್ಚದೇ, ಸದರಿ ಸ್ಥಾವರಗಳ ಸಂಪರ್ಕವನ್ನು ನಿಷ್ಕ್ರಿಯಗೊಳಿಸಲು ಅರ್ಜಿಗಳನ್ನು ವಿದ್ಯುತ್ ಸರಬರಾಜು ಕಂಪನಿಗಳ ಅಧಿಕಾರಿಗಳಿಗೆ ಸಲ್ಲಿಸದೇ ಇರುವುದು ಅಥವಾ ಕಾರ್ಯನಿರ್ವಹಿಸದೇ ಇರುವ ಕುಡಿಯುವ ನೀರು ಸ್ಥಾವರಗಳ (Defunct installations) ಸಂಪರ್ಕವನ್ನು ನಿಷ್ಕ್ರಿಯಗೊಳಿಸಲು ಅರ್ಜಿಗಳನ್ನು ವಿದ್ಯುತ್ ಸರಬರಾಜು ಕಂಪನಿಗಳ ಅಧಿಕಾರಿಗಳಿಗೆ



ಗ್ರಾಮ ಪಂಚಾಯತಿರವರು ಸಲ್ಲಿಸಿದ್ದರೂ ಸಹ ಸಂಬಂಧಪಟ್ಟ ವಿಸಕಂ ಅಧಿಕಾರಿಗಳು ಕ್ರಮವಹಿಸದೇ ಇರುವುದು ಸರ್ಕಾರದ ಗಮನಕ್ಕೆ ಬಂದ ಹಿನ್ನೆಲೆಯಲ್ಲಿ ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತರವರ ಸಹಯೋಗದೊಂದಿಗೆ ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತರವರ ತಂತ್ರಾಂಶದೊಂದಿಗೆ "ಇ-ಬೆಳಕು" ತಂತ್ರಾಂಶವನ್ನು ಸಂಯೋಜನೆ ಮಾಡಲಾಗಿದೆ.

ಮೊದಲನೇ ಹಂತದಲ್ಲಿ ಜನವರಿ ಒಂದರಿಂದ "ಇ-ಬೆಳಕು" ತಂತ್ರಾಂಶವನ್ನು ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತ ವ್ಯಾಪ್ತಿಗೆ ಬರುವ

ಎಲ್ಲಾ ಗ್ರಾಮ ಪಂಚಾಯತಿಗಳಲ್ಲಿ ಮತ್ತು ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತ ಕಛೇರಿಗಳಲ್ಲಿ ಅನುಷ್ಠಾನ ಮಾಡಲು ಕ್ರಮವಹಿಸಲಾಗಿದೆ.

**ಇ-ಬೆಳಕು ತಂತ್ರಾಂಶದ ವೈಶಿಷ್ಟ್ಯತೆಗಳು :**

ಬಿ.ವಿ.ಸ.ಕಂ ರವರ ತಂತ್ರಾಂಶದೊಂದಿಗೆ "ಇ-ಬೆಳಕು" ತಂತ್ರಾಂಶವನ್ನು ಸಂಯೋಜನೆ ಮಾಡಿರುವುದರಿಂದ ಆರ್.ಆರ್.ನಂಬರ್‌ವಾರು ವಿದ್ಯುತ್ ಶುಲ್ಕದ ಬಿಲ್ಲುಗಳ ವಿವರಗಳು ಆಯಾ ಗ್ರಾಮ ಪಂಚಾಯತಿಯ "ಇ-ಬೆಳಕು" ತಂತ್ರಾಂಶದ ಲಾಗಿನ್‌ನಲ್ಲಿ ಲಭ್ಯವಾಗುವುದು.

"ಇ-ಬೆಳಕು" ತಂತ್ರಾಂಶದಲ್ಲಿ ಲಭ್ಯವಾಗುವ ಆರ್.ಆರ್.ನಂಬರ್‌ವಾರು ವಿದ್ಯುತ್ ಶುಲ್ಕದ ಬಿಲ್ಲುಗಳನ್ನು ಪರಿಶೀಲಿಸಿ ಆನ್ - ಲೈನ್ ಮೂಲಕವೇ ವಿದ್ಯುತ್ ಸರಬರಾಜು ಕಂಪನಿಗಳಿಗೆ ಪಾವತಿಸಲಾಗುವುದು.

"ಇ-ಬೆಳಕು" ತಂತ್ರಾಂಶದಲ್ಲಿ ಲಭ್ಯವಾಗುವ ಕುಡಿಯುವ ನೀರು ಮತ್ತು ಬೀದಿ ದೀಪ ಸ್ಥಾವರಗಳಿಗೆ ಮೀಟರ್‌ಗಳನ್ನು ಅಳವಡಿಸಲಾಗಿದೆಯೇ ಇಲ್ಲವೇ ಎಂಬ ಮಾಹಿತಿಯನ್ನು ಹಾಗೂ ಅಳವಡಿಸಲಾದ ಮೀಟರ್‌ಗಳು ಕಾರ್ಯ ನಿರ್ವಹಿಸುತ್ತಿದೆಯೇ ಇಲ್ಲವೇ ಎಂಬ ಮಾಹಿತಿಯನ್ನು ಕಾಲಕಾಲಕ್ಕೆ ಗ್ರಾಮ ಪಂಚಾಯತ್ ಅಭಿವೃದ್ಧಿ ಅಧಿಕಾರಿಗಳು ಇಂಧೀಕರಿಸುತ್ತಾರೆ.

"ಇ-ಬೆಳಕು" ತಂತ್ರಾಂಶದಲ್ಲಿ ಲಭ್ಯವಾಗುವ ಕುಡಿಯುವ ನೀರು ಮತ್ತು ಬೀದಿ ದೀಪ ಸ್ಥಾವರಗಳ ವಿವರಗಳನ್ನು

**"ಗಾಂಧಿ ಸಾಕ್ಷಿ ಕಾಯಕ 2.0" ತಂತ್ರಾಂಶದ ವೈಶಿಷ್ಟ್ಯತೆಗಳು:**

ಪ್ರತಿಯೊಂದು ಕಾಮಗಾರಿಗಳಿಗೆ ಪ್ರತ್ಯೇಕವಾಗಿ ಪ್ರಸ್ತಾವನೆಯನ್ನು ತಯಾರಿಸಿ ಸದರಿ ಕಾಮಗಾರಿಗಳನ್ನು ಭೌಗೋಳಿಕವಾಗಿ (Spatially) ಗುರುತಿಸುವುದು.

ಕಾಮಗಾರಿಗಳ ಪ್ರಸ್ತಾವನೆಯು ಅನುಮೋದನೆಗೊಂಡ ನಂತರ ಕಾಮಗಾರಿಗಳ ಟೆಂಡರ್ ವಿವರ, ಮಾಪನ ಪುಸ್ತಕದ ವಿವರ, ಗುತ್ತಿಗೆದಾರರ ವಿವರ ಮತ್ತು ಮಾಪನ ಪುಸ್ತಕದ ವಿವರಗಳನ್ನು ಅಳವಡಿಸಿ, ಕಾಮಗಾರಿಯ ಎಲ್ಲಾ ಹಂತದ ಮಾಹಿತಿಯನ್ನು ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶದಲ್ಲಿ ಅಳವಡಿಸುವುದು.

ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶದಲ್ಲಿ ಅನುಷ್ಠಾನ ಮಾಡುವ ರಸ್ತೆ ಕಾಮಗಾರಿಗಳ ಪ್ರತಿಯೊಂದು ಹಂತದ ವಿವರಗಳನ್ನು ಮತ್ತು Geo Tagged ಛಾಯಾಚಿತ್ರಗಳನ್ನು ಮೊಬೈಲ್ ಆಪ್‌ನಲ್ಲಿ ಸೆರೆಹಿಡಿಯುವುದು.

ಕರ್ನಾಟಕ ಗ್ರಾಮೀಣ ರಸ್ತೆ ಅಭಿವೃದ್ಧಿ ಸಂಸ್ಥೆಯವರು ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶವನ್ನು ಬಳಸಿ, ಗುತ್ತಿಗೆದಾರಿಗೆ ಆನ್-ಲೈನ್ ಮೂಲಕವೇ ಪಾವತಿಸುವುದನ್ನು ಕಡ್ಡಾಯಗೊಳಿಸಿದೆ.

ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗದವರು ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶವನ್ನು ಬಳಸಿ, ಪಾವತಿ ಆದೇಶವನ್ನು ಸೃಜಿಸಿ ಪಾವತಿಸುವುದನ್ನು ಕಡ್ಡಾಯಗೊಳಿಸಿದೆ.



ಪರಿಶೀಲಿಸಿ, ಸದರಿ ಸ್ಥಾವರಗಳು ಕಾರ್ಯನಿರ್ವಹಿಸುತ್ತಿದೆಯೇ ಇಲ್ಲವೇ ಎಂಬ ಮಾಹಿತಿಯನ್ನು ಕಾಲಕಾಲಕ್ಕೆ ಗ್ರಾಮ ಪಂಚಾಯತಿಯ ಪಂಚಾಯತ್ ಅಭಿವೃದ್ಧಿ ಅಧಿಕಾರಿಗಳು ಇಂಧೀಕರಿಸುತ್ತಾರೆ.

"ಇ-ಬೆಳಕು" ತಂತ್ರಾಂಶದ ಮೂಲಕ ಕುಡಿಯುವ ನೀರು ಮತ್ತು ಬೀದಿ ದೀಪಗಳ ಸ್ಥಾವರಗಳ ಸಂಪರ್ಕವನ್ನು ನಿಷ್ಕ್ರಿಯಗೊಳಿಸಲು, ಸ್ಥಾವರಗಳನ್ನು ಸ್ಥಳಾಂತರಿಸಲು (Transfer of Installations) ಮತ್ತು ನೂತನ ವಿದ್ಯುತ್ ಸರಬರಾಜು ಪಡೆಯಲು (New Connection) ನಿಗದಿತ ನಮೂನೆಯಲ್ಲಿ ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತ ಅಧಿಕಾರಿಗಳಿಗೆ "ಇ-ಬೆಳಕು" ತಂತ್ರಾಂಶದ ಮೂಲಕವೇ ಡಿಜಿಟಲ್ ಸಹಿ ಆಧಾರಿತ ಆನ್-ಲೈನ್ ಅರ್ಜಿಗಳನ್ನು ಸಲ್ಲಿಸಲಾಗುವುದು.

#### ಗಾಂಧಿ ಸಾಕ್ಷಿ ಕಾಯಕ 2.0

ಗಾಂಧಿ ಸಾಕ್ಷಿ ಕಾಯಕ ತಂತ್ರಾಂಶದಲ್ಲಿರುವ ನ್ಯೂನತೆಗಳನ್ನು

ಸರಿಪಡಿಸಲು ಹಾಗೂ ಗಾಂಧಿ ಸಾಕ್ಷಿ ಕಾಯಕ ತಂತ್ರಾಂಶವನ್ನು ಉನ್ನತೀಕರಣಗೊಳಿಸಲು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯು ನಿರ್ಧರಿಸಿ, "ಗಾಂಧಿ ಸಾಕ್ಷಿ ಕಾಯಕ 2.0" ತಂತ್ರಾಂಶವನ್ನು ಅಭಿವೃದ್ಧಿ ಪಡಿಸಲಾಗಿದೆ.

ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯಿಂದ ಅಭಿವೃದ್ಧಿಪಡಿಸಿದ್ದ ಗಾಂಧಿ ಸಾಕ್ಷಿ ಕಾಯಕ ತಂತ್ರಾಂಶದ ಬಳಕೆಯನ್ನು 03ನೇ ಅಕ್ಟೋಬರ್ 2013 ರಿಂದ ಕಡ್ಡಾಯಗೊಳಿಸಿ ಹಾಗೂ ಇಲಾಖೆಯ ಅಧೀನ ಇಲಾಖೆಯಾದ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ, ಕರ್ನಾಟಕ ಗ್ರಾಮೀಣ ನೀರು ಸರಬರಾಜು ಮತ್ತು ನೈರ್ಮಲ್ಯ, ಕರ್ನಾಟಕ ಗ್ರಾಮೀಣ ರಸ್ತೆ ಅಭಿವೃದ್ಧಿ ಸಂಸ್ಥೆ, ಕರ್ನಾಟಕ ಗ್ರಾಮೀಣ ಮೂಲ ಸೌಕರ್ಯ ಅಭಿವೃದ್ಧಿ ನಿಗಮ ಮತ್ತು ಗ್ರಾಮ ಪಂಚಾಯತಿಗಳಿಂದ ಅನುಷ್ಠಾನವಾಗುವ ಎಲ್ಲಾ ಕಾಮಗಾರಿಗಳ ಭೌತಿಕ ಮತ್ತು ಆರ್ಥಿಕ ಪ್ರಗತಿಯನ್ನು ಅಳವಡಿಸಿ, ಸದರಿ

ತಂತ್ರಾಂಶದಿಂದ ಸೃಜಿಸಲಾಗುವ ಪಾವತಿ ಆದೇಶದ ಮೂಲಕ ಪಾವತಿಸಲು ಕಡ್ಡಾಯಗೊಳಿಸಲಾಗಿತ್ತು.

ಹಾಗಾಗಿ ಗಾಂಧಿ ಸಾಕ್ಷಿ ಕಾಯಕ ತಂತ್ರಾಂಶದಲ್ಲಿ ಇಲಾಖೆಯ ಅಧೀನ ಇಲಾಖೆಗಳು ಅನುಷ್ಠಾನ ಮಾಡುವ ಕಾಮಗಾರಿಗಳ ವಿವರಗಳನ್ನು secondary entry ಯ ಮೂಲಕ ಅಳವಡಿಸಲಾಗುತ್ತಿತ್ತು. ಹಲವಾರು ಬಾರಿ ಕಾಮಗಾರಿಗಳಿಗೆ ಸಂಬಂಧಿಸಿದಂತೆ ಗುತ್ತಿಗೆದಾರರಿಗೆ ಪಾವತಿ ಮಾಡುವ ವೇಳೆಯಲ್ಲಿ ಸದರಿ ಕಾಮಗಾರಿಗಳ ಭೌತಿಕ ಪ್ರಗತಿಯ ವಿವರಗಳನ್ನು ಅಳವಡಿಸಿ, ಪಾವತಿ ಆದೇಶವನ್ನು ಸೃಜಿಸಿ ಗುತ್ತಿಗೆದಾರರಿಗೆ ಪಾವತಿಸಲಾಗುತ್ತಿತ್ತು. ಇಂದರಿಂದಾಗಿ ಕಾಮಗಾರಿಗಳ ಭೌತಿಕ ಮತ್ತು ಆರ್ಥಿಕ ಪ್ರಗತಿಯು ಯಾವ ಹಂತದಲ್ಲಿ ಇದೆ ಎಂಬುದರ ನಿಖರವಾದ ಮಾಹಿತಿಯು ಸರ್ಕಾರದ ಹಂತದಲ್ಲಿ ಲಭ್ಯವಾಗುತ್ತಿರಲಿಲ್ಲ.

ಗಾಂಧಿ ಸಾಕ್ಷಿ ಕಾಯಕ 2.0 ತಂತ್ರಾಂಶದಲ್ಲಿ ಕಾಮಗಾರಿಗಳನ್ನು ಪ್ರಾರಂಭಿಸುವ ಮುನ್ನವೇ ಸದರಿ ಕಾಮಗಾರಿಗಳನ್ನು ಯಾವ ಸ್ಥಳದಲ್ಲಿ ಅನುಷ್ಠಾನ ಮಾಡಲಾಗುವುದು ಎಂದು ಭೌಗೋಳಿಕವಾಗಿ (Spatially) ಗುರುತಿಸುವ ವಿಧಾನವನ್ನು ಅಳವಡಿಸಲಾಗಿದೆ, ಇಂದರಿಂದಾಗಿ ಕಾಮಗಾರಿಗಳ duplication ಅನ್ನು ತಡೆಯಬಹುದಾಗಿದೆ ಹಾಗೂ ಕಾಮಗಾರಿಗಳ ಭೌತಿಕ ಪ್ರಗತಿಯ ಪ್ರತಿಯೊಂದು ಹಂತವನ್ನು real time ನಲ್ಲಿ ಅಳವಡಿಸುವಂತೆ ಕಡ್ಡಾಯಗೊಳಿಸಿ ಗುತ್ತಿಗೆದಾರರಿಗೆ ಆನ್-ಲೈನ್ ನಲ್ಲಿ ಪಾವತಿಸುವಂತೆ ಅನುವು ಮಾಡಿಕೊಡಲಾಗಿದೆ.

"ಗಾಂಧಿ ಸಾಕ್ಷಿ ಕಾಯಕ 2.0" ತಂತ್ರಾಂಶವನ್ನು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯ ಅಧೀನ ಇಲಾಖೆಗಳಾದ ಪಂಚಾಯತ್ ರಾಜ್ ಇಂಜಿನಿಯರಿಂಗ್ ವಿಭಾಗ ಮತ್ತು ಕರ್ನಾಟಕ ಗ್ರಾಮೀಣ ರಸ್ತೆ ಅಭಿವೃದ್ಧಿ ಸಂಸ್ಥೆಯ ಕಛೇರಿಗಳಲ್ಲಿ ಅನುಷ್ಠಾನ ಮಾಡಲು ಕ್ರಮವಹಿಸಲಾಗಿದೆ.

ಒಟ್ಟಿನಲ್ಲಿ ಅಭಿವೃದ್ಧಿ ಪಡಿಸಲಾಗಿರುವ ಈ ಎರಡೂ ತಂತ್ರಾಂಶಗಳು ಆನ್-ಲೈನ್ ಪಾವತಿಗೆ ಮತ್ತು ಸರ್ಕಾರದ ಕೆಲಸವು ಸುಗಮವಾಗಿ ಜರುಗಲು ನೆರವಾಗಲಿದೆ.

**ಮೊದಲನೇ ಹಂತದಲ್ಲಿ ಜನವರಿ ಒಂದರಿಂದ "ಇ-ಬೆಳಕು" ತಂತ್ರಾಂಶವನ್ನು ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತ ವ್ಯಾಪ್ತಿಗೆ ಬರುವ ಎಲ್ಲಾ ಗ್ರಾಮ ಪಂಚಾಯತಿಗಳಲ್ಲಿ ಮತ್ತು ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತ ಕಛೇರಿಗಳಲ್ಲಿ ಅನುಷ್ಠಾನ ಮಾಡಲು ಕ್ರಮವಹಿಸಲಾಗಿದೆ.**



ಅಬಲೆಯರಿಗೊಂದು ಸಬಲತೆಯ

ಆಶಾಕಿರಣ

# ಸುರಕ್ಷಿಣಿ



**ಬಾಲ್ಯ** ವಿವಾಹಕ್ಕೊಳಗಾದ ಮಕ್ಕಳ ಶಿಕ್ಷಣ ಮತ್ತು ಆರೋಗ್ಯದ ಬಗ್ಗೆ ನಿಗಾ ವಹಿಸಲು ಬಾಗಲಕೋಟೆ ಜಿಲ್ಲಾ ಪಂಚಾಯತ್ “ಸುರಕ್ಷಿಣಿ” ಎಂಬ ವೆಬ್‌ಸೈಟ್ ರೂಪಿಸುವ ಮೂಲಕ ರಾಜ್ಯದಲ್ಲೇ ವಿನೂತನ ಪ್ರಯೋಗ ಮಾಡಿದೆ.

ರಾಷ್ಟ್ರೀಯ ಮಾಹಿತಿ ಕೇಂದ್ರ ರೂಪಿಸಿರುವ 'ಸುರಕ್ಷಿಣಿ' ವೆಬ್‌ಸೈಟ್‌ನಲ್ಲಿ ಬಾಲ್ಯವಿವಾಹಕ್ಕೊಳಗಾದ ಮಕ್ಕಳ ರಕ್ಷಣೆಯ ಬಗ್ಗೆ ನಿಗಾ ವಹಿಸಲು ಸಾಧ್ಯವಿದೆ. ಬಾಲ್ಯ ವಿವಾಹ ನಡೆದ ನಂತರ ದಾಖಲಿಸಿದ ಪ್ರಕರಣ, ಅಧಿಕಾರಿಗಳು ಬಾಲಕಿಯರ ಮನೆಗೆ ಭೇಟಿ ನೀಡಿದ ಮಾಹಿತಿ ಇಲ್ಲಿ ದಾಖಲಾಗುತ್ತದೆ. ಬಾಲಕಿಯರ ಶಿಕ್ಷಣ, ಆರೋಗ್ಯ, ಸಹಾಯ ಸೇರಿದಂತೆ ನಾನಾ ಇಲಾಖೆ ಅಧಿಕಾರಿಗಳು ಭೇಟಿ ನೀಡಿದ ಮಾಹಿತಿಯನ್ನು ಸೇರ್ಪಡೆಗೊಳಿಸಲಾಗುತ್ತದೆ. ಆಕಸ್ಮಾತ್ ಅಧಿಕಾರಿ ಭೇಟಿ ನೀಡದಿದ್ದರೆ ಆ ಮಾಹಿತಿಯು ಇದರಲ್ಲಿ ದೊರಕುತ್ತದೆ. ವೆಬ್‌ಸೈಟ್ ಮೂಲಕ ಹಿರಿಯ ಅಧಿಕಾರಿಗಳು ಬಾಲ್ಯವಿವಾಹಕ್ಕೊಳಗಾದ ಬಾಲಕಿಯರ ಸ್ಥಿತಿ ಗತಿ ಬಗ್ಗೆ ವಿವರ ಪಡೆಯಲು ಸಾಧ್ಯವಿದೆ.

ಇಂದಿನ ಆಧುನಿಕ ಯುಗದಲ್ಲೂ ಬಾಲ್ಯ ವಿವಾಹದಂತಹ ಅನಿಷ್ಟ ಪದ್ಧತಿ ಅಲ್ಲಲ್ಲಿ ಮುಂದುವರಿದೇ ಇದೆ. ಸರ್ಕಾರದಿಂದಾಗಲಿ, ಸಾಮಾಜಿಕ ವ್ಯವಸ್ಥೆಯಿಂದಾಗಲಿ ಇದನ್ನು ಸಂಪೂರ್ಣವಾಗಿ ತೊಡೆದು ಹಾಕಲು ಸಾಧ್ಯವಾಗುತ್ತಿಲ್ಲ. ಆಡಳಿತ ಯಂತ್ರ ವಷ್ಟೇ ಪ್ರಯತ್ನಪಟ್ಟರೂ ಬಾಲ್ಯ ವಿವಾಹದಂತಹ ಪಿಡುಗು ಇನ್ನೂ ಅನೇಕ ಕಡೆ ಹಳ್ಳಿಗಳಲ್ಲಿ ಅಭಾದಿತವಾಗಿ ಮುಂದುವರಿದೆ. ಆದಾಗ್ಯೂ ಕೂಡ ಆಡಳಿತ ಯಂತ್ರದ ಮುನ್ನಚ್ಚರಿಕೆ ಫಲವಾಗಿ ಬಾಗಲಕೋಟೆ ಜಿಲ್ಲೆಯಲ್ಲಿ 241 ಬಾಲ್ಯವಿವಾಹ ಪ್ರಕರಣಗಳನ್ನು ತಡೆಯಲಾಗಿದೆ. ಜೊತೆಗೆ ಸಂತ್ರಸ್ತ ಬಾಲಕಿಯರ ನಂತರದ ಬದುಕಿನ ಬಗ್ಗೆ ಕಾಳಜಿಯನ್ನು ವಹಿಸಿದೆ.

**ಬಾಗಲಕೋಟೆ  
ಜಿಲ್ಲಾಪಂಚಾಯತ್  
ಬಾಲ್ಯವಿವಾಹ ತಡೆಗೆ  
“ಸುರಕ್ಷಿಣಿ” ಎಂಬ  
ವೆಬ್‌ಸೈಟ್ ಅನ್ನು  
ರೂಪಿಸುವ ಮೂಲಕ  
ವಿನೂತನ ಪ್ರಯೋಗ  
ನಡೆಸಿದೆ.**

**ಮಂಜುನಾಥ ಸುಳ್ಳೊಳ್ಳಿ**

## ಸುರಕ್ಷಣೆ ವೆಬ್‌ಸೈಟ್‌ನ ಉದ್ದೇಶ

- ಸುರಕ್ಷಣೆ ವೆಬ್‌ಸೈಟ್ ಮೂಲಕ ಬಾಲ್ಯವಿವಾಹ ತಡೆಗಟ್ಟುವುದು, ಅನುಪಾಲನೆ ಮತ್ತು ಬಾಲ್ಯವಿವಾಹಕ್ಕೆ ಒಳಪಟ್ಟ ಮಕ್ಕಳ ವಿವಾಹದ ವಯಸ್ಸು ಪೂರ್ಣವಾಗುವವರೆಗೆ ಪುನಃ ಮದುವೆಯಾಗದಂತೆ ನೋಡಿಕೊಳ್ಳುವುದಾಗಿದೆ.
- ಪಂಚಾಯತ ರಾಜ್ ಇಲಾಖೆ, ಕಂದಾಯ ಇಲಾಖೆ, ಪೊಲೀಸ್ ಇಲಾಖೆ, ಶಿಕ್ಷಣ ಇಲಾಖೆ, ಮಹಿಳಾ ಮತ್ತು ಮಕ್ಕಳ ಇಲಾಖೆ ಅಧಿಕಾರಿಗಳು ನಿಯಮಿತವಾಗಿ ಮಗುವಿನ ಮನೆಗೆ ಭೇಟಿ ಕೊಟ್ಟು ಶಿಕ್ಷಣ ಮುಂದುವರಿಸಿರುವ ಬಗ್ಗೆ ಮತ್ತು ವಿವಾಹದ ವಯಸ್ಸು ಆಗುವುದೊರಳಗಯೇ ಮರು ವಿವಾಹ ಆಗದಿರುವ ಬಗ್ಗೆ ಖಚಿತ ಪಡಿಸಿಕೊಳ್ಳುವುದು.
- ಮಗುವಿನ ಹೆಸರು, ಲಿಂಗ, ಜನ್ಮ ದಿನಾಂಕ, ಹುಟ್ಟೂರು, ಮದುವೆಯಾದ ದಿನಾಂಕ, ಯಾರ ಆಶ್ರಯದಲ್ಲಿದೆ ಎಂಬ ಬಗ್ಗೆ ಮಗುವಿನ ಸಂಪೂರ್ಣ ಮಾಹಿತಿ ಒಳಗೊಂಡಿರುತ್ತದೆ.
- ವಿವಿಧ ಇಲಾಖೆಯ ಅಧಿಕಾರಿಗಳು ಮಗುವಿನ ಜಾಡು ಹಿಡಿಯುವುದು, ವಿವಾಹದ ವಯಸ್ಸಿಗೂ ಮುಂಚಿತವಾಗಿ ಬಾಲಕಿಯ ಮದುವೆಯಾಗದಂತೆ ನೋಡಿಕೊಳ್ಳುವುದು, ಭೇಟಿ ಕೊಟ್ಟ ಅಧಿಕಾರಿಯ ಹೆಸರು, ಭೇಟಿ ಕೊಟ್ಟ ದಿನಾಂಕ, ಅಧಿಕಾರಿಗಳ ಮೊಬೈಲ್ ಸಂಖ್ಯೆ, ಸದರಿ ಮದುವೆಯ ವಿವರ, ಮದುವೆಯ ಮೊದಲು, ಮದುವೆಯ ನಂತರ ಮತ್ತು ಮದುವೆ ಸಮಯದಲ್ಲಿಯ ವಿವರವಾದ ವರದಿಯನ್ನು ತಂತ್ರಾಂಶದಲ್ಲಿ ಅಳವಡಿಸಲಾಗಿದೆ.
- ಈ ತಂತ್ರಾಂಶದಲ್ಲಿನ ವಿವರಗಳನ್ನು ಬಾಗಲಕೋಟೆ ಜಿಲ್ಲಾ ಪಂಚಾಯತ್ ಮುಖ್ಯ ಕಾರ್ಯನಿವಾಹಕ ಅಧಿಕಾರಿಗಳು ಮೇಲ್ವಿಚಾರಣೆ ಮಾಡುತ್ತಾರೆ.
- ಪೊಲೀಸ್ ಇಲಾಖೆಯಲ್ಲಿ ಎಫ್.ಐ.ಆರ್ ವಿವರ, ನ್ಯಾಯಾಲಯಕ್ಕೆ ಸಂಬಂಧಪಟ್ಟ ವಿವರ, ಶಿಕ್ಷಣ ಮುಂದುವರಿಸಿರುವ ವಿವರ ಸೇರಿದಂತೆ ಇತರೆ ಮಾಹಿತಿ ಲಭ್ಯವಿರುತ್ತದೆ.

## ಉತ್ತಮ ಸೇವೆಗೆ ರಾಷ್ಟ್ರೀಯ ಮನ್ನಣೆ

ಸಾರ್ವಜನಿಕ ಸೇವೆಯಲ್ಲಿ ಉತ್ತಮ ಸೇವೆ ಮಾಡಿದ ಬಾಗಲಕೋಟೆ ಜಿಲ್ಲಾ ಪಂಚಾಯತ್‌ನ ಸಿಇಓ ಟಿ.ಭೂಬಾಲನ್ ಅವರಿಗೆ ದಿ ಬೆಟರ್ ಇಂಡಿಯಾ ರಾಷ್ಟ್ರೀಯ ಮನ್ನಣೆ ನೀಡಿ ಗೌರವಿಸಿದೆ. 2021ರಲ್ಲಿ ದೇಶವು ಕೋವಿಡ್-19 ಮತ್ತು ಅದರ ಕ್ಷಿಪ್ರ ಹರಡುವಿಕೆಯಿಂದ ತತ್ತರಿಸುತ್ತಿರುವ ಸಮಯದಲ್ಲಿ ವರ್ಷದ ಮಧ್ಯೆಯೂ ಗಮನ ಸೆಳೆದ ದೇಶದ 12 ಟಾಪ್ ಐ.ಎ.ಎಸ್, ಐಪಿಎಸ್, ಐಎಫ್‌ಎಸ್ ಅಧಿಕಾರಿಗಳ ವಾರ್ಷಿಕ ಪಟ್ಟಿಯಲ್ಲಿ 4ನೇ ಸ್ಥಾನ ಪಡೆದಿದ್ದಾರೆ.

ಕೋವಿಡ್ ಸಂದರ್ಭದಲ್ಲಿ ಜಿಲ್ಲಾ ಪಂಚಾಯತ್ ಸಿಇಓ ಟಿ.ಭೂಬಾಲನ್ ಅವರು ಬಾಲ್ಯ ವಿವಾಹದ ಸಮಸ್ಯೆಯನ್ನು ಎದುರಿಸಬೇಕಾಯಿತು. ಎಪ್ರಿಲ್ ಮತ್ತು ಜುಲೈ 2020ರ ನಡುವೆ ಕರ್ನಾಟಕದಲ್ಲಿ 107 ಬಾಲ್ಯ ವಿವಾಹ ಪ್ರಕರಣಗಳು ವರದಿಯಾಗಿದ್ದವು. ಸಾಂಕ್ರಾಮಿಕ ರೋಗದ ಮಧ್ಯೆ ಬಾಗಲಕೋಟೆಯಲ್ಲಿ ಬಾಲ್ಯ ವಿವಾಹಗಳ ತೀವ್ರ ಏರಿಕೆಯನ್ನು ನಿಭಾಯಿಸಲು ಭೂಬಾಲನ್ ಅವರು ಬಹುಮುಖ ವಿಧಾನವನ್ನು ಅಳವಡಿಸಿಕೊಂಡರಲ್ಲದೆ ಒಂದು ವರ್ಷದಲ್ಲಿ 176 ಮಕ್ಕಳು ಅಪ್ರಾಪ್ತ ವಯಸ್ಸಿನಲ್ಲಿ ವಿವಾಹವಾಗದಂತೆ ರಕ್ಷಿಸುವ ಕೆಲಸ ಮಾಡಿದ್ದಾರೆ.

ಇಂತಹ ಮಹತ್ತರವಾದ ಕಾರ್ಯಕ್ಕಾಗಿ ದಿ ಬೆಟರ್ ಇಂಡಿಯಾ ಡಿಸೆಂಬರ್ 31, 2021 ರಂದು ಹೊರಡಿಸಿದ ಉತ್ತಮ ಸೇವಾ ಐ.ಎ.ಎಸ್, ಐಪಿಎಸ್, ಐಎಫ್‌ಎಸ್ ಅಧಿಕಾರಿಗಳ ಪಟ್ಟಿಯಲ್ಲಿ ಬಾಗಲಕೋಟೆ ಜಿ.ಪಂ ಸಿಇಓ ಟಿ.ಭೂಬಾಲನ್ ಅವರನ್ನು ಆಯ್ಕೆ ಮಾಡುವ ಮೂಲಕ ರಾಷ್ಟ್ರೀಯ ಮನ್ನಣೆ ನೀಡಿ ಗೌರವಿಸಿದೆ.

ದೇಶದಲ್ಲಿಯೇ ಇದು ಅಪರೂಪದ ಪ್ರಯೋಗ ಎಂದು ಹೇಳಲಾಗುತ್ತಿದ್ದು, ರಾಜ್ಯದಲ್ಲಿ ಮಾತ್ರ ಇದು ಪ್ರಥಮ ಪ್ರಯೋಗ ಎಂಬುದನ್ನು ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಸಚಿವೆ ಶಶಿಕಲಾ ಜೊಲ್ಲೆ ಪ್ರಶಂಸಿಸುವುದಲ್ಲದೆ ರಾಜ್ಯಾದ್ಯಂತ ಇದನ್ನು ವಿಸ್ತರಿಸುವ ಇಂಗಿತ ವ್ಯಕ್ತಪಡಿಸಿದ್ದಾರೆ.

ಬಾಲ್ಯವಿವಾಹ ನಿಷೇಧ ಸಮಿತಿಯ ಅಧ್ಯಕ್ಷರಾಗಿರುವ ಬಾಗಲಕೋಟೆ ಜಿಲ್ಲಾಧಿಕಾರಿ ಕ್ಯಾಪ್ಟನ್ ಡಾ.ಕೆ.ರಾಜೇಂದ್ರ ಅವರು ಅತ್ಯಂತ ಕಾಳಜಿವಹಿಸಿದ್ದು, ಜಿಲ್ಲಾ ಪಂಚಾಯತ್‌ನ ಮುಖ್ಯ ಕಾರ್ಯನಿವಾಹಕ ಅಧಿಕಾರಿ ಟಿ.ಭೂಬಾಲನ್, ರಾಷ್ಟ್ರೀಯ ಮಾಹಿತಿ ಕೇಂದ್ರ ಹಿರಿಯ ತಾಂತ್ರಿಕ ನಿರ್ದೇಶಕ ಗಿರಿಯಾಚಾರ್ ಅವರ ಪ್ರಯತ್ನದ ಫಲವಾಗಿ ಸುರಕ್ಷಣೆ ವೆಬ್‌ಸೈಟ್ ಸಿದ್ಧಗೊಂಡಿದೆ. ಈ ವೆಬ್‌ಸೈಟ್ ಕೇವಲ ಇಲಾಖೆಯ ಆಂತರಿಕ ಕಾರ್ಯಕ್ಕೆ ಮಾತ್ರ ಬಳಕೆಯಾಗಲಿದ್ದು, ಸಂಬಂಧಿಸಿದ ಅಧಿಕಾರಿಗಳಿಗೆ ಮಾತ್ರವೇ ಬಾಲಕಿಯರ ವಿವರ ಲಭ್ಯವಾಗಲಿದೆ. ಸಾರ್ವಜನಿಕ ಮಾಹಿತಿಯನ್ನು ನಿರ್ಬಂಧಿಸಲಾಗಿದೆ.

ದೇಶದಲ್ಲಿಯೇ ಇದು ಅಪರೂಪದ ಪ್ರಯೋಗ ಎಂದು ಹೇಳಲಾಗುತ್ತಿದ್ದು, ರಾಜ್ಯದಲ್ಲಿ ಮಾತ್ರ ಇದು ಪ್ರಥಮ ಪ್ರಯೋಗ ಎಂಬುದನ್ನು ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಸಚಿವೆ ಶಶಿಕಲಾ ಜೊಲ್ಲೆ ಪ್ರಶಂಸಿಸುವುದಲ್ಲದೆ ರಾಜ್ಯಾದ್ಯಂತ ಇದನ್ನು ವಿಸ್ತರಿಸುವ ಇಂಗಿತ ವ್ಯಕ್ತಪಡಿಸಿದ್ದಾರೆ. ಕೇಂದ್ರ ಸರ್ಕಾರದ ರಾಷ್ಟ್ರೀಯ ಮಾಹಿತಿ ಕೇಂದ್ರ ಬೆಂಗಳೂರಿನಲ್ಲಿ ಪ್ರಾತ್ಯಕ್ಷಿಕೆಯನ್ನು ನಡೆಸಿ ವಿಸ್ತೃತ ಚರ್ಚೆಯ ನಂತರ ರಾಜ್ಯ ಮತ್ತು ದೇಶಾದ್ಯಂತ ಅನುಷ್ಠಾನದ ಬಗ್ಗೆ ಯೋಜಿಸುವ ಸಾಧ್ಯತೆಗಳಿವೆ.

## ಅರಣ್ಯ ರಕ್ಷಕರಿಗಾಗಿ

# ವಿಧಾಯುಗ್ 4.0



## ಸೌರಶಕ್ತಿ ಬೈಕ್

ಅರಣ್ಯ ರಕ್ಷಕರ  
ಸೇವೆಗಾಗಿ ಸದ್ದೇ  
ಮಾಡದ, ಹೊಗೆ  
ಉಗುಳದ, ಪೆಟ್ರೋಲ್  
ಇಲ್ಲದೇ ಸೌರಶಕ್ತಿಯಿಂದ  
ಚಲಿಸುವ 'ವಿಧಾ ಯುಗ್  
4.0' ವಿಶೇಷ ಬೈಕ್  
ಅನ್ನು ಅನ್ವೇಷಣೆ  
ಮಾಡಲಾಗಿದೆ.

ಡಾ. ವರಪ್ರಸಾದ್ ರಾವ್

ಕುದುರೆಮುಖ ಸುತ್ತಮುತ್ತಲ ಕಾಡು-ಮೇಡು ರಕ್ಷಣೆ ಮಾಡುವುದು ಅರಣ್ಯ ರಕ್ಷಕರಿಗೆ ದೊಡ್ಡ ಸವಾಲಾಗಿದ್ದು, ಇದನ್ನು ಎದುರಿಸಲು ಪ್ರತಿನಿತ್ಯ ಹರಸಾಹಸ ಮಾಡಬೇಕಾದ ಪರಿಸ್ಥಿತಿ ನಿರ್ಮಾಣವಾಗಿದೆ. ಇದನ್ನು ಅರಿತ ಮಂಗಳೂರಿನ ರಾಷ್ಟ್ರೀಯ ತಾಂತ್ರಿಕ ಸಂಸ್ಥೆ ಕರ್ನಾಟಕ -NITK ಅರಣ್ಯ ಸಂರಕ್ಷಕರಿಗೆ ಸಹಾಯಹಸ್ತ ಚಾಚಲು ಮುಂದಾಗಿದ್ದು, ನೂತನ ತಂತ್ರಜ್ಞಾನ ಆಧಾರಿತ ಸೋಲಾರ್ ಇ-ಬೈಕ್ ಅನ್ನು ಅನ್ವೇಷಣೆ ಮಾಡಿದೆ. ಇದಕ್ಕೆ ಪೆಟ್ರೋಲ್ ಅಂತೂ ಬೇಡವೇ ಬೇಡ. ಕೇವಲ ಸೌರಶಕ್ತಿಯಿಂದ ಓಡುವ ವಿನೂತನ ಬೈಕ್ ಈಗ ಕುದುರೆ ಮುಖದ ದಟ್ಟ ಕಾನನದ ಮಧ್ಯೆ ಓಡಾಡುತ್ತಿದೆ.

ಕುದುರೆಮುಖ ಹೆಸರು ಕೇಳಿದಾಕ್ಷಣ ನೆನಪಿಗೆ ಬರುವುದು, ಪರ್ವತ ಶ್ರೇಣಿ, ಶಿಖರ, ಕಾಡು ಮೇಡು, ಜಲಪಾತ. ಹೀಗೆ ಪ್ರಕೃತಿಯ ವೈವಿಧ್ಯಮಯತೆಯೇ ಮೈದಾಳಿರುವಂತಹ ಸುಂದರವಾದ ದೃಶ್ಯವಳಿ ನಮ್ಮ ಕಣ್ಣು ಮುಂದೆ ಬರುತ್ತದೆ. ಈ ಪರಿಸರವನ್ನು ಸಂರಕ್ಷಿಸುವ ಕಾರ್ಯದಲ್ಲಿ ನಿರತರಾಗಿರುವ ಅರಣ್ಯ ಸಂರಕ್ಷಕರಿಗೆ ತಮ್ಮ ಕಾರ್ಯಾಚರಣೆಯನ್ನು ಸುಲಭಗೊಳಿಸಲು ನೂತನ ಆವಿಷ್ಕಾರವನ್ನು ಕೈಗೊಳ್ಳಲಾಗಿದೆ.

ಮಂಗಳೂರಿನ ರಾಷ್ಟ್ರೀಯ ತಾಂತ್ರಿಕ ಸಂಸ್ಥೆ ಕರ್ನಾಟಕ -NITK ಅರಣ್ಯ ಸಂರಕ್ಷಕರಿಗೆ ಸಹಾಯಹಸ್ತ ನೀಡಲು ಮುಂದಾಗಿದ್ದು, ಕುದುರೆಮುಖ ಜೀವವೈವಿಧ್ಯ ರಕ್ಷಣಾ ವಿಭಾಗದೊಂದಿಗೆ ಒಡಂಬಡಿಕೆ ಮಾಡಿಕೊಂಡಿದೆ. ಅರಣ್ಯ ರಕ್ಷಕರು ಕಾಡು-ಮೇಡಲ್ಲಿ, ಹಳ್ಳ-ಕೊಳ್ಳಗಳಲ್ಲಿ ಓಡಾಡಲು ಸಹಕಾರಿಯಾಗುವ ರೀತಿಯಲ್ಲಿ ನೂತನ ತಂತ್ರಜ್ಞಾನವನ್ನು ಅಳವಡಿಸಿಕೊಂಡು ಸೋಲಾರ್ ಇ-ಬೈಕ್ ಅನ್ನು ಅಭಿವೃದ್ಧಿಪಡಿಸಿದೆ.



ಅರಣ್ಯ ಇಲಾಖೆ ಸಿಬ್ಬಂದಿಯನ್ನು ಗಮನದಲ್ಲಿಟ್ಟುಕೊಂಡು ವಿಶೇಷವಾಗಿ ಈ ವಾಹನ ತಯಾರಿಸಲಾಗಿದೆ. ಈ ವಿಧ್ ಯುಗ್ 4.0 ತಂತ್ರಜ್ಞಾನದ ಇ-ಬೈಕ್ ಬ್ಯಾಟರಿ ಹಾಗೂ ಸೋಲಾರ್ ನಿಂದ ಚಾಲನೆಗೆ ಅವಕಾಶ ಮಾಡಿಕೊಡಲಾಗಿದೆ. ಅರಣ್ಯ ಪ್ರದೇಶದಲ್ಲಿ ಸಂಚರಿಸಲು ಉತ್ತಮವಾಗಿದ್ದು, ರಕ್ಷಕರು ತಿಂಡಿ-ತಿನಿಸು ಸೇರಿದಂತೆ ಅಗತ್ಯ ವಸ್ತುಗಳನ್ನು ಸಹ ಕೊಂಡೊಯ್ಯಲು ಇದರಲ್ಲಿ ವ್ಯವಸ್ಥೆ ಕಲ್ಪಿಸಲಾಗಿದೆ. ಇದರ ಪರಿಣಾಮ ಬೈಕ್ ಯಾವುದೇ ಸದ್ದಿಲ್ಲದೆ ಓಡಾಟ ನಡೆಸುತ್ತದೆ. ಆದ್ದರಿಂದ ಶಬ್ದ ಮಾಲಿನ್ಯವೂ ಆಗುವುದಿಲ್ಲ, ಕಾಡಿನಲ್ಲಿರುವ ಪ್ರಾಣಿಗಳಿಗೂ ಕಿರಿಕಿರಿ ಉಂಟಾಗುವುದಿಲ್ಲ. ಕಾಡುಗಳ್ಳರ, ಬೇಟೆಗಾರರ ಮೇಲೆ ದಾಳಿ ನಡೆಸಲು ಸದ್ದಿಲ್ಲದೆ ಬರಲು ಅನುಕೂಲವಾಗುತ್ತದೆ.

ಬ್ಯಾಟರಿ ಚಾರ್ಜ್‌ಗೆ ಪ್ರತ್ಯೇಕ ಮೂವೆಬಲ್ ಸೋಲಾರ್ ಪ್ಯಾನೆಲ್ ಚಾರ್ಜರ್ ಯುನಿಟ್ ಇದೆ. ಅರಣ್ಯ ಇಲಾಖಾ ಸಿಬ್ಬಂದಿಗೆ ಅಗತ್ಯವಿರುವ ವಾಕಿಟಾಕಿ, ಮೊಬೈಲ್, ಜಿಪಿಎಸ್ ಚಾರ್ಜ್ ಮಾಡಲು ಪ್ರತ್ಯೇಕ ವ್ಯವಸ್ಥೆ ಇದೆ. ಹಿಂಭಾಗದಲ್ಲಿ ನೀರಿನ ಟ್ಯಾಂಕ್, ದಾಖಲೆ ಪತ್ರಗಳನ್ನು ಇಡಲು ವಾಟರ್ ಪೂಫ್ ಬಾಕ್ಸ್ ಅಳವಡಿಸಲಾಗಿದೆ.

ಗರಿಷ್ಠ 80 ಕಿ.ಮೀ. ವೇಗದಲ್ಲಿ ಓಡುವ ಈ 'ವಿಧ್ ಯುಗ್ 4.0' ಇ-ಬೈಕ್ ಅನ್ನು ಒಂದೂವರೆ ಲಕ್ಷ ರೂ. ವೆಚ್ಚದಲ್ಲಿ ನಿರ್ಮಾಣ ಮಾಡಲಾಗಿದೆ. ಸ್ಥಳೀಯವಾಗಿ ದೊರಕುವ ಸ್ಪೀಲ್ ಪೈಪ್, ರಾಡ್‌ಗಳನ್ನು ಬಳಕೆ ಮಾಡಿಯೇ ಈ ಬೈಕ್ ಅನ್ನು ವಿನ್ಯಾಸ ಮಾಡಲಾಗಿದೆ. ಪ್ರಾಯೋಗಿಕ ಪರಿಶೀಲನೆ ಬಳಿಕ ಇನ್ನಷ್ಟು ಬೈಕ್‌ಗಳನ್ನು ನಿರ್ಮಾಣ ಮಾಡಿ ಅರಣ್ಯ ಇಲಾಖೆಯ ಸಿಬ್ಬಂದಿಗೆ ಒದಗಿಸುವ ಬಗ್ಗೆ ಚಿಂತನೆ ನಡೆಸಲಾಗುತ್ತಿದೆ. ಈ 'ವಿಧ್ ಯುಗ್ 4.0'

**ಸೋಲಾರ್ ನಿಂದ ಈ ಬೈಕ್ ಚಾಲನೆಯಾಗುವುದರಿಂದ ಬೈಕ್ ಸ್ಟಾರ್ಟ್ ಮಾಡುವಾಗಲೂ ಕೂಡ ಶಬ್ದವಾಗುವುದಿಲ್ಲ. ಒಟ್ಟಾರೆ ಶಬ್ದ ಮಾಲಿನ್ಯವಿಲ್ಲದ ಪರಿಸರ ಸ್ನೇಹಿ ಬೈಕ್ ಇದಾಗಿದೆ.**

ಇ-ಬೈಕ್ ಸೋಲಾರ್ ಶಕ್ತಿಯಿಂದ ಚಾರ್ಜ್ (Solar charge) ಮಾಡಿದ ಬ್ಯಾಟರಿಯಿಂದ ಸಂಚರಿಸುವುದರಿಂದ ಇಂಧನ ದಹಿಸುವ ಸ್ಟ್ರೋಕ್ ಇಂಜಿನ್ (Stroke Engine) ಅಳವಡಿಕೆ ಮಾಡಿಲ್ಲ. ಅದರ ಬದಲು ಬ್ರಶ್‌ಲೆಸ್ ಡಿಸಿ ಹಬ್ ಮೋಟಾರ್ ಇಂಜಿನ್ ಅನ್ನು (Hub motor engine) ಅಳವಡಿಕೆ ಮಾಡಲಾಗಿದೆ.

ಇ-ಬೈಕ್ ಆವಿಷ್ಕಾರ ತಂಡದ ವಿದ್ಯಾರ್ಥಿ ಸ್ವೀವನ್, ಲಾಕ್‌ಡೌನ್‌ಗೂ ಮೊದಲು ಅಧ್ಯಯನ ಮಾಡಿ, ವಾಹನ ತಯಾರು ಮಾಡಿದ್ದರು. ಆದರೆ ಇದೇ ಹೊತ್ತಿಗೆ ಲಾಕ್‌ಡೌನ್ ಆದ ಕಾರಣ, ಬೈಕ್ ಬಿಡುಗಡೆಗೆ ಕೊಂಚ ತಡವಾಯಿತು. ಈ ಕಾರಣದಿಂದಾಗಿ ವಾಹನದಲ್ಲಿ ಮತ್ತಷ್ಟು ಸುಧಾರಣೆಗಳನ್ನು ಅಳವಡಿಸಲು ಸಾಧ್ಯವಾಯಿತಂತೆ.

ಸದ್ಯ ವಿದ್ಯಾರ್ಥಿಗಳು ಆವಿಷ್ಕಾರ ಮಾಡಿರುವ ಇದನ್ನು ಪ್ರಾಯೋಗಿಕವಾಗಿ ಬಳಸಲಾಗುತ್ತಿದೆ. ಇನ್ನೂ ಕೆಲ ಬೈಕ್‌ಗಳ ತಯಾರಿಕೆಗೆ ಅನುಮತಿ ನೀಡಲಾಗಿದೆ. ಸದ್ಯಕ್ಕೆ ಇ-ಮೊಬಿಲಿಟಿ ಸಂಶೋಧನಾ ವಿಭಾಗದ ಮುಖ್ಯಸ್ಥ ಡಾ.ಯು.ಪೃಥ್ವಿರಾಜ್, ಅರಣ್ಯ ಇಲಾಖೆ ಸಿಬ್ಬಂದಿ ವಾಹನವನ್ನು ಬಳಸುತ್ತಿದ್ದು, ಮತ್ತೆರಡು ವಾಹನ ತಯಾರಿಕೆಗೆ ಅನುಮತಿ ನೀಡಿಲಾಗಿದೆ.

# ಆಧುನಿಕ ಮಾದರಿಯಲ್ಲಿ ದಾಖಲೆಗಳ ಸಂರಕ್ಷಣೆ



ಯಾವುದೇ ಭೌಗೋಳಿಕ ಪ್ರದೇಶದ ಹಿರಿಮೆ ಮತ್ತು ಗರಿಮೆ ಅಲ್ಲದ ಜಾರಿತ್ರಿಕ ಅಂಶಗಳ ಮೇಲೆ ಅವಲಂಭಿತವಾಗಿರುತ್ತದೆ. ಜಾರಿತ್ರಿಕ ಅಂಶಗಳು ಅಗಣಿತ ಭೌದ್ಧಿಕ ಸಂಪತ್ತಾಗಿದ್ದು ಅದನ್ನು ಸಂರಕ್ಷಿಸಿ, ಮುಂದಿನ ಪೀಳಿಗೆಗೆ ದಾಟಿಸುವುದು ಅತ್ಯಂತ ಮಹತ್ವದ ಜವಾಬ್ದಾರಿಯಾಗಿದೆ. ಅಂತಹ ಕೆಲಸದಲ್ಲಿ ಕರ್ನಾಟಕ ರಾಜ್ಯ ಪತ್ರಗಾರ ಇಲಾಖೆ ಯಶಸ್ವಿಯಾಗಿ ಕಾರ್ಯ ನಿರ್ವಹಿಸುತ್ತಿದೆ.

 ಚಾರುಸ್ವಿತಾ

ಇಂಪೀರಿಯಲ್ ರಿಕಾರ್ಡ್ ಇಲಾಖೆ ಎಂಬ ಹೆಸರಿನಲ್ಲಿ 1831ರಲ್ಲಿ ಭಾರತೀಯ ರಾಷ್ಟ್ರೀಯ ಪತ್ರಗಾರ ಇಲಾಖೆ ದೇಶದಲ್ಲಿ ಅಸ್ತಿತ್ವಕ್ಕೆ ಬಂದಿದೆ. ಅಂದಿನಿಂದ ದಾಖಲೆಗಳು, ಜಾರಿತ್ರಿಕ ಮಾಹಿತಿಗಳನ್ನು ಸಂಗ್ರಹಿಸಿಡುವ ಕೆಲಸ ನಿರ್ವಹಣೆಯಾಗುತ್ತಿದೆ. ಕರ್ನಾಟಕದಲ್ಲಿ 1973ರಲ್ಲಿ ರಾಜ್ಯ ಪತ್ರಗಾರ ಇಲಾಖೆ ಅಸ್ತಿತ್ವಕ್ಕೆ ಬಂದಿದೆ. ರಾಜ್ಯ ಸರ್ಕಾರದ ವಿವಿಧ ಇಲಾಖೆಗಳ ಕಡತಗಳನ್ನು ಮತ್ತು ದಾಖಲಾತಿಗಳನ್ನು ವೈಜ್ಞಾನಿಕವಾಗಿ ಸಂರಕ್ಷಿಸಿಡಲಾಗುತ್ತಿದೆ. ಅವಧಿ ಮೀರಿದ ಕಡತಗಳನ್ನು ಸಮಯಕ್ಕೆ ಸರಿಯಾಗಿ ನಾಶ ಪಡಿಸಲು ಸಹಕರಿಸುವುದು, ಚಾಲ್ತಿಯಲ್ಲಿರುವ ಹಾಗೂ ರಹಸ್ಯವಲ್ಲದ ಸರ್ಕಾರಿ ದಾಖಲಾತಿಗಳನ್ನು ಸಂಶೋಧಕರಿಗೆ, ಪಂಡಿತರಿಗೆ, ವಿದ್ಯಾರ್ಥಿಗಳಿಗೆ ಮತ್ತು ಸಾರ್ವಜನಿಕರಿಗೆ ನೀಡಿ ಅವರ ಜ್ಞಾನಾರ್ಜನೆಗೆ ಸಹಾಯ ಮಾಡುವ ಮೂಲಕ ಪತ್ರಗಾರ ಇಲಾಖೆ ಸಾರ್ವಜನಿಕರೊಂದಿಗಿನ ಸಂಪರ್ಕವನ್ನು ಕಾಯ್ದುಕೊಂಡಿದೆ.

ಸ್ವಾಯತ್ತ ಸಂಘ-ಸಂಸ್ಥೆಗಳು, ಖಾಸಗಿ ಸಂಸ್ಥೆಗಳು ಹಾಗೂ ವ್ಯಕ್ತಿಗಳ ಬಳಿ ಇರುವ ಜಾರಿತ್ರಿಕ ಮೌಲ್ಯದ ದಾಖಲೆಗಳನ್ನು ಪರಿವೀಕ್ಷಣೆ



ಪತ್ರಗಾರ ಇಲಾಖೆ ಜ್ಞಾನಾರ್ಜನೆಗೆ ಅಗತ್ಯವಾದ ಅಮೂಲ್ಯ ಆಕರ ಸಂಪತ್ತನ್ನು ಹೊಂದಿದೆ. ಸಾರ್ವಜನಿಕರು, ಸಂಶೋಧಕರು ನಿಗದಿತ ನಮೂನೆಯಲ್ಲಿ ಮನವಿಯನ್ನು ಸಲ್ಲಿಸಿ ಇದನ್ನು ಸದ್ಭಳಕೆ ಮಾಡಿಕೊಳ್ಳಬಹುದು. ಜೊತೆಗೆ ಸಾರ್ವಜನಿಕರು ನಾಡಿನ ಇತಿಹಾಸಕ್ಕೆ ಸಂಬಂಧಿಸಿದ ಮೌಲ್ಯಯುತ ದಾಖಲೆಗಳನ್ನು ಪತ್ರಗಾರ ಇಲಾಖೆಗೆ ನೀಡುವ ಮೂಲಕ ವೈಜ್ಞಾನಿಕವಾಗಿ ಸಂಗ್ರಹಿಸಿಡಲು ಸಹಕರಿಸಬಹುದು. ನಮ್ಮ ಇಲಾಖೆಯ ಭಂಡಾರದಲ್ಲಿ ರಾಜಮನೆತನದ ಆಡಳಿತ, ಬ್ರಿಟಿಷ್ ಆಳ್ವಿಕೆ, ಸ್ವಾತಂತ್ರ್ಯ ನಂತರದ ಚಾರಿತ್ರಿಕ ದಾಖಲೆಗಳಿವೆ. ಅವುಗಳನ್ನು ಉಚಿತವಾಗಿ ಬಳಕೆ ಮಾಡಿಕೊಳ್ಳಲು ಮುಕ್ತ ಅವಕಾಶ ಕಲ್ಪಿಸಲಾಗಿದೆ.

ಡಾ.ನಲ್ಲದ್ರಿ ಸದಾನಂದ,  
ಉಪನಿರ್ದೇಶಕರು,  
ಪತ್ರಗಾರ ಇಲಾಖೆ

ನಡೆಸಿ, ಅವುಗಳನ್ನು ತಮ್ಮ ಸ್ವಾಧೀನಕ್ಕೆ ತೆಗೆದುಕೊಂಡು ವೈಜ್ಞಾನಿಕವಾಗಿ ಸಂರಕ್ಷಿಸಲಾಗುತ್ತಿದೆ. ನಶಿಸಿ ಹೋಗುತ್ತಿರುವ ಐತಿಹಾಸಿಕ ದಾಖಲೆಗಳನ್ನು ಡಿಜಿಟಲ್ ಮಾದರಿಯಲ್ಲಿ ಸಂಗ್ರಹಿಸಲಾಗುತ್ತಿದೆ. ಮೈಕ್ರೋ ಫಿಲ್ಮ ತಂತ್ರಜ್ಞಾನದಿಂದ ಈಗಿನ ನ್ಯಾನೋ ಅವಿಷ್ಕಾರಗಳ ಹೊರಗೂ ಪತ್ರಗಾರ ಇಲಾಖೆ ಆಧುನಿಕತೆಯನ್ನು ಅಳವಡಿಸಿಕೊಂಡಿದೆ.

ದೇಶದಲ್ಲೇ ಮೊದಲ ಬಾರಿಗೆ ಧ್ವನಿ ಇತಿಹಾಸ ಎಂಬ ಸಂಗ್ರಹವನ್ನು ಆರಂಭಿಸಲಾಗಿದೆ. ನಾಡು-ನುಡಿ ಹಾಗೂ ರಾಜ್ಯದ ಶ್ರೇಯೋಭಿವೃದ್ಧಿಗೆ ಸ್ಮರಣೀಯ ಸೇವೆ ಸಲ್ಲಿಸಿ ಹಾಗೂ ಸ್ವಾತಂತ್ರ್ಯ ಹೋರಾಟಗಾರರ ಮಾಹಿತಿಯನ್ನು ಅವರ ಧ್ವನಿಯಲ್ಲೇ ಸಂಗ್ರಹಿಸಿ ಇಡಲಾಗಿದೆ. 120 ಜನರ ಧ್ವನಿ ಇತಿಹಾಸವನ್ನು ಸಂಗ್ರಹಿಸಿ ಅದರಲ್ಲಿ 68 ಮಂದಿಯ ಧ್ವನಿಯನ್ನು ಇಲಾಖೆಯ ವೆಬ್ <https://kannadasiri.kar.nic.in> ನಲ್ಲಿ ಅಳವಡಿಸಿ ಸಾರ್ವಜನಿಕರಿಗೆ ಮುಕ್ತವಾಗಿರಿಸಲಾಗಿದೆ. ಈ ಧ್ವನಿ ಸುರಳಿಯನ್ನು ಕೇಳಿದರೆ ನಾಡಿನ ಇತಿಹಾಸವೇ ಕಣ್ಣ ಮುಂದೆ ಬಂದು ಹೋಗುತ್ತದೆ. ತಿಳಿಯದ, ಅರಿವಿಗೆ ಬರದ ಅದಷ್ಟೋ ಮಾಹಿತಿಗಳು ಗೋಚರವಾಗುತ್ತವೆ. ಧ್ವನಿ ಇತಿಹಾಸ ಸಂಗ್ರಹದಲ್ಲಿ ಪತ್ರಗಾರ ಇಲಾಖೆ ಮೌಲಿಕ ಪರಂಪರೆಯನ್ನು ಅನುಸರಿಸುತ್ತಿದೆ. ಸ್ವಾತಂತ್ರ್ಯ ಹೋರಾಟ, ಚಳವಳಿಗಳು, ಪ್ರಮುಖ ಘಟನಾವಳಿಗಳು, ಸಾಹಿತ್ಯ, ಸಾಂಸ್ಕೃತಿಕ ತಲ್ಲಣಗಳಿಗೆ ಮಿದ್ಧು ಸಾಕ್ಷಿಗಳಾಗಿದ್ದ ಹಿರಿಯರನ್ನು ಮಾತನಾಡಿಸುವ ಮೂಲಕ ಅಸಲಿ ಇತಿಹಾಸವನ್ನು ದಾಖಲಿಸುತ್ತಿದೆ. ಒಂದೊಂದು ಧ್ವನಿ ಇತಿಹಾಸವೂ ಅಪಾರ ಜ್ಞಾನಾರ್ಜನೆಗೆ ನಾಂದಿಯಾಡಲಿದೆ.

ತನ್ನಲ್ಲಿನ ಆಕರವನ್ನು ಸಾರ್ವಜನಿಕ ಬಳಕೆಗೆ ನೀಡಲಾಗುತ್ತಿದೆ. ಪತ್ರಗಾರ ಇಲಾಖೆ ರಾಜ್ಯದ ಇತಿಹಾಸವನ್ನು ದಾಖಲಿಸುವ 69 ಪ್ರಕಟಣೆಗಳನ್ನು, 44 ಪುಸ್ತಕಗಳನ್ನು ಪತ್ರಗಾರ ಇಲಾಖೆ ಪ್ರಕಟಿಸಿದೆ. ಅವುಗಳನ್ನು ಸಾರ್ವಜನಿಕರು ಖರೀದಿಸಲುಬಹುದು.

ಇಲಾಖೆಯ ಭಂಡಾರದಲ್ಲಿ ಇತಿಹಾಸಕ್ಕೆ ಮೂಲಾಧಾರವಾದ ಅಮೂಲ್ಯ ದಾಖಲೆಗಳಿವೆ. ಮೈಸೂರಿನ ಇತಿಹಾಸ, ಮೈಸೂರಿನಲ್ಲಿ ಬ್ರಿಟಿಷ್ ಆಡಳಿತ ಸ್ಥಾಪನೆ, ಹೈದರಾಲಿ, ಟಿಪ್ಪುಸುಲ್ತಾನ್, ಕಾಂಗ್ರೆಸ್ ಪಕ್ಷ ಮೈಸೂರು ಸಂಸ್ಥಾನದಿಂದ ಬ್ರಿಟಿಷರನ್ನು ಹೊರದೂಡಲು ಪ್ರಯತ್ನಿಸಿದ ಹೋರಾಟ, ಕರ್ನಾಟಕ ಏಕೀಕರಣ ಚಳವಳಿ

ದಾಖಲಾತಿಗಳು, ಕನ್ನಡ, ಮರಾಠಿ, ಮೋಡಿ ದಾಖಲೆಗಳು, 1866ರಿಂದ ಗೆಜೆಟ್‌ಗಳು, ಆರ್ಥಿಕ ಸಮ್ಮೇಳನ, ಕೊಡಗು ಪ್ರಾಂತ್ಯ, ದಿವಾನರ ವ್ಯವಹಾರ ಪತ್ರಗಳು, ಅರಮನೆಯ ಪತ್ರಗಳು ಸೇರಿದಂತೆ ಅನೇಕ ಭೌದ್ಧಿಕ ಸಂಪತ್ತನ್ನು ಸಂರಕ್ಷಿಸಿ ಇಡಲಾಗಿದೆ.

ಮೊಗಲರ ಚಕ್ರವರ್ತಿ ಔರಂಗಜೇಬ್ ಕಾಲದಲ್ಲಿ ಆಡಳಿತ ನಿರ್ವಹಣೆಗೆ ರೂಪಿಸಲಾಗಿದ್ದ ವ್ಯವಸ್ಥೆಯಿಂದ ಪ್ರಭಾವಿತರಾಗಿದ್ದ ಮೈಸೂರು ಮಹಾರಾಜ ಚಿಕ್ಕದೇವರಾಜ ಒಡೆಯರ್ ಅವರು 1701ರಲ್ಲಿ ಮೈಸೂರು ಸಂಸ್ಥಾನದಲ್ಲಿ ಹದಿನೆಂಟು (ಅಠಾರ) ಕಚೇರಿಗಳ ವ್ಯವಸ್ಥೆಯನ್ನು ಜಾರಿಗೆ ತಂದರು. ಅಂದಿನ ಮಾಹಿತಿಯನ್ನು ಪತ್ರಗಾರ ಇಲಾಖೆ ಸಂಗ್ರಹಿಸಿಟ್ಟುಕೊಂಡಿದೆ. ಕಡತ ಅಥವಾ ದಾಖಲಾತಿಗಳನ್ನು ನಿರ್ದಿಷ್ಟ ಅವಧಿಯವರೆಗೆ ಸಂರಕ್ಷಿಸುವ ಪರಿಪಾಠ ಮೈಸೂರು ಮಹಾರಾಜರ ಕಾಲಾವಧಿಯಲ್ಲೇ ಶುರುವಾಗಿದೆ. ಬ್ರಿಟಿಷರ ಆಳ್ವಿಕೆಯಲ್ಲಿ ಅದಕ್ಕೊಂದು ವ್ಯವಸ್ಥಿತ ರೂಪ ನೀಡಲಾಗಿದೆ.

ಮೈಸೂರು ಒಡೆಯರ್ ಅವರ ಕಾಲದಲ್ಲಿ ಕಂದಾಯ ಇಲಾಖೆ ದಾಖಲೆಗಳ ನಿರ್ವಹಣೆ ಮಾಡುತ್ತಿತ್ತು. ಸ್ವಾತಂತ್ರ್ಯ ನಂತರ ಸರ್ಕಾರದ ಮುಖ್ಯ ಕಾರ್ಯದರ್ಶಿ ನಿಯಂತ್ರಣದಲ್ಲಿ ದಾಖಲಾತಿಗಳು ಸಂರಕ್ಷಿಸಲ್ಪಟ್ಟವು. ನಂತರ ಶಿಕ್ಷಣ ಇಲಾಖೆಗೆ ವರ್ಗಾವಣೆಗೊಂಡಿತ್ತು. ಇದಕ್ಕೂ ಮೊದಲು 1863ರ ಸುಮಾರಿನಲ್ಲಿ ದೇವನಹಳ್ಳಿಯಲ್ಲಿದ್ದ ಟಿಪ್ಪು ಸುಲ್ತಾನ್ ಅರಮನೆಯಲ್ಲಿ ಹಿಂದಿನ ಹೈಕೋರ್ಟ್ ಕಟ್ಟಡದಲ್ಲಿ ದಾಖಲಾತಿಗಳ ಭಂಡಾರ ಸ್ಥಾಪಿಸಲಾಯಿತು. ವಿಧಾನಸೌಧ ನಿರ್ಮಾಣವಾದ ಬಳಿಕ ಅದು ಇಲ್ಲಿಗೆ ವರ್ಗಾವಣೆಗೊಂಡಿದೆ.

1966ರಲ್ಲಿ ಭಾರತೀಯ ಐತಿಹಾಸಿಕ ದಾಖಲೆಗಳ ಆಯೋಗ ಎಲ್ಲಾ ರಾಜ್ಯಗಳಲ್ಲಿ ದಾಖಲೆಗಳ ಕೇಂದ್ರ ಕಚೇರಿಯನ್ನು ತೆರೆಯಬೇಕು ಎಂದು ನಿರ್ಣಯ ಕೈಗೊಂಡಿತ್ತು. ಅದರಂತೆ ರಾಜ್ಯದಲ್ಲಿ ಪತ್ರಗಾರ ಇಲಾಖೆ ನಿರ್ದೇಶನಾಲಯವನ್ನು ವ್ಯವಸ್ಥೆಗೊಳಿಸಲು ಭಾರತೀಯ ಪತ್ರಗಾರ ಇಲಾಖೆಯ ನಿವೃತ್ತ ಸಹಾಯಕ ನಿರ್ದೇಶಕ ಡಾ.ಎಸ್.ವಿ.ದೇಶಿಚಾರ್‌ರನ್ನು ಮೂರು ವರ್ಷಗಳ ಅವಧಿಗೆ ವಿಶೇಷಾಧಿಕಾರಿಯನ್ನಾಗಿ ನೇಮಿಸಲಾಗಿತ್ತು. ಅವರು 1973ರ ಮೇ ತಿಂಗಳಿನಲ್ಲಿ ನಿರ್ದೇಶನಾಲಯದ ಅನುಮೋದನೆಗಾಗಿ


ಶಿಕ್ಷಣ ಇಲಾಖೆಗೆ ಪ್ರಸ್ತಾವನೆ ಸಲ್ಲಿಸಿದರು. ಅದನ್ನು ಆಧರಿಸಿ 1973ರ ಡಿಸೆಂಬರ್ 17ರಂದು ಪತ್ರಗಾರ ಇಲಾಖೆ ಸ್ಥಾಪನೆಗೆ ಸರ್ಕಾರಿ ಆದೇಶ ಜಾರಿಯಾಗಿದೆ.

ಈಗ ಬೆಂಗಳೂರಿನ ವಿಧಾನಸೌಧ ಮತ್ತು ವಿಕಾಸಸೌಧದಲ್ಲಿ ಕೇಂದ್ರ ಕಚೇರಿಗಳಿವೆ. 1983ರಲ್ಲಿ ಮೈಸೂರಿನಲ್ಲಿ ಪ್ರಾದೇಶಿಕ ಪತ್ರಗಾರ ಸ್ಥಾಪನೆ ಮಾಡಲಾಗಿದೆ. 1987ರಲ್ಲಿ ಧಾರವಾಡದಲ್ಲಿ ವಿಭಾಗೀಯ ಕಚೇರಿ ತೆರೆಯಲಾಗಿದೆ. ಕಲಬುರಗಿಯಲ್ಲಿ ವಿಭಾಗೀಯ ಕಚೇರಿ ಸ್ಥಾಪಿಸಲು 2020-21ನೇ ಸಾಲಿನಲ್ಲಿ ಅನುಮೋದನೆ ದೊರೆತಿದೆ.

ಚಲನಾಶೀಲ ರ್ಯಾಕ್ ನಿರ್ಮಾಣ:

ಅತ್ಯಂತ ವ್ಯವಸ್ಥಿತವಾಗಿ ದಾಖಲೆಗಳನ್ನು ಸಂಗ್ರಹಿಸಿಡಲು ಪತ್ರಗಾರ ಇಲಾಖೆ ಅನುಸರಿಸಿದ ಆಪ್ಲಿಮೈಜರ್ ಮೂವಿಂಗ್ ರ್ಯಾಕ್‌ಗಳು (ಕಪಾಟುಗಳು) ರಾಜ್ಯದಲ್ಲೇ ಪ್ರಥಮ ಪ್ರಯತ್ನವಾಗಿದ್ದು, ಒಳ್ಳೆಯ ಫಲಿತಾಂಶ ನೀಡಿದೆ. ವಿಕಾಸಸೌಧದ ಕೊಠಡಿ ಸಂಖ್ಯೆ 17ರಲ್ಲಿ 154 ಆಪ್ಲಿಮೈಜರ್ ಮೂವಿಂಗ್ ರ್ಯಾಕ್‌ಗಳನ್ನು ನಿರ್ಮಿಸಲಾಗಿದೆ. ಸಾಮಾನ್ಯವಾದ ಸ್ಥಿರ ರ್ಯಾಕ್‌ಗಳಲ್ಲಿ ಅಕ್ಕ-ಪಕ್ಕ ಸಂಚರಿಸಲು ಪ್ರತ್ಯೇಕ ಜಾಗ ಬಿಡಬೇಕು. ಹಾಗಾಗಿ ಹೆಚ್ಚಿನ ಸ್ಥಳಾವಕಾಶ ಹಿಡಿಸುತ್ತಿತ್ತು. ಚಲನಾಶೀಲ ರ್ಯಾಕ್‌ಗಳಲ್ಲಿ ಒಂದಿಂಚು ಸ್ಥಳ ವ್ಯರ್ಥವಾಗಿಲ್ಲ.

ನೋಡಲು ಮುಂದುವರೆದ ದೇಶಗಳ ಸಂಗ್ರಹಣಾ ವ್ಯವಸ್ಥೆಯಂತೆ ಶ್ರೀಮಂತವಾಗಿ ಕಾಣಿಸುವ ಈ ಮೂವಿಂಗ್ ರ್ಯಾಕ್‌ಗಳಲ್ಲಿ ದಾಖಲಾತಿಗಳ ಸಂಗ್ರಹ ವೈಜ್ಞಾನಿಕವಾಗಿ ನಡೆದಿದೆ. ಸ್ಥಿರ ರ್ಯಾಕ್‌ಗಳಲ್ಲಿ ಇಲಿಗಳ ಹಾವಳಿಯನ್ನು ನಿಯಂತ್ರಿಸುವುದು ಕಷ್ಟ ಸಾಧ್ಯ. ಆದರೆ ಮೂವಿಂಗ್ ರ್ಯಾಕ್‌ಗಳಲ್ಲಿ ಕಬ್ಬಿಣದ ಹಲಗೆಗಳು ಒಂದಕ್ಕೊಂದು ಬಿಗಿಯಾಗಿ ಜೋಡಣೆಯಾಗಿರುವುದರಿಂದ ಅವುಗಳನ್ನು ಭೇದಿಸಿ ಇಲಿಗಳು ನುಸುಳುವುದು ಕಷ್ಟ ಸಾಧ್ಯವಾಗಿದೆ. ನೀರು, ಬೆಂಕಿ ಅನಾವುತಗಳನ್ನು ತಡೆಯಲು ಗರಿಷ್ಠ ಪ್ರಮಾಣ ಸುರಕ್ಷತಾ ಕ್ರಮಗಳನ್ನು ಅಳವಡಿಸಿಕೊಳ್ಳಲಾಗಿದೆ. ಒಂದು ವೇಳೆ ಅನಾವುತಗಳು ಘಟಿಸಿದರೂ ಒಂದೆರಡು ರ್ಯಾಕ್‌ಗಳಷ್ಟು ಹಾನಿಗೊಳಗಾಗುತ್ತವೆ. ಉಳಿದ ರ್ಯಾಕ್‌ಗಳು ಸುರಕ್ಷಿತವಾಗಿರಲು ಸಾಧ್ಯವಿದೆ. ಹೊಸದಾಗಿ ಆಧುನಿಕ ಅಗ್ನಿ ಸುರಕ್ಷತಾ ಕ್ರಮಗಳನ್ನು ಅಳವಡಿಸುವ ಕಾರ್ಯ ಪ್ರಗತಿಯಲ್ಲಿದೆ.



ಆಧುನಿಕತೆ ಅಳವಡಿಕೆಯಿಂದ ಕಡತಗಳ ನಿರ್ವಹಣೆ ಸುಲಲಿತವಾಗಿದೆ. ಪ್ರತಿ ರ್ಯಾಕ್ ಮೇಲೂ ಪ್ಲಾಫ್ ಬೋರ್ಡ್‌ಗಳನ್ನು ಅಂಟಿಸಲಾಗಿದ್ದು, ಕಡತ ಮತ್ತು ದಾಖಲಾತಿಗಳ ಮಾಹಿತಿಯನ್ನು ನಮೂದಿಸಲಾಗಿದೆ. ಹಾಗಾಗಿ ಹುಟುಕಾಟವೂ ತ್ರಾಸದಾಯಕವಲ್ಲ. ವಿಕಾಸಸೌಧದ ಈ ಸಂಗ್ರಹಗಾರದಲ್ಲಿ ರಾಜ್ಯ ಸರ್ಕಾರ 39 ಇಲಾಖೆಗಳ ಬಿ ವರ್ಗದ 2.15 ಲಕ್ಷ ಕಡತಗಳು, ಸಿ ವರ್ಗದ ಐದು ಲಕ್ಷಕ್ಕೂ ಹೆಚ್ಚು ಕಡತಗಳನ್ನು ಸಂಗ್ರಹಿಸಲಾಗಿದೆ. ಖಾಸಗಿ ವ್ಯಕ್ತಿಗಳು ಹಾಗೂ ಸಂಘ ಸಂಸ್ಥೆಗಳಿಂದ ಸಂಗ್ರಹಿಸಿದ 435 ಚಾರಿತ್ರಿಕ ಮಾಹಿತಿಯನ್ನು ಸಂರಕ್ಷಿಸಲಾಗಿದೆ. 2019-21ರ ಸಾಲಿನಲ್ಲಿ ಅವಧಿ ಮುಗಿದ ಸಿ ವರ್ಗದ 2,67,433 ಕಡತಗಳನ್ನು ನಾಶ ಪಡಿಸಲಾಗಿದೆ. ಬಿ ವರ್ಗದ ಕಡತಗಳ ಮೌಲ್ಯಮಾಪನ ನಡೆಯುತ್ತಿದೆ.

ಕಡತಗಳನ್ನು ಎ, ಬಿ, ಸಿ, ಡಿ ಎಂದು ವರ್ಗೀಕರಿಸಲಾಗುತ್ತದೆ. ಆಯಾ ಇಲಾಖೆಗಳು ತಮ್ಮ ಅಗತ್ಯಕ್ಕೆನುಗುಣವಾಗಿ ಕಡತಗಳನ್ನು ವಿಂಗಡಣೆ ಮಾಡಿ ಪತ್ರಗಾರ ಇಲಾಖೆಗೆ ನೀಡುತ್ತಾರೆ. ಅವುಗಳನ್ನು ಮೂವಿಂಗ್ ರ್ಯಾಕ್ ಮತ್ತು ವಿಧಾನಸೌಧದಲ್ಲಿರುವ ರ್ಯಾಕ್‌ಗಳಲ್ಲಿ ಸುರಕ್ಷಿತವಾಗಿ ಇಡಲಾಗುತ್ತದೆ. ಆಡಳಿತಾತ್ಮಕ ಅಗತ್ಯಕ್ಕೆನುಗುಣವಾಗಿ ಕಡತಗಳ ಅಗತ್ಯ ಕಂಡು ಬಂದರೆ ಆಯಾ ಇಲಾಖೆಗಳು ಲಿಖಿತವಾಗಿ ಮಾಹಿತಿ ನೀಡಿ ನೋಂದಣಿ ಪುಸ್ತಕದಲ್ಲಿ ನಮೂದಿಸಿ ಕಡತಗಳನ್ನು ಪರಾಮರ್ಶೆಗಾಗಿ ತೆಗೆದುಕೊಂಡು ಹೋಗಿ, ಬಳಿಕ ವಾಪಸ್ ತಂದಿಡಲಾಗುತ್ತದೆ. ಈ ಸ್ಥಿತ್ಯಂತರದ ವೇಳೆ ದಾಖಲಾತಿಗಳು ಅಪವ್ಯಯಗೊಳ್ಳದಂತೆ ಪತ್ರಗಾರ ಇಲಾಖೆ ಎಚ್ಚರಿಕೆವಹಿಸುತ್ತದೆ.

ಎ ವರ್ಗದ ಕಡತಗಳು ಸುದೀರ್ಘ ಅವಧಿಗೆ ಸಂರಕ್ಷಿಸಬೇಕಿತ್ತು. ಇವುಗಳ

ಸಂಖ್ಯೆ ಹೆಚ್ಚಿರುವುದಿಲ್ಲ, ಹಾಗಾಗಿ ಬಹುತೇಕ ಕಡತಗಳು ವಿಧಾನಸೌಧದ ಸಂಗ್ರಹಗಾರದಲ್ಲೇ ಉಳಿಯಲಿವೆ. ಬಿ ವರ್ಗದ ಕಡತಗಳು ಕಾಲ ಕಾಲಕ್ಕೆ ಹೊರಡಿಸುವ ಸರ್ಕಾರದ ಆದೇಶಗಳು, ಕಾನೂನು ತಿದ್ದುಪಡಿಗಳು ಹಾಗೂ ಮಹತ್ವದ ದಾಖಲೆಗಳಾಗಿರುತ್ತವೆ. ಅವುಗಳನ್ನು ಮೂವಿಂಗ್ ರ್ಯಾಕ್‌ನಲ್ಲಿ ಇಡಲಾಗಿದೆ. ಸಿ ವರ್ಗದ ಕಡತಗಳನ್ನು 10 ವರ್ಷಗಳಿಗೊಮ್ಮೆ ಪರಾಮರ್ಶೆ ನಡೆಸಲಾಗುತ್ತದೆ. ಚಾಲ್ತಿಯಲ್ಲಿ ಇಲ್ಲದ ಕಡತಗಳನ್ನು ಇಲಾಖೆಯ ಸಲಹೆ ಮೇರೆಗೆ ಪತ್ರಗಾರ ಇಲಾಖೆಯ ನಾಶ ಪಡಿಸುತ್ತದೆ. ಡಿ ದರ್ಜೆಯ ಕಡತಗಳು ಪ್ರತಿ ವರ್ಷವೂ ಪರಿಶೀಲನೆಗೆ ಒಳಗಾಗಲಿದ್ದು, ಕಾಲಕಾಲಕ್ಕೆ ಸ್ಥಿತ್ಯಂತವಾಗುತ್ತಿರುತ್ತವೆ.

ರಾಜ್ಯ ಸಾರ್ವಜನಿಕ ದಾಖಲೆಗಳ ಅಧಿನಿಯಮ 2010 ಮತ್ತು 2013 ಜಾರಿಯಾದ ಬಳಿಕ ಪ್ರತಿಯೊಂದು ಇಲಾಖೆಯೂ ಪ್ರತ್ಯೇಕ ದಾಖಲೆ ಕೇಂದ್ರವನ್ನು ಹೊಂದಿರಬೇಕಿದೆ. ಈ ಅಧಿನಿಯಮವನ್ನು ಉಲ್ಲಂಘಿಸಿದರೆ ಸೂಕ್ತ ದಂಡನೆ ನೀಡುವ ಹಕ್ಕು ಪ್ರದತ್ತವಾಗಿದೆ. ರಾಜ್ಯ ಸರ್ಕಾರದ ಎಲ್ಲಾ ಕಚೇರಿಗಳಲ್ಲಿ ಮತ್ತು ಜಿಲ್ಲಾಧಿಕಾರಿಗಳ ಕಚೇರಿಗಳಲ್ಲಿ ದಾಖಲೆ ಕೇಂದ್ರ ಸ್ಥಾಪನೆಗೆ ಪತ್ರ ವ್ಯವಹಾರ ನಡೆಸಲಾಗಿದೆ.

ಎಲ್ಲಿಯೂ ಸಿಗದ ಮಾಹಿತಿಗಳು ಆಕರಗಳು ಪತ್ರಗಾರ ಇಲಾಖೆಯಲ್ಲಿ ಲಭ್ಯವಾಗುವ ಸಾಧ್ಯತೆಗಳಿವೆ. ಸಂಶೋಧಕರು, ಜ್ಞಾನಾರ್ಜನೆ ಬಯಸುವವರು ನಿಯಮಾನುಸಾರ ಮನವಿ ಸಲ್ಲಿಸಿ ಕಡತಗಳನ್ನು ಪಡೆದುಕೊಳ್ಳಬಹುದು. ಆದರೆ ಈ ವೇಳೆ ಇಲಾಖೆಗಳ ದಾಖಲಾತಿಗಳು ಮತ್ತು ಕಡತಗಳನ್ನು ಪತ್ರಗಾರ ಇಲಾಖೆ ನೇರವಾಗಿ ನೀಡುವುದಿಲ್ಲ. ಸಂಬಂಧಿಸಿದ ಇಲಾಖೆಗಳ ಪೂರ್ವನುಮತಿ ಪಡೆದು ಸಾರ್ವಜನಿಕರು ಬಳಕೆ ಮಾಡಿಕೊಳ್ಳಬಹುದು, ಪತ್ರಗಾರ ಇಲಾಖೆ ತನ್ನ ಸ್ವಯಂ ಸಂಗ್ರಹವನ್ನು ಅಗತ್ಯತೆಯನ್ನು ಪರಿಗಣಿಸಿ ಸಾರ್ವಜನಿಕರಿಗೆ ನೀಡಲಿದೆ. ಹಳೆಯ ದಾಖಲೆಗಳನ್ನು ಝರಾಕ್ಸ್ ಪ್ರತಿಯಲ್ಲೂ ಒದಗಿಸಲಾಗುತ್ತದೆ. ಖಾಸಗಿ ವ್ಯಕ್ತಿಗಳು ಹಾಗೂ ಸಂಘ ಸಂಸ್ಥೆಗಳಿಂದ ಸಂಗ್ರಹಿಸಿದ ಮಾಹಿತಿಯನ್ನು ಸಾರ್ವಜನಿಕರು ಪಡೆದುಕೊಳ್ಳಬಹುದು.

ಪರಶೀಯರ ದಾಸ್ಯದಲ್ಲಿದ್ದ  
ಭಾರತವನ್ನು  
ಜರುಗಡೆಗೊಳಿಸಲು  
ದೇಶದುದ್ದಕ್ಕೂ ಜರುಗಿದ  
ಹಲವು ಹೋರಾಟಗಳಲ್ಲಿ  
ಶಿವಪುರ ದ್ವಜ ಸತ್ಯಾಗ್ರಹ  
ಕೂಡ ಒಂದು.

ಎನ್. ಜಗನ್ನಾಥ ಪ್ರಕಾಶ್

ಕೆಲವು ಸ್ವಾತಂತ್ರ್ಯ ಆಂದೋಲನವು ಶಾಂತ ರೀತಿಯಲ್ಲಿ ನಡೆದರೆ ಇನ್ನೂ ಕೆಲವು ಉಗ್ರರೂಪದಲ್ಲಿ ನಡೆದಿದ್ದು ಇವೆಲ್ಲದರ ಫಲವಾಗಿ ನಮ್ಮ ದೇಶ 1947ರಲ್ಲಿ ಸ್ವಾತಂತ್ರ್ಯ ಪಡೆದುಕೊಂಡಿದ್ದು ಚರಿತ್ರೆಯ ಭಾಗ. ಸುಧೀರ್ಘವಾಗಿ ನಡೆದ ಸ್ವಾತಂತ್ರ್ಯ ಹೋರಾಟದಲ್ಲಿ ಕರ್ನಾಟಕದ ಪಾತ್ರವೂ ಗಣನೀಯವಾದುದು. ಒಟ್ಟಾರೆಯಾಗಿ ಹೇಳಬೇಕಾದರೆ ಇಲ್ಲಿ ನಡೆಸಿದ್ದ ಮೂರು ಹಂತದ ಹೋರಾಟ.

ದೇಶೀಯ ರಾಜರು ಬ್ರಿಟಿಷರ ವಿರುದ್ಧ ಹೋರಾಟಕ್ಕೆ ಇಳಿದಿದ್ದು ಮೊದಲನೆಯದು. ಚಿಕ್ಕ ಚಿಕ್ಕ ಪಾಳೆಯ ಪಟ್ಟುಗಳಿಗೆ ಸೇರಿದವರು ವೈಯಕ್ತಿಕ ನೆಲೆಯಿಂದಲೂ ಬಿಳಿಯರೊಂದಿಗೆ ಸಮರಕ್ಕೆ ಇಳಿದು ಸಶಸ್ತ್ರವಾಗಿ ಹೋರಾಟ ಮಾಡಿದ್ದು ಎರಡನೆಯದು. ಇನ್ನೊಂದು ಗಾಂಧೀಜಿ ಅವರ ನೇತೃತ್ವದ ಅಹಿಂಸಾ ಹೋರಾಟ.

ಮೈಸೂರು ಅರಸರ ಸಂಸ್ಥಾನದಲ್ಲಿ ಸ್ವಾತಂತ್ರ್ಯ ಚಳುವಳಿ 1937 ರವರೆಗೆ ತೀವ್ರ ಸ್ವರೂಪ ಪಡೆದುಕೊಂಡಿರಲಿಲ್ಲ. ಮಹಾತ್ಮಾಗಾಂಧಿ ಅವರು ಮೊದ ಮೊದಲು ಸೌಮ್ಯ ಸ್ವರೂಪದ ಆಂದೋಲನ ಆರಂಭಿಸಿ ಬ್ರಿಟಿಷರಿಗೆ ಬಿಸಿ ಮುಟ್ಟಿಸಿದರಾದರೂ ಬಿಳಿಯರ ರಾಜ್ಯದಾಹ, ಅಪರಿಮಿತ ಆಡಳಿತ ಆಕಾಂಕ್ಷೆಗಳಿಂದ ಜನತೆಯ ಸ್ವಾತಂತ್ರ್ಯ ಹೋರಾಟಕ್ಕೆ ಹೆಚ್ಚಿನ ಪ್ರಾಧಾನ್ಯತೆ ನೀಡದೇ ಹೋಯಿತು.

ಬ್ರಿಟಿಷರ ದಮನಕಾರಿ ನೀತಿ ವಿರುದ್ಧ ಗಾಂಧೀ ನೇತೃತ್ವದ ಕಾಂಗ್ರೆಸ್ ಪಕ್ಷದ ಸ್ವಾತಂತ್ರ್ಯ ಹೋರಾಟವನ್ನು ತೀವ್ರಗೊಳಿಸಲು ಹಾದಿ ಮಾಡಿಕೊಟ್ಟಿತು. 'ಭಾರತ ಬಿಟ್ಟು ತೊಲಗಿ', 'ಮಾಡು ಇಲ್ಲವೆ ಮಡಿ' ಚಳವಳಿಗಳಂತೂ ಬ್ರಿಟಿಷರ ಆಡಳಿತವನ್ನು ಅಲುಗಾಡಿಸಿದವು. ಆಗ ದೇಶೀಯ ಸಂಸ್ಥಾನಗಳು ಬ್ರಿಟಿಷರ ಹಿತದಲ್ಲಿಯೇ ಆಡಳಿತ ನಡೆಸುತ್ತಿದ್ದವಾದ್ದರಿಂದ ಸ್ವಾತಂತ್ರ್ಯ ಆಂದೋಲನಕ್ಕೆ ಹೆಚ್ಚಿನ ಗಮನ ಕೊಡುತ್ತಿರಲಿಲ್ಲ. ಜನತೆಯ ಬೇಡಿಕೆಗಳೂ ತಿರಸ್ಕಾರಗೊಳ್ಳುತ್ತಿದ್ದವು.

# ಸ್ವಾತಂತ್ರ್ಯ ಸಮರಕ್ಕೆ ಹಾದಿಕೊಟ್ಟ ಶಿವಪುರ ದ್ವಜ ಸತ್ಯಾಗ್ರಹ



ಜನಪದ

Download From : [www.kpscvaani.com](http://www.kpscvaani.com)



ಪ್ರಜೆಗಳ ಆಕ್ರೋಶ ದಿನೇ ದಿನೇ ಹೆಚ್ಚುತ್ತಿರುವುದನ್ನು ಮನಗಂಡ ಸರ್ಕಾರ ರಾಜ್ಯಾಂಗ ಸುಧಾರಣಾ ಸಮಿತಿಯನ್ನು ರಚಿಸಿತು. ಆದರೆ ಆ ಸಮಿತಿಯಲ್ಲಿ ಇದ್ದವರು ಬಹುಮಂದಿ ಸರ್ಕಾರದ ಬೆಂಬಲಿಗರೇ ಆಗಿದ್ದ ಕಾರಣ ಹೋರಾಟದಲ್ಲಿದ್ದ ಜನತೆಗೆ ಸಮಿತಿಯಲ್ಲಿ ವಿಶ್ವಾಸ ಮೂಡಲಿಲ್ಲ. ಇದೇ ಪರಿಸ್ಥಿತಿ ಇದ್ದ ಮೈಸೂರು ಪ್ರಾಂತ್ಯದಲ್ಲಿಯೂ ಸುಧಾರಣಾ ಸಮಿತಿಗೆ ಜನತೆ ಮನ್ನಣೆ ನೀಡಲಿಲ್ಲ. ದೇಶೀಯ ಸಂಸ್ಥೆಗಳ ಹೋರಾಟದಲ್ಲಿ ಕಾಂಗ್ರೆಸ್ ಸಂಸ್ಥೆ ಪಾಲ್ಗೊಳ್ಳಬಾರದೆಂದು ಅಖಿಲ ಭಾರತ ಮಟ್ಟದಲ್ಲಿ ನಿರ್ಧರಿಸಿತು.

ಹೀಗಾಗಿ ಕಾಂಗ್ರೆಸ್ ನಾಯಕರೇ ಕಾಂಗ್ರೆಸ್ ಬಿಟ್ಟು ಪ್ರತ್ಯೇಕ ಕ್ರಿಯಾ ಸಮಿತಿಯನ್ನು ರಚಿಸಿಕೊಂಡು ಸ್ವಾತಂತ್ರ್ಯ ಹೋರಾಟವನ್ನು ಮುಂದುವರೆಸಲು ನಿರ್ಧರಿಸಿದ್ದರಿಂದ ರಾಜ್ಯದುದ್ದಕ್ಕೂ ಪ್ರತಿಭಟನೆ, ಸಾರ್ವಜನಿಕ ಸಭೆ, ಹರತಾಳಗಳು ನಿರಂತರವಾಗಿ ನಡೆದವು. ಇದನ್ನು ಹತ್ತಿಕ್ಕಲು ದೇಶೀಯ ಸಂಸ್ಥಾನದ ಸರ್ಕಾರ ಮುಂದಾಯಿತು. ನಿಷೇಧಾಜ್ಞೆ ಜಾರಿಗೊಂಡಿತು. ಪ್ರತಿಭಟನೆಗಳೂ ನಿಲ್ಲಲಿಲ್ಲ. ಆಂದೋಲನದ ಬಿರುಸು ಹೆಚ್ಚಾಯಿತು. ಹೀಗಾಗಿ ಸರ್ಕಾರದ ದಮನನೀತಿ ಕೂಡ ಮುಂದುವರೆದು ಅನೇಕರ ಬಂಧನವಾಯಿತು. ಪರಿಸ್ಥಿತಿ ಪ್ರಕ್ಷುಬ್ಧಗೊಂಡಿತು.

ಅಹಿಂಸಾ ಮಾರ್ಗದಲ್ಲಿಯೇ ಸ್ವಾತಂತ್ರ್ಯ ಚಳವಳಿಯನ್ನು ಮುಂದುವರೆಸಬೇಕೆಂಬ ಕಾಂಗ್ರೆಸ್ ನಿರ್ಣಯದಿಂದಾಗಿ ಅನೇಕ ಚಳವಳಿಗಳು ಮೊದಲಾದವು. ಅಂತಹದ್ದರಲ್ಲೊಂದು ಶಿವಪುರ ಧ್ವಜ ಸತ್ಯಾಗ್ರಹ.

ಮೈಸೂರು ಸಂಸ್ಥಾನದಲ್ಲಿ ಸ್ವಾತಂತ್ರ್ಯ ಚಳವಳಿ ಚಟುವಟಿಕೆಗಳನ್ನು ಸರ್ಕಾರ ನಿರಾಕರಿಸಿತು. ಸಭೆ ಪ್ರತಿಭಟನೆಗಳಿಗೂ ಸರ್ಕಾರದ ಅನುಮತಿ ಪಡೆಯಬೇಕೆಂಬ ಆದೇಶ ಹೊರಟಿತು. ಸತ್ಯಾಗ್ರಹಕ್ಕೂ ಅನುಮತಿ ನಿರಾಕರಿಸಲ್ಪಟ್ಟಿತು. ಕ್ರಿಯಾ ಸಮಿತಿ ಮುಂದಿಟ್ಟ ಬೇಡಿಕೆಗಳನ್ನು ಸರ್ಕಾರ ತಿರಸ್ಕರಿಸಿತು. ಇದಕ್ಕಾಗಿ ಒತ್ತಾಯಿಸಲು ಕ್ರಿಯಾ ಸಮಿತಿ ಸತ್ಯಾಗ್ರಹ ಮಾರ್ಗದಲ್ಲಿ ನಡೆಯಲು ನಿರ್ಧಾರ ಮಾಡಿತು. ಸಮಿತಿಯ ಬೇಡಿಕೆಗಳನ್ನು ಈಡೇರಿಸುವಂತೆ ಆಗ್ರಹಿಸಲು ರಾಷ್ಟ್ರೀಯ ಧ್ವಜಾರೋಹದ ಮೂಲಕ ಒತ್ತಾಯಿಸಲು ರಾಷ್ಟ್ರಮಟ್ಟದಲ್ಲಿ ನಿರ್ಧಾರವಾಗಿ ಅದು

ಕರ್ನಾಟಕದಲ್ಲಿ ಜರುಗಿದ ಧ್ವಜ ಸತ್ಯಾಗ್ರಹ ಆಂದೋಲನದ ಮುಂದಾಳುಗಳಾಗಿದ್ದ ಟಿ.ಸಿದ್ದಲಿಂಗಯ್ಯ, ಎಚ್.ಕೆ. ವೀರಣ್ಣ ಗೌಡ, ಕೆ.ಪಟ್ಟಾಭಿರಾಮನ್ ಮುಂತಾದವರು ಧ್ವಜಾರೋಹಣ ಮಾಡುವುದರ ಮೂಲಕ ಹೋರಾಟಕ್ಕೆ ಚಾಲನೆ ಕೊಟ್ಟರು

ಮೈಸೂರು ಸಂಸ್ಥಾನವನ್ನು ಮುಟ್ಟಿತು. ಮೈಸೂರು ಸಂಸ್ಥಾನದ ಕಾಂಗ್ರೆಸ್ ಪ್ರಥಮಾಧಿವೇಶನವನ್ನು 1938ರ ಏಪ್ರಿಲ್ 10 ರಂದು ಮಂಡ್ಯ ಜಿಲ್ಲೆಯ ಮದ್ದೂರು ಸಮೀಪದ ಶಿವಪುರದಲ್ಲಿ ಏರ್ಪಡಾಯಿತು. ಇದೇ ಕಾಲಕ್ಕೆ ರಾಜ್ಯದ ಎಲ್ಲೆಡೆ ಧ್ವಜಾರೋಹಣ ಮಾಡಬೇಕೆಂದೂ ತೀರ್ಮಾನವಾಯಿತು. ಆದರೆ ಸರ್ಕಾರ ಇದರ ಮೇಲೆ ನಿರ್ಬಂಧ ಹೇರಿತು. ಆದರೂ ಶಿವಪುರ ಅಧಿವೇಶನಕ್ಕೆ ಅಸಂಖ್ಯ ದೇಶಪ್ರೇಮಿಗಳು ಸೇರಿದರು. ಸ್ವಾತಂತ್ರ್ಯ ಸಮರ ಚಳವಳಿ ತೀವ್ರವಾಗುತ್ತಿರುವ ಸೂಚನೆಯೂ ಇದರಿಂದ ಸಿಕ್ಕಿತು. ಇಲ್ಲಿಂದಲೇ ಧ್ವಜ ಸತ್ಯಾಗ್ರಹ ಆಂದೋಲನ ಆರಂಭವಾಯಿತು. ನೂರಾರು ಮಂದಿಯನ್ನು ಬಂಧಿಸಲಾಯಿತು. ಪೊಲೀಸರ ದಮನಕಾರಿ ವರ್ತನೆಗಳ

ನಡುವೆಯೂ ನಿರಂತರ ಧ್ವಜ ಸತ್ಯಾಗ್ರಹ ನಡೆಯಿತು. ಇಲ್ಲಿಂದ ಪ್ರಾರಂಭಗೊಂಡ ತ್ರಿವರ್ಣಧ್ವಜ ಸತ್ಯಾಗ್ರಹ ಸಂಸ್ಥಾನದುದ್ದಕ್ಕೂ ಹಬ್ಬಿತು. ದೇಶದಾದ್ಯಂತ ಅಸಂಖ್ಯ ಮಂದಿ ಬಂಧನಕ್ಕೊಳಗಾಗಿ ಜೈಲು ಸೇರಿದರು. ಇದೇ ಧ್ವಜ ಸತ್ಯಾಗ್ರಹ ಸ್ವಾತಂತ್ರ್ಯ ಸಮರಕ್ಕೆ ಇನ್ನಷ್ಟು ಬಲ ಒದಗಿಸಿತು. ಜನರನ್ನು ಹುರಿದುಂಬಿಸಲು ಇದೊಂದು ಹೆಜ್ಜೆಯಾಯಿತು.

ಮೈಸೂರು ಕಾಂಗ್ರೆಸ್‌ನ ಪ್ರಥಮಾಧಿವೇಶನವಾಗಿದ್ದ ಶಿವಪುರ ಅಧಿವೇಶನದಲ್ಲಿ 30 ಸಾವಿರಕ್ಕೂ ಹೆಚ್ಚು ಮಂದಿ ಸೇರಿದ್ದರು. ಜನರ ಹುರೂಪು ಉತ್ಸಾಹ ಹೆಚ್ಚಿದ್ದ ಅಧಿವೇಶನದ ಮೇಲೆ ಸರ್ಕಾರ ಪ್ರತಿಬಂಧ ಹೇರಿತು. ತ್ರಿವರ್ಣ ಧ್ವಜ ಹಾರಿಸದಂತೆ ಪ್ರತಿಬಂಧಿಸಿ ನೂರಾರು ಸಶಸ್ತ್ರ ಪೊಲೀಸರನ್ನು ನಿಯೋಜಿಸಿತು. ನಿಗದಿತ ದಿನ ಮಂಜಾನೆ ಧ್ವಜ ಸ್ತಂಭದ ಸುತ್ತ ಪೊಲೀಸರು ಬಂದುಕುಗಳೊಂದಿಗೆ ನಿಂತಿದ್ದರೂ ಸಮಿತಿ ಅಧ್ಯಕ್ಷ ಟಿ. ಸಿದ್ದಲಿಂಗಯ್ಯನವರು ಧ್ವಜಾರೋಹಣ ನೆರವೇರಿಸಿದರು. ಯಾವ ಕ್ಷಣದಲ್ಲಾದರೂ ಗುಂಡು ಹಾರಬಹುದೆಂಬ ಭೀತಿ ಇದ್ದರೂ ಜನಸಮೂಹ ಜಗ್ಗಲಿಲ್ಲ. ನಿಶ್ಚಯವಾಗಿದಂತೆ ಗಣ್ಯ ನಾಯಕರೊಂದಿಗೆ ಸರದಿಯಂತೆ ಧ್ವಜಾರೋಹಣ ನೆರವೇರಿಸುತ್ತಿದ್ದವರನ್ನು ಪೊಲೀಸರು ಬಂಧಿಸಲು ಮೊದಲಿಟ್ಟರು. ಬೆಳಿಗ್ಗೆ ಧ್ವಜ ಹಾರಿಸಿ ಸಂಜೆ ಇಳಿಸುವ ಪರಿಪಾಠ ಒಂದು ತಿಂಗಳ ಕಾಲ ಮುಂದುವರೆಯಿತು. ಮೈಸೂರು ಕಾಂಗ್ರೆಸ್‌ನ ಬಹುತೇಕ ನಾಯಕರು ಈ ಹೋರಾಟದಿಂದಾಗಿ ಬಂಧಿತರಾದರು.

ಮೂರು ದಿನಗಳ ಬಳಿಕ ಅಧಿವೇಶನಕ್ಕೆ ಬಂದಿದ್ದ ಪ್ರತಿನಿಧಿಗಳೆಲ್ಲ ತಮ್ಮ ತಮ್ಮ ಊರುಗಳಿಗೆ ಹಿಂತಿರುಗಿ ಅಲ್ಲಿಯೂ ಧ್ವಜ ಸತ್ಯಾಗ್ರಹ ನಡೆಸಲು ಆರಂಭಿಸಿದಾಗ ಬಂಧನಗಳು ಹೆಚ್ಚಾದವು. ಶಿವಪುರದ ಧ್ವಜ ಸತ್ಯಾಗ್ರಹದಲ್ಲಿ ಮಹಿಳೆಯರೂ ಹೆಚ್ಚಿನ ಸಂಖ್ಯೆಯಲ್ಲಿ ಭಾಗವಹಿಸಿದ್ದು ವಿಶೇಷವಾಗಿತ್ತು. ಬೆಂಗಳೂರಿನಲ್ಲಿ ಕಿಂಗ್‌ ಹನುಮಂತಯ್ಯನವರು, ಲಲಿತಮ್ಮ, ಜಿ.ಆರ್.ಸ್ವಾಮಿ ಅವರೂ ಸೇರಿದಂತೆ ನೂರಾರು ಜನರು ಬಂಧನಕ್ಕೊಳಗಾದರು. ಒಟ್ಟಿನಲ್ಲಿ ಈ ಧ್ವಜ ಸತ್ಯಾಗ್ರಹ ಆಂದೋಲನ ಸಾಂಕೇತಿಕವಾಗಿ ಕಂಡರೂ ಸ್ವಾತಂತ್ರ್ಯ ಹೋರಾಟಕ್ಕೆ ತೀವ್ರ ಚಾಲನೆಯನ್ನು ನೀಡಿತು ಎಂದೇ ಹೇಳಬಹುದು.

ಧ್ವಜ ಸತ್ಯಾಗ್ರಹ ದೇಶದ ಸ್ವಾತಂತ್ರ್ಯ ಹೋರಾಟದ ಒಂದು ಅಸ್ತ. ದೇಶದುದ್ದಕ್ಕೂ ನಗರ, ಪಟ್ಟಣ ಮತ್ತು ಹಳ್ಳಿಗಳಲ್ಲೂ ಧ್ವಜ ಸತ್ಯಾಗ್ರಹದ ಮೂಲಕ ಸ್ವಾತಂತ್ರ್ಯ ಚಳವಳಿ ತೀವ್ರವಾಯಿತು. ಕರ್ನಾಟಕದಲ್ಲಿ ಧ್ವಜ ಸತ್ಯಾಗ್ರಹಕ್ಕೆ ನಾಂದಿ ಹಾಕಿದ್ದು ಮದ್ದೂರು ಬಳಿಯ ಶಿವಪುರದ ಧ್ವಜ ಸತ್ಯಾಗ್ರಹ.



# ಬೆಳಗಾವಿಯಲ್ಲೊಂದು ಮಾದರಿ ತಿನಿಸು ಕಟ್ಟಿ !



ಬೆಳಗಾವಿ ಎಂದರೆ ಕನ್ನಡಿಗರಿಗೆ ಎಲ್ಲಿದ್ದ ಅಭಿಮಾನ, ಪ್ರೀತಿ ಮತ್ತು ಗೌರವ. ಇದಕ್ಕೆ ಹಲವು ಕಾರಣಗಳಿವೆ.

ಮೊದಲನೆಯದಾಗಿ, ಬೆಳಗಾವಿ ಎಂದೊಡನೆ ಪ್ರತಿಯೊಬ್ಬ ಕನ್ನಡಿಗನಲ್ಲೂ ಕರ್ನಾಟಕದ ಎರಡನೇ ರಾಜಧಾನಿ ಎಂಬ ಭಾವನಾತ್ಮಕತೆ ಥಟ್ಟನೆ ಹೊರ ಹೊಮ್ಮುತ್ತದೆ. ಇಲ್ಲಿನ ಸುವರ್ಣ ವಿಧಾನ ಸೌಧದ ಚಿತ್ರಣ ಎಲ್ಲರ ಮನದಲ್ಲಿ ಮೂಡುತ್ತದೆ.

ಎರಡನೆಯದಾಗಿ, ರಾಜ್ಯದಲ್ಲೇ ಅತ್ಯಧಿಕ ಕಬ್ಬು ಬೆಳೆಯುವ ಹಾಗೂ

ಅತ್ಯಧಿಕ ಸಂಖ್ಯೆಯಲ್ಲಿ ಸಕ್ಕರೆ ಕಾರ್ಖಾನೆಗಳನ್ನು ಹೊಂದಿರುವ ಹಾಗೂ ಸಕ್ಕರೆ ನಾಡು ಎನಿಸಿರುವ ಈ ಸಿಹಿ ಜಿಲ್ಲೆ ರಾಜ್ಯದಲ್ಲಿಯೇ ಅತ್ಯಧಿಕ ಅಂದರೆ 14 ತಾಲ್ಲೂಕುಗಳನ್ನು ಹೊಂದಿರುವುದೂ ಎಲ್ಲರ ಗಮನ ಸೆಳೆಯುವ ವಿಷಯವಾಗಿದೆ.

ಮೂರನೆಯದಾಗಿ, ಗಡಿ ಜಿಲ್ಲೆಯೂ ಆಗಿರುವ ಬೆಳಗಾವಿ ಜಿಲ್ಲೆಯ ಕೇಂದ್ರ ಸ್ಥಾನವೂ ಕೂಡಾ ಬೆಳಗಾವಿಯೇ. ರಸ್ತೆ, ರೈಲು ಹಾಗೂ ವಿಮಾನ ಹೀಗೆ ಮೂರೂ ವಿಧದ ಸಾರ್ವತ್ರಿಕ ಸಾರಿಗೆ ಸಂಪರ್ಕ ಹೊಂದಿರುವ ಬೆಳಗಾವಿಯಲ್ಲಿ ಅತ್ಯುತ್ತಮ

ಡಿ. ಪಿ. ಮುರಳೀಧರ್



ಶಿಕ್ಷಣ ಸಂಸ್ಥೆಗಳು ಹಾಗೂ ಉನ್ನತ ವೈದ್ಯಕೀಯ ಸೇವೆಗಳು ಇಲ್ಲಿ ಲಭ್ಯ. ಶತಮಾನ ದಾಟಿದ ಇತಿಹಾಸವಿರುವ ದಂಡು ಪ್ರದೇಶ ಬೆಳಗಾವಿಯಲ್ಲಿದೆ.

ನಾಲ್ಕನೆಯದಾಗಿ, ಕುಂದಾ ನಗರಿ ಎಂದೇ ಜಗದ್ವಿಖ್ಯಾತವಾಗಿರುವ ಬೆಳಗಾವಿ ತನ್ನ ನೈಸರ್ಗಿಕ ಸಂಪನ್ಮೂಲದಿಂದ ಲಕ್ಷಾಂತರ ಮಂದಿಗೆ ಬದುಕು ಕಟ್ಟಿಕೊಟ್ಟಿದೆ. ಗುಣಮಟ್ಟದ ಹಾಲು ಹಾಗೂ ಹಾಲಿನ ಉತ್ಪನ್ನಗಳಿಗೂ ಬೆಳಗಾವಿ ತವರು. ಎರಡು ನೂರು ವರ್ಷಗಳಿಂದಲೂ ಚಳಿಗಾಲದ ಉತ್ತಮ ಉಣ್ಣೆ ಉಡುಪುಗಳ ತಾಣ.

ಇಲ್ಲಿ ಎಲ್ಲಾ ರೀತಿಯ ಖಾದ್ಯಗಳೂ ದೊರೆಯುತ್ತಿದ್ದವು. ಆದರೆ, ಒಂದೆಡೆ ದೊರೆಯುತ್ತಿರಲಿಲ್ಲ.

ಇದೀಗ ಕಾಲ ಬದಲಾಗಿದೆ. ಉತ್ತರ ಭಾರತ, ದಕ್ಷಿಣ ಭಾರತ, ಉತ್ತರ ಕರ್ನಾಟಕ ಹಾಗೂ ದಕ್ಷಿಣ ಕರ್ನಾಟಕ ಹೀಗೆ ಎಲ್ಲಾ ಶೈಲಿಯ ಖಾದ್ಯಗಳು ಒಂದೆಡೆ ದೊರೆಯುತ್ತದೆ.

### ಖಾವ್ ಕಟ್ಟಾ !

ಮುಂಜಾನೆಯಿಂದ ಮುಸ್ಸಂಜೆಯವರೆಗೂ ಕಾರ್ಯ ಒತ್ತಡದಲ್ಲಿ ಇರುವವರು, ದೈನಂದಿನ ಕಾರ್ಯ ಚಟುವಟಿಕೆಗಳನ್ನು ಪೂರ್ಣಗೊಳಿಸಿದ ನಂತರ ತಮ್ಮ ಕುಟುಂಬ ಸದಸ್ಯರು ಅಥವಾ ಬಂಧು-ಮಿತ್ರರೊಡನೆ ವಿಹರಿಸಲು ಬೆಳಗಾವಿಯಲ್ಲಿ ಅತ್ಯುತ್ತಮ ತಾಣ ಖಾವ್ ಕಟ್ಟಾ.

ಶುದ್ಧ ಕನ್ನಡದಲ್ಲಿ ತಿನಿಸು ಕಟ್ಟಿ ಎಂದೇ ಕರೆಯಬಹುದಾದ ಈ ಪ್ರದೇಶದಲ್ಲಿ ಸಾಲು ಸಾಲು ಸಸ್ಯಾಹಾರಿ ತಿನಿಸು ಧಾಮಗಳು ಒಂದೆಡೆ ಇವೆ. ಪ್ರತಿದಿನ ಸಂಜೆಯೇ ತಿನಿಸು ಕಟ್ಟಿಯ ಚಟುವಟಿಕೆಗಳು ಪ್ರಾರಂಭ. ಭಾನುವಾರ ಮತ್ತು ರಜಾ ದಿನಗಳು ತಿನಿಸು ಕಟ್ಟಿ ಕಿಕ್ಕಿರಿದ ಪ್ರದೇಶವಾಗಿ ಮಾರ್ಪಡುತ್ತದೆ. ಗ್ರಾಹಕರಿಗೆ ಆಹಾರ ಹಾಗೂ ಆಹಾರ ಪೂರೈಕೆದಾರರಿಗೆ ಹಣ ವಿನಿಮಯದ ಕೇಂದ್ರ ಈ ತಿನಿಸು ಕಟ್ಟಿಯಾಗಿದೆ. ತಿನಿಸು ಕಟ್ಟಿಯ ಆಹಾರ ಮಳಿಗೆಗಳ ಸಾಲಿನಲ್ಲೇ ಮಹಿಳೆಯರ ಆಭರಣಗಳು, ಉಡುಪುಗಳು ಮತ್ತು ವಸ್ತ್ರಗಳ ಮಳಿಗೆಗಳೂ ಇವೆ.

ಉತ್ತರ ಕರ್ನಾಟಕದ ವಿಶೇಷ ಧಾರವಾಡ ಪೇಡಾ ಮತ್ತು ಬೆಳಗಾವಿ ಕುಂದಾ ಮಾತ್ರವಲ್ಲ, ಬೆಳಗಾವಿ ಆಲೆಪಾಕ್ ಮತ್ತು ಗದಗ ಸ್ವೆಶಲ್ ಭಜಿ ಮುಂಗಟ್ಟಿಗಳು ತಿನಿಸು ಕಟ್ಟಿಯಲ್ಲಿವೆ.

ನೆರೆಯ ಮಹಾರಾಷ್ಟ್ರ ಶೈಲಿಯ ಮುಂಬಯಿ ಪಾವ್‌ಭಾಜಿ, ಪುಣೇರಿ ಮಿಸಳ, ಸಾಂಗಲಿ ವಡಾಪಾವ್, ಕೊಲ್ಹಾಪುರಿ ಭೇಳ ಹಾಗೂ ಚಹಾ ಕಟ್ಟಾ ಚಳಿಗಾಲದಲ್ಲಿ ಗ್ರಾಹಕರಿಗೆ ಬಿಸಿ ಖಾದ್ಯಗಳನ್ನು ಒದಗಿಸುತ್ತವೆ.

ಉತ್ತರ ಭಾರತೀಯ ಶೈಲಿಯ ಪಾನೀ ಪೂರಿ, ಮಸಾಲಾ ಪೂರಿ, ಆಲೂ ಪೂರಿ ಮತ್ತು ದಹಿ ಪೂರಿಯಂತಹ ನಾಲಿಗೆಗೆ ಸ್ವಾದವನ್ನು ಕೊಡುವ ತಿನಿಸುಗಳನ್ನು ಸಿದ್ಧಪಡಿಸುವ ದಿಲ್ಲಿ ಚಾಟ್, ಗಾಜರ್ ಹಲ್ವಾ, ಸಮೋಸಾ ಮತ್ತು ಕಚೋರಿಯಂತಹ ವಿಶೇಷ ಖಾದ್ಯಗಳನ್ನು ಪೂರೈಸುವ ಜೋಧ್‌ಪುರ್ ವಾಲಾ ತಿನಿಸು ಕಟ್ಟಿಗೆ ವಿಶೇಷ ಸ್ಥಾನವನ್ನು ತಂದುಕೊಟ್ಟಿದೆ.

ಪಾಶ್ಚಿಮಾತ್ಯ ಶೈಲಿಯ ತಿನಿಸುಗಳಿಗೆ ದ ಕೇಕ್ ವಲ್ಡ್ ಫ ಮತ್ತು ಸ್ಯಾಂಡ್‌ವಿಚ್ ಅಂಡ್ ಟೋಸ್ಟ್ ತಾಣವಾದರೆ, ಗ್ರೀನ್ ರೋಲ್ಸ್ ನಲ್ಲಿ ಅರೇಬಿಯಾ ಶೈಲಿಯ ವೆಜ್ ಕಬಾಬ್,



ಜಪಾನೀಸ್ ನೂಡಲ್ಸ್ ನಲ್ಲಿ ಕಾಂಟಿನೆಂಟಲ್ ಶೈಲಿಯ ಖಾದ್ಯಗಳು ದೊರೆಯುತ್ತವೆ.

ದಕ್ಷಿಣ ಭಾರತ ಶೈಲಿಯ ತಿನಿಸುಗಳಿಗಾಗಿ ದೋಸಾ ಕಾರ್ನರ್, ಬೆಣ್ಣೆ ದೋಸಾ ದರ್ಬಾರ್, ಸೌಧ್ ಟಿಫಿನ್ ಮತ್ತು ರೈಸ್ ಬೌಲ್ ಮೀಸಲಾಗಿದೆ.

ರಾಜಾಸ್ಥಾನಿ ಕುಲ್ಚಿ, ಸೋಲಂಕೀಸ್ ಹೌಸ್ ಆಫ್ ಡ್ರೈ-ಫೂಟ್ಸ್ ಅಂಡ್ ಸ್ವೈಸೆಸ್‌ನಲ್ಲಿ ಪುಷ್ಟಿದಾಯಕ ಆಹಾರ, ಇದಲ್ಲದೆ ಒಂದೆರಡು ಮಳಿಗೆಗಳಲ್ಲಿ ತಾಜಾ ಹಣ್ಣಿನ ರಸ (ಫ್ರೆಶ್ ಜ್ಯೂಸ್), ಹಣ್ಣಿನ ಮಿಶ್ರಣ (ಫ್ರೂಟ್ ಸಲಾಡ್) ಹಾಗೂ ಮೃದುವಾದ, ಸ್ವಾದಿಷ್ಟ-ಭರಿತ ಮತ್ತು ತಣ್ಣನೆಯ ಐಸ್ ಕ್ರೀಮ್‌ಗಳು ಎಲ್ಲರನ್ನೂ ಕೈ ಬೀಸಿ ಕರೆಯುತ್ತವೆ.

ಬಣ್ಣ ಬಣ್ಣದ ದೀಪಗಳಿಂದ ಕಂಗೊಳಿಸುವ ತಿನಿಸು ಕಟ್ಟಿಯಲ್ಲಿನ ಮುಂಗಟ್ಟಿಗಳಲ್ಲಿ ಖರೀದಿಸಿದ ತಿನಿಸುಗಳನ್ನು ಆ ತಿನಿಸು ಮುಂಗಟ್ಟಿಯ ಮುಂಭಾಗದಲ್ಲೇ ಇರುವ ಮೇಜಿನ ಮೇಲೆಯೇ ಇಟ್ಟುಕೊಂಡು ತಿನ್ನಬಹುದು. ಇಲ್ಲವಾದಲ್ಲಿ, ಮಳಿಗೆಯ ಮುಂಭಾಗದ ಆಸನದಲ್ಲಿ ಕುಳಿತುಕೊಂಡು ಸೇವಿಸಲೂ ಅವಕಾಶವಿದೆ.

ತಣ್ಣನೆಯ ಸಂಜೆಯಲ್ಲಿ ಬಿಸಿ ಬಿಸಿ ಖಾದ್ಯಗಳ ಜೊತೆಗೆ ಇಂಪಾದ ಸಂಗೀತವೂ ತಿನಿಸು ಕಟ್ಟಿಯ ವಿಶೇಷ ಆಕರ್ಷಣೆ. ಪ್ರತಿ ಮಳಿಗೆಯ ಮುಂಭಾಗದಲ್ಲಿ ಕಾರಂಜಿ.

ಬೆಳಗಾವಿಯ ತಿಲಕ್ ವಾಡಿಯಲ್ಲಿ ಬೆಳಗಾವಿ ಮಹಾನಗರ ಪಾಲಿಕೆಯ ಜಮೀನಿನಲ್ಲಿ ನಿರ್ಮಿಸಿರುವ ಈ ತಿನಿಸು ಕಟ್ಟಿಯ ಪರಿಕಲ್ಪನೆ ಬೆಳಗಾವಿ ದಕ್ಷಿಣ ಕ್ಷೇತ್ರದ ಶಾಸಕ ಅಭಯ್ ಪಾಟೀಲ್ ಅವರದ್ದಾಗಿದೆ.

ಒಂದೆಡೆ ಪಾಲಿಕೆಗೆ ಆದಾಯ, ಮತ್ತೊಂದೆಡೆ ಸಣ್ಣ ಪ್ರಮಾಣದ ಉದ್ಯಮದಾರರಿಗೆ ವರಮಾನ, ಮಗದೊಂದೆಡೆ ನೂರಾರು ಮಂದಿಗೆ ಉದ್ಯೋಗ ಹಾಗೂ ಎಲ್ಲಕ್ಕಿಂತಲೂ ಜನ ಸಾಮಾನ್ಯರಿಗೆ ಕೈಗೆಟುಕುವ ಬೆಲೆಗಳಲ್ಲಿ ಶುಚಿ-ರುಚಿಯ ತಿನಿಸುಗಳು ಈ ತಿನಿಸುಕಟ್ಟಿಯ ಕೊಡುಗೆಯಾಗಿದೆ.

ಚಳಿಗಾಲದ ಅಧಿವೇಶನದ ಕೊನೆಯ ದಿನ ಡಿಸೆಂಬರ್ 24 ರಂದು ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ ಅವರು ತಿನಿಸು ಕಟ್ಟಿಗೆ ಭೇಟಿ ನೀಡಿ, ತಣ್ಣನೆಯ ವಾತಾವರಣದಲ್ಲಿ ಆಪ್ತರೊಂದಿಗೆ ಕುಳಿತು ಬಿಸಿ ಬಿಸಿ ತಿನಿಸುಗಳನ್ನು ಸವಿದು, ಪರಿಕಲ್ಪನೆಯ ರೂವಾರಿ ಅಭಯ್ ಪಾಟೀಲ್ ಅವರನ್ನು ಅಭಿನಂದಿಸಿದ್ದು ಗಮನಾರ್ಹ.

ಸ್ಥಳೀಯ ಸಂಸ್ಥೆಗಳು ಎಲ್ಲಾ ಜಿಲ್ಲಾ ಕೇಂದ್ರಗಳಲ್ಲೂ ಇಂತಹುದೇ ತಿನಿಸು ಕಟ್ಟಿಗಳನ್ನು ನಿರ್ಮಿಸಿದರೆ ಸ್ಥಳೀಯ ಸಂಸ್ಥೆಗಳಿಗೂ, ಸ್ವಾವಲಂಬಿ ಬದುಕು ನಡೆಸಲು ಮುಂದಾಗುವವರಿಗೂ, ಉದ್ಯೋಗಾಕಾಂಕ್ಷಿಗಳಿಗೂ ಹಾಗೂ ಅಲ್ಲಿನ ಜನ ಸಾಮಾನ್ಯರಿಗೂ ಅನುಕೂಲವಾಗುತ್ತದೆ ಎಂಬುದಕ್ಕೆ ಬೆಳಗಾವಿಯ ಖಾವ್ ಕಟ್ಟಾ ಅಥವಾ ತಿನಿಸು ಕಟ್ಟಿ ಅತ್ಯುತ್ತಮ ಉದಾಹರಣೆ.



**ಕೊಡಗು ಜಿಲ್ಲೆಯಲ್ಲಿರುವ ಕುಮಾರ ಪರ್ವತ ವರ್ಷದ ಬಹುಪಾಲು ಹಸಿರಿನಿಂದ ಕಂಗೊಳಿಸುವುದರಿಂದ ಚಾರಣ ಕ್ರಿಯೆಗೆ ಬಹಳ ಅಚ್ಚುಮೆಚ್ಚಿನ ತಾಣವಾಗಿದೆ.**

**ಶ್ರೀನಿವಾಸ ಕಶ್ಯಪ್**  
ಭಾಯಾಚಿತ್ರ : ಶ್ವೇತ

# ಹಸಿರಿನಿಂದ ಕಂಗೊಳಿಸುವ ಕುಮಾರ ಪರ್ವತ

**ಹ**ಸುರಿನ ಗಿರಿಗಳ ಸಾಲೇ

ನಿನ್ನಯ ಕೊರಳಿನ ಮಾಲೆ . . .  
ಪ್ರಾತಃಸ್ಮರಣೀಯ ಕುವಂಪುರವರ ರಾಷ್ಟ್ರಗೀತೆಯ ಈ ಸಾಲುಗಳು ಸಂಕ್ಷಿಪ್ತವಾಗಿ ಹಾಗೂ ಸಮಂಜಸವಾಗಿ ಕರ್ನಾಟಕದ ಉದ್ದಗಲಕ್ಕೂ ಹರಡಿರುವ ಗಿರಿಶಿಖರಗಳನ್ನು ಬಣ್ಣಿಸುತ್ತವೆ. ನಮ್ಮ ರಾಜ್ಯದಲ್ಲಿರುವ ಪರ್ವತ ಶೃಂಗಗಳು ಯಾವ ಇತರ ಶ್ರೇಣಿಗಳಿಗೂ ಕಡಿಮೆ ಇಲ್ಲವೆನ್ನುವಂತೆ ಹೆಮ್ಮೆಯಿಂದ ತಲೆ ಎತ್ತಿ ನಿಂತಿದೆ. ಕುಮಾರ ಪರ್ವತ ಅಥವಾ ಪುಷ್ಪಗಿರಿ ಬೆಟ್ಟವು ಈ ಸಾಲಿನಲ್ಲಿ ಸೇರುವ ಪ್ರಮುಖ ಬೆಟ್ಟ. ಕೊಡಗು ಜಿಲ್ಲೆಯಲ್ಲಿರುವ ಎರಡನೇ ಅತಿ ಎತ್ತರದ ಅತ್ಯುನ್ನತ ಶಿಖರ.

ಸಮುದ್ರ ಮಟ್ಟದಿಂದ 1712 ಮೀ ಎತ್ತರದಲ್ಲಿರುವ ಈ ಬೆಟ್ಟ ತಾ ನೀಡುವ ವೈವಿಧ್ಯಮಯ ಲಕ್ಷಣಗಳಿಗೆ ಹೆಸರುವಾಸಿ. ಅಲ್ಲಿ ಕಾಣುವ ಸಣ್ಣ ಝರಿಗಳು, ಉದಾತ್ತವಾಗಿ ಹರಡಿರುವ ಹುಲ್ಲುಗಾವಲು, ಸಾಹಸಕ್ಕೆ ಸವಾಲೊಡ್ಡುವ ಇಳಿಜಾರುಗಳು, ಕುಮಾರ ಪರ್ವತದ ಚಾರಣ ಪ್ರಕ್ರಿಯೆಯನ್ನು ಒಂದು ಅನುಭವಿಸಿಯೇ ಕೊಂಡಾಡಬೇಕಾದ ಅನುಭವವನ್ನಾಗಿ ರೂಪಿಸಿದೆ.

ಕುಕ್ಕೆ ಸುಬ್ರಮಣ್ಯಕ್ಕೆ ಅಂಟಿಕೊಂಡಿರುವ ಈ ಪರ್ವತಕ್ಕೆ ತನ್ನದೇ ಆದ ಇತಿಹಾಸ ಹಾಗೂ ಪುರಾಣಗಳ ಪುಟಗಳಲ್ಲಿ ಉಲ್ಲೇಖವಿದೆ. ಕಥೆಯ ಪ್ರಕಾರ ದೇವನಾದ ಷಣ್ಮುಖನು ದೇವೇಂದ್ರನ ಮಗಳನ್ನು ಇಲ್ಲೇ ವರಿಸಿದನೆಂದು ಪ್ರತೀತಿ. ಆದ ಕಾರಣ ಇದಕ್ಕೆ ಕುಮಾರ ಪರ್ವತವೆಂಬ ಹೆಸರು. ಇಲ್ಲಿ ಬರುವ ಚಾರಣ ಆಸಕ್ತ

ಯಾತ್ರಿಕರು ಕುಕ್ಕೆ ಸುಬ್ರಮಣ್ಯವನ್ನು ಭೇಟಿ ಮಾಡುತ್ತಾರೆ.

ಟ್ರೆಕಿಂಗ್ ಅಥವಾ ಚಾರಣ ಸಾಹಸಕ್ಕೆ ಹೊಸಬರಾಗಿದ್ದಲ್ಲಿ, ಈ ಸವಾಲಿಗೆ ಪೂರ್ವ ತಯಾರಿ ನಡೆಸುವುದು ಅತ್ಯವಶ್ಯಕ. ಒಂದು ತಿಂಗಳಿಂದಲೇ ವ್ಯಾಯಾಮ, ಪ್ರಾಣಾಯಾಮ ಇತ್ಯಾದಿ ಚಟುವಟಿಕೆಗಳಲ್ಲಿ ತೊಡಗಿಸಿಕೊಂಡರೆ ಮಾತ್ರ ಪರ್ವತದ ತುತ್ತತುದಿಯನ್ನು ತಲುಪಿ ರಮ್ಯ ಮನೋಹರ ಸೂರ್ಯೋದಯಕ್ಕೆ ಸಾಕ್ಷಿಯಾಗಲು ಸಾಧ್ಯ.

ಕುಕ್ಕೆ ಸುಬ್ರಮಣ್ಯದಿಂದ ಒಂದುವರೆ ಕಿ.ಮೀ ಸಾಗಿದರೆ, ಯಾತ್ರಿಕರ ಎರಡು ದಿನದ ಪರ್ವತಾರೋಹಣ ಶುರು. ಇದನ್ನು ಖಾತರಿ ಪಡಿಸಲು ಎಲ್ಲಿ ನೋಡಿದರಲ್ಲಿ ಎದ್ದು ಕಾಣುವ ಭಿತ್ತಿಪತ್ರಗಳು ಮತ್ತು ಫಲಕಗಳ ನೋಟ. ಇಲ್ಲಿಯವರೆಗೂ ವಾಹನ ಹಾಗೂ ಇತರೆ ಮಾಧ್ಯಮದ ಮೂಲಕ ಬಂದ ಯಾತ್ರಿಕರು, ಚೀಲ, ತಿನಿಸುಗಳು, ನೀರು ಎಲ್ಲವನ್ನು ಬೆನ್ನ ಮೇಲೆ ಹೊತ್ತು, ಅಲ್ಲೇ ಬಿದ್ದಿರುವ ಕೋಲುಗಳನ್ನು ಆಸರೆಗೆ ಹಿಡಿದು ಅವರ ಕಣ್ಣೆದುರಿರುವ ಕಾಲುದಾರಿಯ ಜಾಡಲ್ಲಿ ಮುಂದೆ ಸಾಗುತ್ತಾರೆ.

ಮೊದಲ 4-5 ಕಿ.ಮೀ ವರೆಗೂ ಸೂರ್ಯನ ಕಿರಣಗಳಿಗೂ ನೆಲವನ್ನು ಸೇರಲು ಪರದಾಡಬೇಕಾದಂತಹ ದಟ್ಟವಾದ ಅರಣ್ಯ ಪ್ರದೇಶ. ಕಾಡು ಪ್ರಾಣಿಗಳ ಸುಳಿವು ಇಲ್ಲದಿದ್ದರೂ ಅದೃಷ್ಟವಿದ್ದರೆ ಕಾಡು ನವಿಲು, ತೋಳ, ಅಥವಾ ಪಕ್ಷಿಗಳನ್ನು ಕಾಣಬಹುದು. ಭಯ ಮತ್ತು ಸಂಭ್ರಮ ಮಿಶ್ರಿತ ಭಾವನೆ ತುಂಬಿದ ಮೊದಲ ಹಂತ ಮುಗಿವುದು ನೀರಿನ ಒಂದು ಝರಿ ಕಂಡಾಗ.





ಸಾಕಷ್ಟು ನಡೆದು ಬಾಯಾರಿದ ದೇಹಕ್ಕೆ ಕುಡಿಯುವಷ್ಟು ನೀರುಣಿಸುವ ಸಣ್ಣ ಝರಿ ಮತ್ತು ಬೆಂಡಾಗಿರುವ ಕಾಲ್ಕಳಿಗೆ ಕೊರೆವ ನೀರಿನ ಸಾಂತ್ವನ ಇಲ್ಲಿ ಸಿಗುವುದು. ಇನ್ನು ಸ್ವಲ್ಪ ಹೆಜ್ಜೆ ಹಾಕಿದರೆ ಬೃಹದಾಕಾರದ ಭೀಮ ಬಂಡೆಯನ್ನು ತಲುಪಿವಿರಿ. ಕೌರವರ ಕುತಂತ್ರದ ಅರಗಿನ ಮನೆಯ ಪ್ರಸಂಗದಲ್ಲಿ ಭೀಮನು ಮಲಗಿರುವ ಎಲ್ಲಾ ಪಾಂಡವರನ್ನು ಹಾಗೂ ತನ್ನ ತಾಯಿ ಕುಂತಿಯನ್ನು ಭುಜದ ಮೇಲೆ ಒಬ್ಬನೇ ಎತ್ತುಕೊಂಡು ಸುರಂಗ ಮಾರ್ಗದಲ್ಲಿ ನಡೆದು ಕಾಪಾಡಿದನಂತೆ. ಈ ಭೀಮ ಬಂಡೆಯು ತನ್ನ ಹೆಸರಿಗೆ ತಕ್ಕನಂತಿದೆ. ಎಲ್ಲ ಯಾತ್ರಿಕರು ಈ ಜಾಗದಲ್ಲಿ ನಿಟ್ಟುಸಿರು ಬಿಟ್ಟು, ವಿಶ್ರಾಂತಿ ಪಡೆದು ಮುಂದೆ ಸಾಗುವ ದೃಶ್ಯ ಪುರಾಣದ ಆ ಒಂದು ಹಾಳೆಯನ್ನು ನೆನಪಿಸುತ್ತದೆ.

ಭೀಮ ಬಂಡೆಯಿಂದ ಸರಿ ಸುಮಾರು 1-1.5 ಕಿ.ಮೀ ಇಳಿಜಾರು ದಾರಿಯಲ್ಲಿ ಸಾಗಿದರೆ ಗಿರಿಗದ್ದೆ ಸಿಗುವುದು. ದೂರ ದೂರದವರೆಗೂ ಹರಡಿರುವ ಗಿರಿಸಾಲು ಮನಸ್ಸಿಗೆ ಮುದ ನೀಡುವುದು ಖಚಿತ. ಮಧ್ಯಾಹ್ನದ ಸೂರ್ಯ ಇನ್ನು ನೆತ್ತಿಯ ಮೇಲೆ ಹತ್ತುತ್ತಿದ್ದಂತೆ ಭಟ್ಟರ ಮನೆ ತಲುಪುವುದು ಉತ್ತಮ.

ಇಡೀ ಚಾರಣದಲ್ಲಿ ಅನ್ನಪೂರ್ಣೇಶ್ವರಿಯೇ ಕೃಪಾ ಕಟಾಕ್ಷವಿರುವುದು ಇದೊಂದೇ ಜಾಗದಲ್ಲಿ, ಅದೇ ಭಟ್ಟರ ಮನೆ. ನೀವು ತಿಂಡಿ ತಿನಿಸುಗಳು ಕೊಂಡೊಯ್ಯದಿದ್ದರೆ, ಹಸಿವನ್ನು ನೀಗಿಸಲು ಭಟ್ಟರ ಮನೆಯೊಂದೇ ಗತಿ. ನೀವು ತಲುಪಿದ ತಕ್ಷಣ ಭಟ್ಟರಿಗೆ ತಿಳಿಸಿದರೆ, 150 ರೂಪಾಯಿಗಳಿಗೆ ಮೃಷ್ಟಾನ್ನ ಭೋಜನವಾದ ಅನ್ನ ಸಾರು, ಮೊಸರನ್ನ ಹಾಗೂ ಉಪ್ಪಿನಕಾಯನ್ನು ಉಣ ಬಡಿಸುತ್ತಾರೆ.

ಹತ್ತಿರದಲ್ಲಿ ಇರುವ ಅರಣ್ಯ ಕಚೇರಿ ಅಕ್ಕ ಪಕ್ಕ ಹೋಗಿ ಬಿಡಾರ ಹೂಡುವ

ಸ್ಥಳವನ್ನು ಹುಡುಕಿ ರಾತ್ರಿಯ ವಿಶ್ರಾಂತಿಗೆ ವ್ಯವಸ್ಥೆ ಮಾಡಿಕೊಳ್ಳಬಹುದು. ನೀವು ಕ್ಯಾಂಪಿಂಗ್ ಸಾಧನಗಳನ್ನು ತರದಿದ್ದರೆ ಭಟ್ಟರ ಮನೆಯಲ್ಲಿ ಬಾಡಿಗೆಗೆ ಪಡೆಯಬಹುದು.

ಮಾರನೇ ದಿನ ಎದ್ದು ಚಾರಣಕ್ಕೆ ತಯಾರಾಗಿ ನಿಲ್ಲುವ ಮುಂಚೆ, ಅರಣ್ಯ ಕಚೇರಿಗೆ ತೆರಳಿ ನಿಮ್ಮ ಬಳಿ ಇರುವ ಪ್ಲಾಸ್ಟಿಕ್ ಸಾಮಗ್ರಿಗಳ ಲೆಕ್ಕ ಕೊಟ್ಟು ಅದರನುಸಾರ ಠೇವಣಿ ಹಣವನ್ನು ಪಾವತಿಸಬೇಕು. ಅರಣ್ಯ ಪ್ರದೇಶದಲ್ಲಿ ಅಲ್ಲಲ್ಲಿ ಕಸ ಹಾಕಬಾರದೆಂಬ ಸಾಮಾನ್ಯ ಜ್ಞಾನವನ್ನು ಉತ್ತೇಜಿಸುವ ಸಲುವಾಗಿ ಈ ಕ್ರಮ ಕೈಗೊಂಡಿದ್ದಾರೆ. 350 ರೂ ಗಳನ್ನು ಕೊಟ್ಟರೆ, ನಿಮಗೊಂದು ಪಾಸ್‌ನ್ನು ನೀಡುತ್ತಾರೆ.

ಎಲ್ಲ ಯಾತ್ರಿಕರು ತಿಂಡಿಗಾಗಿ ಭಟ್ಟರನ್ನೇ ಅವಲಂಬಿಸಿರುವುದರಿಂದ, ತಿಂಡಿ ಸಿಗುವಲ್ಲಿ ವಿಳಂಬವಾಗುವುದು ಸಹಜ. ಆದ್ದರಿಂದ ನಿಮ್ಮದೇ ತಿನಿಸುಗಳನ್ನೂ ತೆಗೆದುಕೊಂಡು ಹೋಗುವುದು ಉತ್ತಮ ಹಾಗೂ ಪರ್ವತಾರೋಹಣಕ್ಕೆ ಮುಂಜಾನೆ ಬೇಗ ಬಿಡುವಲ್ಲಿ ಸಹಾಯವಾಗುತ್ತದೆ.

ಎರಡು ಮೂರು ಹೆಜ್ಜೆ ಇಡುತ್ತಿದ್ದಂತೆ ಇಳಿಜಾರು ಹೆಚ್ಚಾಗುವ ಜೊತೆಗೆ ಹುಲ್ಲುಗಾವಲು ನಿಮನ್ನು ಕೈ ಬೀಸಿ ಕರೆಯುತ್ತದೆ. ಹಾಸಿ ಹೊದ್ದಿರುವ ಹಸಿರು ದೃಷ್ಟಿ ಅಳತೆಗೂ ನಿಲುಕದಂತೆ ಹಬ್ಬಿರುವ ಸುಂದರ ದೃಶ್ಯ ನಿಮ್ಮ ಕಣ್ಣಿನಗಳನ್ನು ತಣಿಸುವುದರಲ್ಲಿ ಎರಡು ಮಾತಿಲ್ಲ.

ಶೇಷ ಪರ್ವತವನ್ನು ಹತ್ತಿ ಇಳಿದ ನಂತರವೇ ಕುಮಾರ ಪರ್ವತ. ಶೇಷ ಪರ್ವತ ಹತ್ತುತ್ತ ಹೋದರೆ ನಿಮಗೆ ಕಾಣುವುದು, ಕಲ್ಲು ಮಂಟಪ. 4 ಕಂಬಗಳು ಅದರ ಮೇಲೊಂದು ಸಣ್ಣ ಗೋಪುರ. ಈ ಮೈಲಿಗಳಲ್ಲಿ ನಿಮ್ಮ ಸೆಲ್ಫಿ, ಛಾಯಾಗ್ರಹಣ ಕೌಶಲ್ಯ ಇತ್ಯಾದಿಯನ್ನು ತೋರಿಸಲು ನಿಮಗೆ ಸಮಂಜಸ ಅವಕಾಶ ದೊರೆಯುವುದು.

ಶೇಷ ಪರ್ವತದ ಶಿಖರವನ್ನು ಮುಟ್ಟಿದ ತಕ್ಷಣ, ಮೋಡಗಳ ಮೇಲೆ ಕಾಲಿಡುವ ಅನುಭೂತಿ. ಅಕ್ಷರಶಃ ನಿಮ್ಮ ಮುಖ-ದೇಹಗಳನ್ನು ತಾಗುತ್ತ ಮೋಡಗಳು ಸಾಗುತ್ತದೆ. ಇದು ಕುಮಾರ ಪರ್ವತದ ಮಾದರಿ ತುಣುಕಷ್ಟೇ.

ಶೇಷ ಪರ್ವತವನ್ನು ನಿಧಾನಕ್ಕೆ ಇಳಿಯ ಬೇಕು. ಮಣ್ಣು ಮತ್ತು ತೇವ ಎಂತಹ ನಿಪುಣರನ್ನು ಕಾಲೆಡುವಂತೆ ಮಾಡುತ್ತದೆ. ಶೇಷ ಪರ್ವತವನ್ನು ಇಳಿದು ಕುಮಾರ ಪರ್ವತವನ್ನು ಹತ್ತುವುದೇ, ಚಾರಣದ ಮೂರನೇ ಹಂತ. ನೀವು ಈ ಜಾಗಕ್ಕೆ ಮಳೆಗಾಲದಲ್ಲಿ ಅಥವಾ ಮುಂಗಾಲಿನಲ್ಲಿ ಬಂದರೆ, ನಿಮ್ಮ ಬದಿಯೇ ಸಣ್ಣ ನೀರಿನ ಝರಿಗಳು ಹರಿಯುತ್ತದೆ.

ಕುಮಾರ ಪರ್ವತವನ್ನು ಕಂಡಾಗ ಅದರ ಇಳಿಜಾರನ್ನು ನೋಡಿ ಸಣ್ಣ ನಡುಕ ಬರುವುದೊಂದು ಸಹಜ. ಎಲ್ಲಿ ನೋಡಿದರಲ್ಲಿ ಕಲ್ಲು, ಜಾರಿ ಬೀಳುವ ಸಣ್ಣ ಭಯದಿಂದಲೇ ಕುಮಾರ ಪರ್ವತದ ಚಾರಣ ಶುರುವಾಗುವುದು.

ಕಲ್ಲುಗಳು ಮತ್ತು ಬಂಡೆಗಳನ್ನು ದಾಟಿ ಒಂದುವರೆ ಕಿ.ಮೀ ಸಾಗಿದರೆ ನೀವು ಕುಮಾರ ಪರ್ವತದ ತುತ್ತುದಿಯನ್ನು ತಲುಪಿವಿರಿ. ಸರಿಯಾದ ಸಮಯದಲ್ಲಿ ಭಟ್ಟರ ಮನೆ ಬಿಟ್ಟರೆ, ಸೂರ್ಯೋದಯದ ಸುಂದರ ಅನುಭವ ನಿಮಗೆ ದೊರಕುವುದು. ಪಶ್ಚಿಮ ಘಟ್ಟದ ಬೆರಳೆಣಿಕೆಗೆ ಸಿಗದಷ್ಟು ಬೆಟ್ಟಗಳ ಮೈನವಿರೇಳಿಸುವ ಹಕ್ಕಿ ನೋಟ ಎರಡು ದಿನದ ಅಷ್ಟೂ ದಣಿವನ್ನು ನೀಗಿಸುತ್ತದೆ. ಕಣ್ಣುಂಬಾ, ಮನತುಂಬಾ ಪ್ರಕೃತಿ ಸೌಂದರ್ಯವನ್ನು ಆಸ್ವಾದಿಸಿ ನಂತರ ಬಂದ ಹಾದಿಯನ್ನೇ ಹಿಡಿದು ಭಟ್ಟರ ಮನೆ ತಲುಪಿದರೆ, ಊಟದ ನಂತರ ಅಲ್ಲ ನಿರಿದರೆಗೆ ಜಾರಿದರೆ, ಸ್ವರ್ಗಕ್ಕೆ ಮೂರೇ ಗೇಣು.

ನೀವು ಕುಮಾರ ಪರ್ವತದ ಚಾರಣವನ್ನು ಸೋಮವಾರಪೇಟೆ ಮೂಲಕವು ಒಂದೇ ದಿನದೊಳಗೆ ಮಾಡಬಹುದು. ಆದರೆ, ಕ್ಯಾಂಪಿಂಗ್, ಹುಲ್ಲುಗಾವಲು, ದಟ್ಟ ಅರಣ್ಯದ ಮಧ್ಯೆ ತಾರಗಳ ಅಡಿಯಲ್ಲಿ ಮಲಗುವ ಅನುಭವ ನಿಮ್ಮದಾಗಬೇಕಿದ್ದರೆ ಕುಕ್ಕೆ ಮೂಲಕ ಚಾರಣವನ್ನು ಮಾಡುವುದು ಉತ್ತಮ.



ಸಮಗ್ರ ಕೃಷಿಯಲ್ಲಿ

# ಸಂತ್ರೈಕ ಜೀವನ

ಸಾಂಪ್ರದಾಯಿಕ ಮತ್ತು ಸಾವಯವ ಪದ್ಧತಿಯಲ್ಲಿ ಸಮಗ್ರ ಕೃಷಿಯನ್ನು ಮಾಡುವ ಮೂಲಕ ಅಧಿಕ ಫಸಲನ್ನು ಪಡೆಯುತ್ತಾ ಸಂತ್ರೈಕ ಜೀವನ ನಡೆಸಿರುವ ತೋಟದಕಲ್ಲುಗಳ ವೆಂಕಣ್ಣ ಅವರ ಯಶೋಗಾಥೆ.

 ಗಣಪತಿ ಹಾಸ್ಪುರ



**ತೋಟದ** ಕಲ್ಲುಗಳಲ್ಲಿಯ ವೆಂಕಣ್ಣ ಚಲೋ ತೋಟ ಮಾಡಿದ್ದ. ಅವು ತೋಟದಲ್ಲಿ ಎಷ್ಟು ನಮೂನಿಯ ಬೆಳೆ ಮಾಡಿದ್ದ ಗೊತ್ತಿದ್ದ ! ಅವನ ತೋಟದಲ್ಲಿ ಬಾಳ ವರುಷದಿಂದಲೇ 'ಇಂಗುಗುಂಡಿ' (ಜಲಪಾತ್ರೆ) ಯೂ ಸಹಾ ಇದ್ದು ಮಾರಾಯ್ತು.... ಅಂತ ಮಿತ್ರ ಹೇಳಿದಾಗ ಕುತೂಹಲ ಉಂಟಾಗಿತ್ತು. ಆ ರೈತನ ಕೃಷಿ ಭೂಮಿಯನ್ನು ನೋಡಬೇಕೆಂಬ ಬಯಕೆ ಹೆಚ್ಚಾಗಿತ್ತು. ಆ ದಿನ ಗೆಳೆಯನು ಕೂರಿಸಿಕೊಂಡು ದಾರಿ ಹೇಳಿ ಮಾರಾಯ್ತು ಇವತ್ತು ಆ ಕೃಷಿಕನ ತೋಟವನ್ನು ಕಣ್ಣಾರೆ ನೋಡಿಕೊಂಡು ಬರೋಣ.... ಎಂದೇಳುತ್ತಾ ಬೈಕನ್ನೇರಿ ಹೊರಟಿದ್ದ.

ಅದು ಅಪ್ಪಟ ಮಲಾನಾಡು. ಗುಡ್ಡ- ಬೆಟ್ಟ ಇರುವ ಹಸಿರಿನ ಸೌಂದರ್ಯವೇ ತುಂಬಿರುವ ಪ್ರದೇಶ. ಅಂಥಹ ನಿಸರ್ಗದ ಮಧ್ಯೆ ಹೋಗುವಾಗ ಮನಸ್ಸಿಗೂ ಉಲ್ಲಾಸ. ಮುಖ್ಯ ರಸ್ತೆಯಿಂದ ಸುಮಾರು ಮೂರು ಕಿ. ಮೀ. ಆಚೆ ಹೋಗುವಾಗ 'ಇದು ಆ ಕೃಷಿಕನ ತೋಟ,' ಮನೆ ಹತ್ತಿರನೂ ಹಳೆ ತೋಟವಿದ್ದು.... ಅಲ್ಲಿಗೆ ಹೋಗಿಯೇ ಇಲ್ಲಿ ಬರೋಣ ಎಂದು ಮಿತ್ರ ಹೇಳಿದಾಗ, ಆ ಕಡೆಗೆ ಬೈಕನ್ನು ನಡೆಸಿದ್ದೆ.

ಅದು ಉತ್ತರ ಕನ್ನಡ ಜಿಲ್ಲೆಯ ಯಲ್ಲಾಪುರ ತಾಲೂಕಿನ ಉಮ್ಮಚ್ಚಿ ಸಮೀಪದ ತೋಟದಕಲ್ಲು. ಅಲ್ಲಿ ಹಲವಾರು ಕೃಷಿಕರು ತಮಗಿರುವ ಗದ್ದೆ, ತೋಟವನ್ನು ತಮ್ಮಿಷ್ಟದಂತೆ ಸಾಗುವಳಿ ಮಾಡುತ್ತಾ ನೆಮ್ಮದಿಯ ಬದುಕನ್ನು ಕಟ್ಟಿಕೊಂಡಿದ್ದಾರೆ. ಅಂತಹ ಪ್ರಗತಿಪರ ರೈತರಲ್ಲಿ ವೆಂಕಣ್ಣನೂ ನಾರಾಯಣ ಹೆಗಡೆ ಭಿನ್ನವಾಗಿ ಕಾಣುತ್ತಾರೆ. ಸಮಗ್ರ ಕೃಷಿಯಲ್ಲಿ ಸಕ್ರಿಯವಾಗಿರುವ ವೆಂಕಣ್ಣ ಕೃಷಿಯಲ್ಲಿಯೇ ಸಂತ್ರೈಕ ಜೀವನ ನಡೆಸುತ್ತಿದ್ದಾರೆ.

**ಬಹು ಬೆಳೆಯ ತೋಟ**

ಕಲ್ಲುಗಳ ವೆಂಕಣ್ಣನಿಗೆ ಮನೆಯ ಹತ್ತಿರ ಒಂದೆಕರೆ ಹಳೆ ಅಡಿಕೆ ತೋಟ ಹಾಗೂ ಅನತೀ ದೂರದಲ್ಲಿ ಗದ್ದೆ, ತೋಟ ಸೇರಿ ಐದು ಎಕರೆ ಕೃಷಿ ಭೂಮಿಯಿದೆ. ಆ ಎಲ್ಲ ಭೂಮಿಯನ್ನು ಸಾಂಪ್ರದಾಯಿಕ ಪದ್ಧತಿ ಮತ್ತು ಸಾವಯವ ವಿಧಾನದಲ್ಲಿಯೇ ಸಾಗುವಳಿ ಮಾಡುತ್ತಾ ಉತ್ತಮ ಫಸಲನ್ನು ಪಡೆಯುತ್ತಿದ್ದಾರೆ.

ಈ ಹಿರಿಯ ಅನುಭವಿ ಕೃಷಿಕರ ಹಳೆಯ ತೋಟದಲ್ಲಿ ಅಡಿಕೆ ಮರವು ತೀರಾ ಹತ್ತಿರದಲ್ಲಿದ್ದವು. ಅವರ ನಿರೀಕ್ಷೆಯಷ್ಟು ಫಲ ಸಿಗುತ್ತಿರಲಿಲ್ಲ. ಅಲ್ಲಲ್ಲಿ ಒಂದೊಂದು ಮರವನ್ನು ಕಡಿದು, ಉಳಿದವನ್ನು ಚೆನ್ನಾಗಿ ಆರೈಕೆ ಮಾಡುವ ವಿಧಾನ ಯಾಕೋ ಸರಿ ಕಾಣಲಿಲ್ಲ. ಹೀಗಾಗಿ ಸುಮಾರು ಅರ್ಧ ಎಕರೆ ತೋಟವನ್ನು ಸಂಪೂರ್ಣ ನೆಲಸಮ ಮಾಡಿ (ನಾಲ್ಕೈದು ವರುಷದ ಹಿಂದೆ) ಆಧುನಿಕ ಪದ್ಧತಿಯಲ್ಲಿ ಹೊಸದಾಗಿ ಅಡಿಕೆ ಸಸಿಗಳನ್ನು ಹೂಳಿದರು. ಅದೀಗ ಉತ್ತಮ ಫಸಲು ನೀಡುತ್ತಿದೆ ಎಂದು ಹೇಳುತ್ತಾರೆ ವೆಂಕಣ್ಣ.

1996 ರಲ್ಲಿ ಮನೆಯಿಂದ ತುಸು ದೂರವಿರುವ ಭತ್ತ ಬೆಳೆಯುವ ಭೂಮಿಯನ್ನು (ಸುಮಾರು ಮೂರು ಎಕರೆಯಷ್ಟು) ಸಮತಟ್ಟು ಮಾಡಿ, ಅಂತರ್ ಬಸಿಗಾಲುವೆಯನ್ನು ಮಾಡಿಯೇ ತೋಟ ನಿರ್ಮಿಸಿದರು. ಮನೆಯ ದಡ್ಡಿ ಗೊಬ್ಬರವನ್ನು ಸಕಾಲದಲ್ಲಿ ನೀಡಿ ವ್ಯವಸ್ಥಿತ ಮುಚ್ಚಿಗೆಯನ್ನು ಪ್ರತೀ ವರುಷ ಮಾಡುತ್ತಾ, ಬೇಸಿಗೆ ದಿನದಲ್ಲಿ ಸಾಕಷ್ಟು ನೀರನ್ನು ಹಾಯಿಸಿ ಆರೈಕೆ ಮಾಡಿದ್ದಾರೆ. ಅವರ ಪರಿಶ್ರಮ, ಕಾಳಜಿ, ವ್ಯವಸ್ಥಿತವಾದ ನಿರ್ವಹಣೆ ಮಾಡಿದ್ದರ ಫಲವಾಗಿ ಇಂದು ಯೋಗ್ಯ ಫಲ ಸಿಗುತ್ತಿದೆ. ಸರಾಸರಿ ಒಂದು ಎಕರೆಗೆ ಹದಿನೈದು ಕ್ವಿಂಟಾಲ್ ಇಳುವರಿ ಪಡೆಯುತ್ತಿದ್ದೇನೆ ಎಂದು ಹೆಮ್ಮೆಯಿಂದ ಹೇಳುತ್ತಾರೆ.

ಪ್ರಧಾನವಾಗಿ ಬೆಳೆಯುವ ಅಡಿಕೆ ವ್ಯವಸಾಯವನ್ನು ಮಾಡಿಕೊಂಡರೂ ಸಾಕಾಗಿತ್ತು. ಬರೇ ಅಡಿಕೆ ಇದ್ದರೆ ವರುಷವಿಡೀ ಮಾಡಲು ಕೆಲಸವೂ ಇರುವುದಿಲ್ಲ. ಇರುವ ಕಾರ್ಮಿಕರನ್ನು ಸುಖಾಸುಮ್ಮನೆ ಇಟ್ಟುಕೊಂಡು ದಿನಗಳೆಯುವುದಕ್ಕೂ ಮನಸ್ಸು ಒಪ್ಪಲಿಲ್ಲ. ತಮ್ಮ ಅಡಿಕೆ ತೋಟದಲ್ಲಿ ವಿಭಿನ್ನ ಕೃಷಿಯೂ ಇರಬೇಕು. ಅದರಿಂದ ಅಲ್ಲ ಸ್ವಲ್ಪ ಆದಾಯವೂ ಸಿಗಬೇಕು ಎನ್ನುವ ಸದುದ್ದೇಶದಿಂದ ಬೇರೆ ಬೇರೆ ಉಪ ಕೃಷಿಯನ್ನು ಮಾಡುವ ಉಮೇದಿ, ಛಲದಿಂದ ಅವನ್ನು ಕಾರ್ಯರೂಪಕ್ಕೆ ತರಲು ಇಚ್ಛಿಸಿದರು.

ಅಂತೆಯೇ ಕಾಳು ಮೆಣಸು, ಯಾಲಕ್ಕಿ, ಅರಿಶಿಣ, ಶುಂಠಿ, ಜಾಯಿಕಾಯಿ, ಅಗರ್‌ವುಡ್, ಕಾಫಿ.... ಇತ್ಯಾದಿ ಗಿಡಗಳನ್ನು ವ್ಯವಸ್ಥಿತವಾಗಿ ನೆಟ್ಟು ಆರೈಕೆ ಮಾಡಿದರು. ಈ ಉಪ ಬೆಳೆಗಳಿಂದ ಅಧಿಕವಲ್ಲದಿದ್ದರೂ



ತೃಪ್ತಿದಾಯಕ ಆದಾಯ ಸಿಗುತ್ತಿದ್ದು, ಆ ಕೃಷಿಯನ್ನು ಮಾಡಿದ್ದಕ್ಕೆ ಮನಸ್ಸಿಗೆ ಖುಷಿಯಾಗಿದೆ. ಆಸಕ್ತಿಯಿಂದ ಬೆಳೆಸಿದ ಈ ಎಲ್ಲ ಉಪ ಬೆಳೆಗಳು ಹುಲುಸಾಗಿ ಬಲಿತು ನಿಂತಿರುವುದು ಆತ್ಮ ತೃಪ್ತಿ ನೀಡಿದೆ ಎನ್ನುತ್ತಾರೆ.

ಅಡಿಕೆ ತೋಟ ಮತ್ತು ಉಳಿದ ಕೃಷಿಯಲ್ಲಿ ಯಶಸ್ವಿ ಆಗಿದ್ದರೂ, ಕಷ್ಟ ಬಂಗಾರದ ಕೃಷಿ ಮಾತ್ರ ಹೇಳಿಕೊಳ್ಳುವಷ್ಟು

ಉತ್ತಮವಾಗಿಲ್ಲ. ಅನೇಕ ಬಾರಿ ಕಾಳು ಮೆಣಸಿನ ಕುಡಿ ನೆಟ್ಟು ಆರೈಕೆ ಮಾಡುತ್ತಲೇ ಇದ್ದೇನೆ. ಆದ್ರೆ, ಯಾವ ಕಾರಣದಿಂದಲೋ ಏನೋ ಫಸಲು ಬರುವ ಸಮಯದಲ್ಲಿಯೇ ರೋಗ ಅಂಟಿಕೊಂಡು ಬಿಡುತ್ತಿದೆ. ಆದರೂ ಕಳೆದ ಸಾಲಿನಲ್ಲಿ ಸುಮಾರು ನಾಲ್ಕು ಕ್ವಿಂಟಾಲ್‌ನಷ್ಟು ಬೆಳೆ ಆ ಕೃಷಿಯಿಂದ ಸಿಕ್ಕಿದೆ ಎನ್ನುತ್ತಾರೆ ವೆಂಕಣ್ಣ. ಸುಮಾರು 150 ಕ್ಕೂ ಹೆಚ್ಚು ರೊಬೋಸ್ಲಾ ಹಾಗೂ ಕಾವೇರಿ ತಳಿಯ ಕಾಫಿ ಗಿಡಗಳಿದ್ದು, ಅದರಿಂದ ಸುಮಾರು ಎರಡು ಕ್ವಿಂಟಾಲ್ ಫಸಲನ್ನು ಕಳೆದ ಸೀಜನ್‌ನಲ್ಲಿ ಪಡೆದಿದ್ದಾರೆ. ಹಾಗೆಯೇ ಸುಮಾರು 60 ಕ್ವಿಂಟಾಲ್ ಅರಿಶಿಣ ಬೆಳೆಯಲು ಲಭಿಸಿದೆ.

#### ಭತ್ತದ ಕೃಷಿ

ಮಲೆನಾಡಿನಲ್ಲಿಗೆ ಭತ್ತದ ಬೇಸಾಯ ಮಾಡುವವರು ತೀರಾ ವಿರಳ ಆಗುತ್ತಿದ್ದಾರೆ. ಅದರಿಂದ ಬರುವ ಆದಾಯಕ್ಕಿಂತ ಮಾಡುವ ಖರ್ಚು ಹೆಚ್ಚಾಗುತ್ತಿರುವುದು ಇದಕ್ಕೆ ಕಾರಣ. ಹೀಗೆ ಅಲ್ಲಲ್ಲಿನ ಪ್ರಾದೇಶಿಕ ಸಮಸ್ಯೆಗಳಿಂದ ಭತ್ತದ ಕೃಷಿಯನ್ನು ಆಸಕ್ತಿಯಿಂದ ಮಾಡುವವರು ಕಡಿಮೆ ಆಗುತ್ತಿದ್ದಾರೆ ಎನ್ನಲಾಗುತ್ತಿದೆ. ವಾಸ್ತವದ ಸ್ಥಿತಿ ಹೀಗಿದ್ದರೂ ತೋಟದಕಲ್ಲಳಿಯ ವೆಂಕಟಮಣಿ ಹೆಗಡೆ ಅವರು ಎರಡು

**ಕೃಷಿಗೆ ಮುಖ್ಯವಾಗಿ ಬೇಕಾಗುವ ನೀರನ್ನು ಕೂಡ ಇವರು ಅತ್ಯಂತ ಮುತುವರ್ಜಿಯಿಂದ ಸಂಗ್ರಹಿಸಿಟ್ಟುಕೊಳ್ಳಲು ಎರಡು ಚಿಕ್ಕ ಕೆರೆಯನ್ನು ನಿರ್ಮಿಸಿಕೊಂಡಿರುವುದಲ್ಲದೆ, ಮೂರು ಬಾವಿಗಳನ್ನು ತೋಡಿಸಿದ್ದಾರೆ. ಇಷ್ಟಲ್ಲದೆ ಇಂಗು ಗುಂಡಿಯನ್ನು ಅವರು ಮೂವತ್ತು ವರ್ಷಗಳ ಹಿಂದೆಯೇ ನಿರ್ಮಿಸಿಕೊಂಡಿದ್ದಾರೆ.**



ಎಲೆಯನ್ನು (ಸುಮಾರು 300 ಕಲ್ಲಿ) ಅಡಿಕೆ ತೋಟದ ಮುಚ್ಚಿಗೆಗೆ ಹಾಗೂ ಗೊಬ್ಬರದ ಗುಂಡಿಗೆ ಹಾಕಿ ಅದರ ಸದ್ಭಳಕೆ ಮಾಡುತ್ತಾರೆ. ಹೀಗಾಗಿ ಸೊಪ್ಪಿನ ಬೆಟ್ಟವನ್ನು ಚೊಕ್ಕಟವಾಗಿ ಇಟ್ಟುಕೊಳ್ಳಲು ಸಾಧ್ಯವಾಗಿದೆ. ಜೊತೆಗೆ ಅಡಿಕೆ ತೋಟದಲ್ಲಿ ಅನಾವಶ್ಯಕ ಬೆಳೆಯುವ ಕಳೆಯನ್ನು ನಿಯಂತ್ರಿಸಲು ಅನುಕೂಲವಾಗಿದೆ.

#### ಜಲಪಾತ್ರೆಯೂ ಉಂಟು

ವೆಂಕಣ್ಣ ನೀರಿನ ಮೌಲ್ಯವನ್ನು ಸೂಕ್ಷ್ಮವಾಗಿ ಗಮನಿಸಿದ್ದಾರೆ. ಅದರ ಮಹತ್ವವನ್ನು ಅರ್ಥ ಮಾಡಿಕೊಂಡಿದ್ದಾರೆ. ನಮ್ಮಂತೆಯೇ ನಾವು ಬೆಳೆಸುವ ಗಿಡ, ಮರಗಳಿಗೂ ಸಹಾ ನೀರು ಬೇಕೇ ಬೇಕು ಎಂದು ಪ್ರತಿಪಾದಿಸುತ್ತಾರೆ. ಆ ಕಾರಣಕ್ಕಾಗಿಯೇ ಎರಡು ಅತೀ ದೊಡ್ಡ ಕೆರೆ, ಮೂರು ಸಾಧಾರಣ ಬಾವಿ ಹಾಗೂ ಒಂದು ಕೊಳವೆ ಬಾವಿಯನ್ನು ಅಳವಡಿಸಿಕೊಂಡಿದ್ದಾರೆ. ನೀರಿಗಾಗಿ ಇಷ್ಟೆಲ್ಲಾ ವ್ಯವಸ್ಥೆಗಳಿದ್ದರೂ ತಮ್ಮ ಸೊಪ್ಪಿನ ಬೆಟ್ಟದಲ್ಲಿ (ಮೂವತ್ತು ವರುಷದ ಹಿಂದೆಯೇ) ದೊಡ್ಡ ಗಾತ್ರದ ಜಲಪಾತ್ರ (ಇಂಗುಗುಂಡಿ) ಯನ್ನು ಸಹಾ ವ್ಯವಸ್ಥಿತವಾಗಿ ತೋಡಿಕೊಂಡಿದ್ದಾರೆ. ಮಳೆಗಾಲದ ಸಮಯದಲ್ಲಿ ಸುಮ್ಮನೆ ಹರಿದು ವೃಥಾ ಆಗುವ ಬೆಟ್ಟದ ನೀರನ್ನು ತಡೆ ಹಿಡಿದು ನಿಲ್ಲಿಸಿರುವುದು ನಿಜಕ್ಕೂ ಅತ್ಯದ್ಭುತ ಸಾಹಸ ಎಂದರೂ ತಪ್ಪಾಗಲಾರದು.

ತಮ್ಮ ಕೃಷಿಯಲ್ಲಿ ವಿಭಿನ್ನ ಬೆಳೆಗಳನ್ನು ಬೆಳೆಯುತ್ತಾ, ಒಂದಿಷ್ಟು ಕಾರ್ಮಿಕರಿಗೆ ಪ್ರತಿದಿನವೂ ಕೆಲಸವನ್ನು ನೀಡಿ ಸಂಕೃಷ್ಟಿಯ ಬದುಕನ್ನು ಕಟ್ಟಿಕೊಂಡಿದ್ದಾರೆ. ರಸ್ತೆಯ ಪಕ್ಕದಲ್ಲಿಯೇ ಇರುವ ತಮ್ಮ ಜಮೀನಿನ ಕೆಲಸಕ್ಕೆ ಬಂದಾಗಲೆಲ್ಲ ಮೂಕ ಪ್ರಾಣಿಗಳು ನೀರಿಗಾಗಿ ಪರಿತಪಿಸುವುದನ್ನು ವೆಂಕಣ್ಣ ಅವರು ಸೂಕ್ಷ್ಮವಾಗಿ ಗ್ರಹಿಸಿದ್ದಾರೆ. ಹಾಗಾಗಿ ದಾರಿಯಲ್ಲಿ ಮೇಯುತ್ತಾ ಸಾಗುವ ಮೂಕ ಪ್ರಾಣಿಗಳ ಬಾಯಾರಿಕೆಯನ್ನು ನೀಗಿಸಲು ಸಿಮೆಂಟ್ ತೊಟ್ಟಿಯನ್ನು ರಸ್ತೆಯ ಪಕ್ಕದಲ್ಲಿ ಇರಿಸಿರುವುದಷ್ಟೇ ಅಲ್ಲ, ಸದಾ ಕಾಲ ಅದರಲ್ಲಿ ನೀರು ಇರುವಂತೆ ನೋಡಿಕೊಳ್ಳುತ್ತಾರೆ. ವೆಂಕಣ್ಣ ಅವರನ್ನು 9480974725 ಮೂಲಕ ಸಂಪರ್ಕಿಸಬಹುದು

ಎಕರೆ ಜಾಗವನ್ನು ಅಡಿಕೆ ತೋಟವಾಗಿ ಪರಿವರ್ತಿಸದೇ ಭತ್ತದ ಕೃಷಿಯನ್ನು ಋಷಿಯಿಂದ ಮಾಡುತ್ತಿದ್ದಾರೆ.

ಈ ವರ್ಷ 'ಸೋನಾ ಮಸೂರಿ' ತಳಿಯ ಭತ್ತವನ್ನು ನಾಟಿ ಮಾಡಿರುವ ವೆಂಕಣ್ಣ, ಭತ್ತದ ಕೃಷಿಗೆ ಮಾತ್ರ ರಾಸಾಯನಿಕ ಗೊಬ್ಬರವನ್ನು ಹಾಕಿ ಪೋಷಣೆ ಮಾಡುತ್ತಾರೆ. ಭತ್ತದ ಕೃಷಿಯನ್ನು ಮಾಡಲು ಕಾರ್ಮಿಕರು ಸಿಗುವುದು ಕಷ್ಟವಾದರೂ ಭತ್ತದ ಕೃಷಿಯನ್ನು ನಿರ್ಲಕ್ಷ್ಯ ಮಾಡದೇ, ಸಾಂಪ್ರದಾಯಿಕ ಪದ್ಧತಿಯಲ್ಲಿ ನಾಟಿ ಮಾಡಿ ವ್ಯವಸ್ಥಿತವಾಗಿ ಆರೈಕೆ ಮಾಡುತ್ತಾರೆ. ಅವರ ಕಾಳಜಿ, ಪ್ರೀತಿಯಿಂದ ಬೆಳೆಸಿದ ಪರಿಣಾಮ ಭತ್ತದ ಕೃಷಿಯಿಂದ ಯೋಗ್ಯ ಫಸಲನ್ನು ಪಡೆಯುತ್ತಿದ್ದಾರೆ. ಮನೆಯ ವಿಶೇಷ ಕಾರ್ಯ, ಹಬ್ಬ ಹರಿದಿನಗಳಿಗೆ ಬೇಕೆನ್ನುವ ಕಾರಣಕ್ಕಾಗಿ ಒಂದೆರಡು ಗದ್ದೆಯಲ್ಲಿ "ಸಣ್ಣಕ್ಕಿ"ಯನ್ನೂ ಸಹಾ ಬೆಳೆಯುತ್ತಿರುವುದು ಅವರ ಕೃಷಿ ವಿಶೇಷತೆಗಳಲ್ಲಿ ಒಂದು.

#### ಬೆಟ್ಟದಲ್ಲೂ ಉಪ ಬೆಳೆ


ತೋಟದಕಲ್ಲಳಿಯ ವೆಂಕಣ್ಣ ವಿಭಿನ್ನ ದೃಷ್ಟಿಕೋನವುಳ್ಳ ಕೃಷಿಕರು. ಯಾವ ಕೆಲಸವನ್ನು ಮಾಡುವುದಿದ್ದರೂ ಬಹಳ ವಿಚಾರವನ್ನು ಮಾಡಿ ಅದರ ಸಾಧಕ-

ಭಾದಕವನ್ನು ತಿಳಿದುಕೊಂಡೇ ಅನುಷ್ಠಾನ ಮಾಡುತ್ತಾರೆ. ನಮ್ಮ ಕೃಷಿಭೂಮಿ ಸುಖಾಸುಮ್ಮನೆ ವೃಥಾ ಆಗಬಾರದು. ನಮ್ಮಲ್ಲಿನ ಪರಿಸರಕ್ಕೆ ಒಗ್ಗುವ ಹಣ್ಣು-ಹಂಪಲಿನ ಗಿಡಗಳನ್ನು ಬೆಳೆಸಿಕೊಂಡರೆ ಮನೆ ಬಳಕೆಗೂ ಆಗುತ್ತೆ, ಹೆಚ್ಚಾಗಿದ್ದನ್ನು ಮಾರುಕಟ್ಟೆಗೂ ನೀಡಿ ಒಂದಿಷ್ಟು ಆದಾಯವನ್ನು ಗಳಿಸಬಹುದು ಎಂಬುದು ಅವರ ಮನದಾಳದ ಅಭಿಪ್ರಾಯ. ತಮ್ಮ ಕನಸಿನ ಬೀಜವನ್ನು ಹಂತ ಹಂತವಾಗಿ ತಮ್ಮ ಸೊಪ್ಪಿನ ಬೆಟ್ಟದಲ್ಲಿ ಕಾರ್ಯರೂಪಕ್ಕೆ ಇಳಿಸಿದ್ದಾರೆ. ಅವರ ತೋಟದಲ್ಲಿ ಈಗ ಸುಮಾರು 450 ಕ್ಯೂ ಹೆಚ್ಚು ವೆಂಗೂಲಾ, 7 ತಳಿಯ ಗೇರಿನ ಗಿಡ, ಮುರುಗಲು, ನೆಲ್ಲಿ, ಬಾದಾಮಿ.... ಮುಂತಾದ ಹಣ್ಣಿನ ಗಿಡಗಳಿವೆ. ಬೆಟ್ಟದಲ್ಲಿ ಕಪ್ಪು ಬಂಗಾರ ಬೆಳೆಸಬೇಕು ಎನ್ನುವ ಹೆಚ್ಚುಯಕೆಯಿಂದ ನಾಲ್ಕು ವರುಷದ ಹಿಂದೆಯೇ 'ಸಿಲ್ವರ್ ಓಕ್' (ಸುಮಾರು 200 ಗಿಡ) ಗಿಡವನ್ನು ನೆಟ್ಟು ಬೆಳೆಸಿದ್ದಾರೆ. ಗೇರಿನಿಂದ ಒಂದೂವರೆ ಕ್ವಿಂಟಲ್‌ನಷ್ಟು ಬೆಳೆ ಈ ವರ್ಷ ಲಭಿಸಿದೆ.

ಇನ್ನು ಈ ಕೃಷಿಕರ ಅಡಿಕೆ ತೋಟದ ಅಂಚಿನ ಭಾಗ ಹಾಗೂ ಬೆಟ್ಟದಲ್ಲಿ ಹೇರಳವಾಗಿ ಮಾವಿನ ಗಿಡಗಳಿವೆ. ಗಿಡಗನ್ನೆನೆ, ಸುಂದರ, ರತ್ನಾಗಿರಿ, ನಂದಗಾರ ಅಪ್ಪೆ, ಮಾಣಂಜಿ ಅಪ್ಪೆ, ಅನಂತ ಭಟ್ಟನ ಅಪ್ಪೆ... ಹೀಗೆ ನಾನಾ ತಳಿಯ ಮಾವಿನ ಗಿಡಗಳಿದ್ದು, ಮುಂದಿನ ದಿನಗಳಲ್ಲಿ ಅದರಿಂದಲೂ ಉತ್ತಮ ಆದಾಯದ ನಿರೀಕ್ಷೆಯಲ್ಲಿದ್ದಾರೆ. ಹೈನು ಉದ್ಯಮದಲ್ಲಿಯೂ ಸಕ್ರಿಯರಾಗಿರುವ ವೆಂಕಣ್ಣ ತಮ್ಮ ಅಡಿಕೆ ಕೃಷಿಗೆ ಬೇಕಾಗುವಷ್ಟು (ಸುಮಾರು 30 ಟ್ಯಾಕ್ಟರ್) ದಡ್ಡಿ ಗೊಬ್ಬರವನ್ನು ಸಿದ್ಧಮಾಡಿಕೊಳ್ಳುತ್ತಾರೆ. ಸೊಪ್ಪಿನ ಬೆಟ್ಟದಲ್ಲಿ ಯಥೇಚ್ಛವಾಗಿ ಬೀಳುವ ಒಣ







## ಭಾರತ ಸಂವಿಧಾನ ಮೂಲಭೂತ ಕರ್ತವ್ಯಗಳು

1. ಪ್ರತಿಯೊಬ್ಬರು ಸಂವಿಧಾನಕ್ಕೆ ನಿಷ್ಠರಾಗಿರಬೇಕು. ಅದರ ಆದರ್ಶಗಳನ್ನು ಮತ್ತು ಸಂಸ್ಥೆಗಳನ್ನು ಹಾಗೂ ರಾಷ್ಟ್ರ ಧ್ವಜವನ್ನು ಮತ್ತು ರಾಷ್ಟ್ರಗೀತೆಯನ್ನು ಗೌರವಿಸಬೇಕು. ರಾಷ್ಟ್ರಧ್ವಜ ಮತ್ತು ರಾಷ್ಟ್ರಗೀತೆ ಭಾರತ ದೇಶದ ಪ್ರತಿಷ್ಠೆಯ ದ್ಯೋತಕಗಳು. ಇವುಗಳನ್ನು ಯಾವುದೇ ಕಾರಣಕ್ಕೂ ವಾಣಿಜ್ಯ ಉದ್ದೇಶಗಳಿಗೆ ಬಳಕೆ ಮಾಡುವಂತಿಲ್ಲ. ಅಲ್ಲದೆ ರಾಷ್ಟ್ರಧ್ವಜಕ್ಕೆ ಮತ್ತು ರಾಷ್ಟ್ರಗೀತೆಗೆ ಅವಮಾನ ಮಾಡುವುದು ಶಿಕ್ಷಾರ್ಹ ಅಪರಾಧವಾಗುತ್ತದೆ.
2. ಸ್ವಾತಂತ್ರ್ಯ ಹೋರಾಟಕ್ಕೆ ಸ್ಫೂರ್ತಿ ಕೊಟ್ಟ ಉದಾತ್ತ ಆದರ್ಶಗಳನ್ನು ಮನನಗೊಳಿಸುವುದು ಮತ್ತು ಅದರಂತೆ ನಡೆದುಕೊಳ್ಳುವುದು ಪ್ರತಿಯೊಬ್ಬರ ಕರ್ತವ್ಯವಾಗಿದೆ. (ಉದಾಹರಣೆ: 1857ರ ಸಿಪಾಯಿದಂಗೆ, ಗಾಂಧೀಜಿಯವರ ದಂಡಿ ಸತ್ಯಾಗ್ರಹ, ಜಲಿಯನ್ ವಾಲಾಬಾಗ್ ಮಾರಣ ಹೋಮ, ಸ್ವದೇಶಿ ಚಳುವಳಿ, ಭಾರತ ಬಿಟ್ಟು ತೊಲಗಿ ಚಳುವಳಿ, ಅಸಹಕಾರ ಚಳುವಳಿ ಇತ್ಯಾದಿ)
3. ಎಲ್ಲ ಭಾರತೀಯರು ರಾಷ್ಟ್ರದ ಸಾರ್ವಭೌಮತ್ವ, ಏಕತೆ, ಅಖಂಡತೆ ಮತ್ತು ನಿಷ್ಠೆಯನ್ನು ಎತ್ತಿ ಹಿಡಿಯಬೇಕು.
4. ದೇಶದ ರಕ್ಷಣೆಗೆ ಸಂಬಂಧಿಸಿದಂತೆ ಅವಶ್ಯಕತೆ ಬಿದ್ದಾಗ ರಾಷ್ಟ್ರದ ಸೇವೆಯಲ್ಲಿ ತೊಡಗಿಸಿಕೊಳ್ಳುವುದು.
5. ಭಾರತೀಯರು ಅವರು ಯಾವುದೇ ಧರ್ಮದವರಾಗಿರಲಿ, ಯಾವುದೇ ಭಾಷಿಕರಾಗಿರಲಿ, ಅಥವಾ ಪ್ರದೇಶದವರಾಗಿರಲಿ, ಪ್ರತಿಯೊಬ್ಬರು ಸಾಮರಸ್ಯವನ್ನು ಮತ್ತು ಭಾತ್ಯತ್ವವನ್ನು ಪ್ರೇರೇಪಿಸಬೇಕು. (ಮಹಿಳೆಯರ ಆತ್ಮಗೌರವಕ್ಕೆ ಚ್ಯುತಿ ಬರುವಂಥ ಎಲ್ಲಾ ಆಚರಣೆಗಳನ್ನು ತ್ಯಜಿಸುವುದು; ಮಹಿಳೆಯರ ಅಪಹರಣ, ವರದಕ್ಷಿಣೆ ಕಿರುಕುಳ, ಸಜೀವ ದಹನ, ಮಹಿಳೆಯರ ಬಗ್ಗೆ ತಿರಸ್ಕಾರ ಭಾವ ಇತ್ಯಾದಿ ಆಚರಣೆಗಳು ನಿಲ್ಲಬೇಕು.)
6. ನಮ್ಮ ಸಮಷ್ಟಿ ಸಂಸ್ಕೃತಿಯ ಚಾರಿತ್ರಿಕ ಮೌಲ್ಯಗಳನ್ನು ಗೌರವಿಸುವುದರ ಜತೆಗೆ ಅವುಗಳನ್ನು ಕಾಪಾಡಿಕೊಂಡು ಬರುವುದು (ನಮ್ಮ ಸಂಸ್ಕೃತಿ, ನಮ್ಮ ಭಾಷೆ, ನಮ್ಮ ಸಂಗೀತ, ನಮ್ಮ ಉಡುಗೆ ತೊಡುಗೆಗಳ ಕುರಿತಾಗಿ ಗೌರವ, ಪಾಶ್ಚಿಮಾತ್ಯ ಸಂಸ್ಕೃತಿಯ ಅಂಧಾನುಕರಣೆಯನ್ನು ತ್ಯಜಿಸಿ, ನಮ್ಮ ಜೀವನ ಕ್ರಮದ ಮೌಲ್ಯಗಳನ್ನು ಎತ್ತಿ ಹಿಡಿಯುವುದು)
7. ಅರಣ್ಯಗಳು, ಜಲ ರಾಶಿಗಳು, ಅಂದರೆ ಕೆರೆ, ಕಟ್ಟಿ, ನದಿ, ಸರೋವರಗಳು, ಅರಣ್ಯ ಜೀವಿಗಳು ಇವುಗಳನ್ನೆಲ್ಲ ಒಳಗೊಂಡಂತೆ ಪರಿಸರವನ್ನು ಕಾಪಾಡಿಕೊಳ್ಳುವುದಲ್ಲದೆ, ಅದನ್ನು ಉಳಿಸಿ ಬೆಳೆಸುವುದು (ಉದಾಹರಣೆಗೆ; ದಂತಕ್ಕಾಗಿ ಆನೆಗಳನ್ನು ಬೇಟೆಯಾಡುವುದು, ಚರ್ಮಕ್ಕಾಗಿ ಕಾಡು ಮೃಗಗಳನ್ನು ಕೊಲ್ಲುವುದು, ಪಶು ಪಕ್ಷಿಗಳನ್ನು ಬೇಟೆಯಾಡುವುದು, ಪರಿಸರಕ್ಕೆ ಹಾನಿ ಮಾಡುವುದು ಇತ್ಯಾದಿ)
8. ವೈಜ್ಞಾನಿಕ ಮನೋಧರ್ಮವನ್ನು, ಮಾನವೀಯತೆಯನ್ನು, ಅನ್ವೇಷಿಕ ಪ್ರವೃತ್ತಿ ಮತ್ತು ಸುಧಾರಣೆಯ ಮನೋಭಾವವನ್ನು ಬೆಳೆಸಿಕೊಳ್ಳಬೇಕು.
9. ಸಾರ್ವಜನಿಕ ಆಸ್ತಿಯನ್ನು ಕಾಪಾಡುವುದು ಮತ್ತು ಹಿಂಸಾ ಪ್ರವೃತ್ತಿಯನ್ನು ತ್ಯಜಿಸುವುದು. (ಇತ್ತೀಚಿನ ದಿನಗಳಲ್ಲಿ ಯಾವುದೇ ಚಳವಳಿಯಾಗಲಿ, ಯಾರ ಮೇಲೆ ಸಿಟ್ಟಿರಲಿ, ಬಸ್ಸುಗಳಿಗೆ ಬೆಂಕಿ ಹಚ್ಚುವುದು, ಕಟ್ಟಡಗಳ ಗಾಜುಗಳನ್ನು ಪುಡಿ ಮಾಡುವುದು, ಹಿಂಸಾಚಾರದಲ್ಲಿ ತೊಡಗುವುದು ಕಂಡು ಬರುತ್ತದೆ. ಇಂಥ ಕೃತ್ಯಗಳು ಸಭ್ಯವಲ್ಲ)
10. ವೈಯಕ್ತಿಕ ಮತ್ತು ಸಾಮೂಹಿಕ ಚಟುವಟಿಕೆಗಳ ಪರಿಧಿಯಲ್ಲಿ ಉತ್ಕೃಷ್ಟತೆ ಅಥವಾ ಮೇಲೆಯನ್ನು ಸಾಧಿಸುವುದಕ್ಕೆ ಶ್ರಮಿಸುವುದು. ಇದರಿಂದ, ರಾಷ್ಟ್ರ ನಿರಂತರವಾಗಿ ಉದ್ಯಮಶೀಲತೆಯ ಮತ್ತು ಸಾಧನೆಯ ಮಟ್ಟಗಳನ್ನು ಎತ್ತರತ್ತರಕ್ಕೆ ತೆಗೆದುಕೊಂಡು ಹೋಗಲು ಅನುವಾಗುತ್ತದೆ.
11. ಮಕ್ಕಳಿಗೆ ಕಡ್ಡಾಯ ಶಿಕ್ಷಣವನ್ನು ನೀಡುವುದು ತಂದೆ- ತಾಯಿಗಳು ಅಥವಾ ಪೋಷಕರಾದವರ ಕರ್ತವ್ಯ. 6 ರಿಂದ 14ವರ್ಷದೊಳಗಿನ ಮಕ್ಕಳಿಗೆ ಶಿಕ್ಷಣವನ್ನು ಕೊಡಿಸುವುದು ಕಡ್ಡಾಯವಾಗಿದೆ.

1			2		3		4	5
6								
			7	8		9		
						10		
		11						
12								13
		14	15		16			
					17			
18			19					

ವಿದ್ಯಾ ವಿ. ಹಾಲಭಾವಿ

### ಎಡದಿಂದ ಬಲಕ್ಕೆ

- ಮಾತು ಕೊಡುವುದು (3)
- ಮೂರು ಮಾತ್ರಗಳ ಕಾಲವನ್ನು ಹೊಂದಿರುವ ಅಕ್ಷರ (2)
- ಹಿಡಿತದಿಂದ ಖರ್ಚು ಮಾಡುವಿಕೆ (4)
- ಕಾಲಕ್ಕೆ ಸರಿಯಾದುದು (4)
- ದಂಪತಿಗಳು ಹಬ್ಬಿಸಿದ ಗಾಳಿ ಸುದ್ದಿ! (3)
- ಸರ್ಕಾರದವತಿಯಿಂದ ಡಾ.ಶಿವಕುಮಾರಸ್ವಾಮೀಜಿಯವರು ಲಿಂಗೈಕ್ಯರಾದ ದಿನವನ್ನು ಹೀಗೆಂದು ಆಚರಿಸಲಾಗುತ್ತದೆ (5)
- ದಿನಾಂಕವಿಲ್ಲ ತಿರುವುಮುರುವಾಗಿದೆಯಲ್ಲಾ! (3)
- ಗಾಣವುಳ್ಳ ಧನಿಕ ತಿರುಗಿದ್ದಾನೆ (4)
- ಮದುವೆ ಗಂಡಿನ ಆಡಾಯ! (4)
- ನೂರು ಸಾವಿರವಿವು (2)
- ಶುನಕ ಮೂಸುತ್ತಿರುವ ಬಳ್ಳುಳ್ಳಿ! (3)

### ಮೇಲಿಂದ ಕೆಳಕ್ಕೆ

- ಕೋವಿಡ್-19 ರೂಪಾಂತರಿ ವೈರಸ್ ಇದು (4)
- ಪಾಯಸ ನೆಕ್ಕುತ್ತಿರುವ ಕಾಗೆ! (3)
- ಇದು ಅಸಲಿಯಂತೂ ಅಲ್ಲವೇ ಅಲ್ಲ! (3)
- ವರ್ಗ ಅಥವಾ ಇಯತ್ತೆ (4)
- ಸಮಯವನ್ನು ವ್ಯರ್ಥವಾಗಿ ಕಳೆಯುವುದು (5)
- ವನದ ಬಗ್ಗೆ ಬರೆದ ಪದ್ಯ (3)
- ದಾರದೊಳಗೆ ಉದಾರಿ ಇದ್ದಾನಲ್ಲಾ! (3)
- ಕುಲದೊಳಗೆ ವಿಸ್ಮಯ ಕಾಣುತ್ತಿದೆ (4)
- ತುಸುವೆ ಬೀರಿದ ಮಂದಹಾಸ (4)
- ಈತ ಹಳ್ಳಿಯವನು (3)
- ವನದ ಕೊನೆಗೆ ಮಾಡಿದ ಯಜ್ಞ (3)

1. ಓಪಿಎಸ್ 2. ಪಾಯಸ 3. ನಕಲಿ 4. ತರಗತಿ 5. ಕಾಲಹರಣ 6. ಮಿಷಿಯನ್ 7. ಸಕಾರಿಕ 8. ಕಾಲಹರಣ 9. ಕನ್ನಡ 10. ವದಂತಿ 11. ಬಾತರ 12. ಕುಲಹಲ 13. ನಸುನಗೆ 14. ರಣಾಹ 15. ಗಾಳಿ 16. ಹಜ್ಜ 17. ವದಂತಿ 18. ಅಕ್ಷಿ 19. ಅಜ್ಜ

ಎಡದಿಂದ ಬಲಕ್ಕೆ

ಮೇಲಿಂದ ಕೆಳಕ್ಕೆ

ದತ್ತಿ

### -: ಸೂಚನೆ :-

ಲೇಖನಗಳನ್ನು ಬರೆಯುವ ಆಸಕ್ತರು ವಾರ್ತಾ ಜನಪದಕ್ಕೆ ಲೇಖನಗಳನ್ನು ಕಳುಹಿಸಬಹುದು. ಸರ್ಕಾರದ ಯೋಜನೆಗಳು, ಅಭಿವೃದ್ಧಿಗಳು, ಪ್ರಗತಿಪರ ರೈತರ ಯಶೋಗಾಥೆ, ಜನಜಾಗೃತಿ ಮೂಡಿಸುವ ವಿಚಾರಗಳು, ಕರ್ನಾಟಕದ ಪ್ರೇಕ್ಷಣೀಯ ಸ್ಥಳಗಳು, ಕರ್ನಾಟಕದ ಇತಿಹಾಸ ಸಾರುವ ಗತ ವೈಭವಗಳು, ವಿವಿಧ ವಲಯದಲ್ಲಿ ಸಾಧನೆ ಮಾಡಿರುವ ರಾಜ್ಯದ ಸಾಧಕರ ಪರಿಚಯ ಇಂತಹ ವಿಷಯಗಳಿಗೆ ಹೆಚ್ಚಿನ ಆದ್ಯತೆ ನೀಡಲಾಗುವುದು.

ನುಡಿ ತಂತ್ರಾಂಶದಲ್ಲಿ ಟೈಪ್ ಮಾಡಿದ ಕನಿಷ್ಠ 500 ಪದಗಳಿಂದ 750 ಪದಗಳಿಗೆ ಮೀರದಂತೆ ಲೇಖನವನ್ನು ಪೂರಕವಾದ ಛಾಯಾಚಿತ್ರದೊಂದಿಗೆ ನಮ್ಮ ಇ-ಮೇಲ್ ವಿಳಾಸ janapada2008@gmail.comಗೆ ಕಳುಹಿಸಬಹುದು. ಲೇಖನಗಳ ಆಯ್ಕೆ ತೀರ್ಮಾನ ಅಂತಿಮವಾಗಿ ಸಂಪಾದಕ ಮಂಡಳಿಯದಾಗಿರುತ್ತದೆ. ಲೇಖನದ ಜೊತೆಗೆ ತಮ್ಮ ಹೆಸರು ವಿಳಾಸ ಮತ್ತು ದೂರವಾಣಿಯನ್ನು ನಮೂದಿಸತಕ್ಕದ್ದು.



ಮುಖ್ಯಮಂತ್ರಿಗಳು ಜನವರಿ 5 ರಂದು ನಾಗಮಂಗಲ ತಾಲ್ಲೂಕಿನಲ್ಲಿ ರೈತರಿಂದ ಅಹವಾಲುಗಳನ್ನು ಸ್ವೀಕರಿಸಿದ ಸಂದರ್ಭ



ಮಕರ ಸಂಕ್ರಾಂತಿ ಹಬ್ಬದಂದು ಘನತೆವೆತ್ತ ರಾಜ್ಯಪಾಲರಾದ ಥಾವರ್ ಚಂದ್ ಗೆಹ್ಲೋಟ್ ಅವರು ರಾಜಭವನದಲ್ಲಿ ಗೋಷೂಚಿ ಸಲ್ಲಿಸಿದರು.

Regd No.KA/BGGPO/2583/2021-23 Licensed to post without prepayment Licence No. PMG/BG/ WPP-365/2021-23  
Published on 27th, Dt. 29th & 30th Posted at (Every month), Bangalore PSO, Mysore Road, Bangalore - 26



ಗಣರಾಜ್ಯೋತ್ಸವ ದಿನಾಚರಣೆಯಂದು ರಾಜಪಥದಲ್ಲಿ ಸಾಗುತ್ತಿರುವ ನಮ್ಮ ರಾಜ್ಯದ ಸ್ಥಳೀತೆ